



അദ്ധ്യായം 38. കഞ്ചൻനമ്പിയാർ (രാമപാണിവാദൻ)

കേരളസാഹിത്യചരിത്രം III

ഉള്ളൂർ എസ്. പരമേശ്വര അയ്യർ



കേരളസാഹിത്യചരിത്രം ഭാഗം III

ഉള്ളൂർ എസ്. പരമേശ്വര അയ്യർ

(മലയാളം: സാഹിത്യചരിത്രം)

First published in print media 1953.

The electronic versions have been released under the provisions of [Creative Commons Attribution By Share Alike](#) license for free download and usage.

The electronic versions were generated from sources marked up in [L^AT_EX](#) in a computer running GNU/LINUX operating system. PDF was typeset using [X_YL^AT_EX](#) from [T_EXLive](#) 2020. The base font used was traditional script of Rachana, contributed by KH Hussain, et al. and maintained by [Rachana Institute of Typography](#). The font used for Latin script was [Linux Libertine](#) developed by Philipp H. Poll.

The production infrastructure of [River Valley Technologies](#) has been made use of in the production of these digital editions.

Cover: [Shakuntala](#), (she looks back at her lover, pretending to remove a thorn from her foot), an oil painting by [Raja Ravi Varma](#). The image is taken from [Wikimedia Commons](#) and is gratefully acknowledged.

[Sayahna Foundation](#)

JWRA 34, Jagathy, Trivandrum, India 695014

URL: www.sayahna.org

ഉള്ളടക്കം

38	കുഞ്ചൻനമ്പിയാർ (രാമപാണിവാദൻ)	1
1	കുഞ്ചൻനമ്പിയാരെപ്പറ്റി...രേഖകൾ . .	2
2	നാമമുദ്രയുള്ള കൃതികൾ	3
3	രാമൻനമ്പിയാരുടെകൃതികൾ	4
4	രാമനച്ചൻ	5
5	കലക്കത്തെ ചില രേഖകൾ	6
6	കൃഷ്ണൻ നമ്പിയാർ	7
7	രാമപാണിവാദമുദ്രയുള്ള ഭാഷാകൃതികൾ	8
8	മറ്റു ചില ഭാഷാകൃതികൾ	9
9	തുളുൽക്കഥകൾ	10
10	മറ്റു ചില സംസ്കൃതകൃതികൾ	11
11	ജീവചരിത്രത്തിലെ ചില സംഭവങ്ങൾ	12
12	വാർദ്ധക്യവും നിര്യാണവും	13
13	ഗ്രന്ഥവിമർശനം: സംസ്കൃതകൃതികൾ .	14
14	ഉത്തരരാമചരിതം	15
15	ഭാഗവതചമ്പു	16
16	സീതാരാഘവം	17
17	ഭാഷാകൃതികൾ	18
18	ശീലാവതി നാലുവൃത്തം	19
19	രക്തമിണീസ്വയംവരം പത്തുവൃത്തം . .	20
20	ഏകാദശീമാഹാത്മ്യം കിളിപ്പാട്ട് . . .	21
21	നളചരിതം	22
22	ശിവപുരാണം	23
23	ആട്ടക്കഥകൾ	24
24	തുളുൽക്കഥകൾ	25
25	തുളുൽപ്രസ്ഥാനം	26
26	തുളുലും തമിഴ്സാഹിത്യവും	27
27	തുളുലിനെപ്പറ്റിയുള്ള ഐതിഹ്യം . .	28
28	കൂത്തും തുളുലും	29
29	ദ്രോണവള്ളി നായർ	30
30	ദ്രോണവള്ളിസ്സമ്പ്രദായം	31
31	ഉണ്ണിരവിക്കുറുപ്പ്	32
32	മാത്തൂർപ്പണിക്കർ	33
33	തുളുൽക്കഥകളുടെ വകഭേദങ്ങൾ . .	34
34	തുളുൽക്കഥയുടെ നിർമ്മാണകാലം .	35
35	നമ്പിയാരുടെതല്ലാത്ത തുളുലുകൾ . .	36
36	നമ്പിയാരുടെ തുളുലുകളുടെ വിഭാഗഗണന	37
37	തുളുൽക്കഥാപ്രസ്ഥാനത്തിന്റെ ഉദ്ദേശം	38
38	തുളുൽക്കഥകളിലെ ഭാഷ	39
39	പ്രതിപാദനരീതി	40
40	പരിഹാസയോരണി	41
41	ഉപസംഹാരം	42
42	നമ്പിയാർക്കുള്ള സ്ഥാനം	43
43	നമ്പിയാരും മറ്റു ചില ഭാഷാകൃതികളും	44
44	ചാണക്യസൂത്രം കിളിപ്പാട്ട്	45
45	രാമപാണിവാദനോ രാഘവൻ നമ്പിയാരോ?	46

കുഞ്ചൻനമ്പിയാർ (രാമപാണിവാദൻ)

“വൻപിയന്ന മദമറ്റു മരണം
കമ്പിടുന്നപടി തുള്ളലനേകം
അമ്പിനോടിഹ ചമച്ചൊരു കുഞ്ചൻ-
നമ്പിയാർ കവിയമാനുഷനത്രേ.”

(വലിയ കോയിത്തമ്പുരാൻ)

അതിമനോഹരങ്ങളായ അനവധി സംസ്കൃതഗ്രന്ഥങ്ങളുടെ പ്രണേതാവായി ഒരു രാമപാണിവാദൻ കൊല്ലം പത്താം ശതകത്തിന്റെ പൂർവാർദ്ധത്തിൽ ജീവിച്ചിരുന്നു. രസനിഷ്യന്ദികളായ ഏതാനും കിളിപ്പാട്ടുകൾ തുടങ്ങിയുള്ള പല ഭാഷാകൃതികളുടെ നിർമ്മാതാവായ ഒരു രാമപാണിവാദനും ആ കാലഘട്ടത്തെ അലങ്കരിച്ചിരുന്നതായി നമുക്കറിയാം. അസംഖ്യം തുള്ളൽക്കഥകൾ രചിച്ച കേരളീയരെ അനുഗ്രഹിച്ച കുഞ്ചൻനമ്പിയാരുടെ ജീവിതകാലവും അതുതന്നെയാണ്. ഈ മൂന്നു കവികളും വിഭിന്നന്മാരോ അല്ലയോ എന്നുള്ള വിഷമമായ പ്രശ്നമാണ് പ്രകൃതത്തിൽ നമ്മെ പ്രഥമമായി അഭിമുഖീകരിക്കുന്നത്. ഏതദ്വിഷയകമായി നമുക്ക് ഇതുവരെ ലഭിച്ചിട്ടുള്ള ലിഖിതപ്രമാണങ്ങളെക്കുറിച്ച് ആദ്യമായി ഉപന്യസിക്കാം.

1 കഞ്ചൻനമ്പിയാരെപ്പറ്റി തിരുവിതാംകൂറിലുള്ള രേഖകൾ

തിരുവനന്തപുരത്തു ശ്രീപത്മനാഭസ്വാമി ക്ഷേത്രത്തിലെ ചില പഴയ ഓലക്കണക്കുകളിൽ കഞ്ചൻനമ്പിയാരുടെ പേർ പ്രകടമായി പ്രസ്താവിച്ചുകാണുന്നു. 919-ആണ്ടത്തെ അല്ലശി ഉത്സവത്തിനു കഞ്ചൻനമ്പിയാർക്കു “രണ്ടേകാലും കോപ്പം” അനുവദിച്ചിരുന്നു. ആ ആണ്ടു കുംഭം 30-ആംനൂ കൊട്ടാരത്തിൽ പാർക്കുന്ന “കഞ്ചൻനമ്പ്യാർക്കു കാലിൽ ദീനമാകയാൽ” മരുന്നവിലയ്ക്കു കൊട്ടാരത്തിൽനിന്നു ഇരുപത്തിമൂന്നു പണം കൊടുത്തു. 922-ആണ്ടു “കഞ്ചൻനമ്പ്യാരുടെ” കൂടെ നിന്ന മിതനപ്പള്ളി വീട്ടിൽ കഞ്ചുമാതിറ്റിക്കു ടി ആണ്ടൊന്നുക്കു നെൽ 72 പറയും പാല്ല്യങ്ങളുര അധികാരത്തിൽനിന്നു ചെലവെഴുതി. 929-ആണ്ടു അല്ലശി ഉത്സവത്തിനു “കഞ്ചൻനമ്പ്യാർക്കു” വലിയ തോതിൽ ചങ്ങലവിളക്കും വലിയ പർപ്പടം മുതലായവയോടുകൂടി ഒരു രാജകീയാതിഥി എന്ന നിലയിൽ “അരിയും കോപ്പം” നല്കി. “അമ്പലപ്പുഴ കഞ്ചൻനമ്പ്യാർക്കു” 933 തൈ 5-ആംനൂ കൊടുത്ത മുകപ്പിൽ ആണിത്തലയ്ക്കൽ ചികപ്പകൽ വച്ച വീരശങ്ങല ഉരുവു ഒന്നു” എന്നും, അദ്ദേഹത്തിനുതന്നെ വീണ്ടും കൊടുത്ത 934 പുരട്ടാശി 30-ആംനൂ “വീരശങ്ങല ഉരുവു ഒന്നും” എന്നും വലിയ കൊട്ടാരത്തിലെ കണക്കുകളിൽ കാണുന്നു. 933 കർക്കടകത്തിലാണല്ലോ രാമവർമ്മമഹാരാജാവു വഞ്ചിരാജ്യഭരണം ആരംഭിച്ചത്. ഈ രേഖകളിൽനിന്നു 919-ആണ്ടിലോ അതിനുമുൻപുതന്നെയോ കഞ്ചൻനമ്പിയാർ തിരുവനന്തപുരത്തെത്തി മാർത്താണ്ഡവർമ്മമഹാരാജാവിന്റെ മഹനീയന്മാരായ ആസ്ഥാനകവികളിൽ അന്യതമനായിത്തീരുകയും, തദനന്തരം അമ്പലപ്പുഴയും തിരുവനന്തപുരത്തുമായി താമസിക്കുകയും 933-ൽ ആ തിരുമേനിയുടേയും 934-ൽ രാമവർമ്മമഹാരാജാവിന്റേയും പക്കൽനിന്നു ഓരോ വീരശൃംഖല സമ്മാനമായി വാങ്ങുകയും ചെയ്തു എന്നുള്ള വസ്തുതകൾ വെളിപ്പെടുന്നു. ഒടുവിലത്തെ ചേമ്പകശ്ശേരിരാജാവും മാർത്താണ്ഡവർമ്മമഹാരാജാവും തമ്മിൽ വളരെക്കാലം സ്നേഹത്തിലാണ് കഴിഞ്ഞുകൂടിയത്. കഞ്ചൻനമ്പിയാർക്കു അമ്പലപ്പുഴക്ഷേത്രത്തിൽനിന്നു ഏതെങ്കിലും അനുഭവം രാമവർമ്മമഹാരാജാവു കല്പിച്ചുകൊടുത്തിരിക്കുമെന്ന് ഊഹിക്കുവാൻ ന്യായമുണ്ട്. എന്നാൽ അതിലേക്കുള്ള കണക്കുകൾ ഒന്നും കണ്ടുകിട്ടിയില്ലെന്നുമാത്രമല്ല, 954-ൽ അവിടുന്നും തെക്കേടത്തു ഭട്ടതിരിയുംകൂടി കൊട്ടാരം ചൊക്കട്ടാൻമണ്ഡപത്തിൽവെച്ചു വ്യവസ്ഥപ്പെടുത്തിയ ആ ക്ഷേത്രത്തിലെ പായസക്കണക്കിൽ നമ്പിയാരുടെ പേർ കാണുന്നുമില്ല. പക്ഷേ 1015 തുലാം 24ആംനൂയിലെ ഒരു ഹജൂരുത്തരവിൽ “മുമ്പിൽ എഴുന്നള്ളത്തോടു പാർത്തിരുന്ന കലക്കത്തു കഞ്ചൻനമ്പ്യാരുടെ അനന്തരവരിൽ അമ്പലപ്പുഴ പാർത്തുവന്ന കഞ്ചൻനമ്പ്യാരുടെ പേർക്കു അമ്പലപ്പുഴമണ്ടപത്തുംവാതുക്കൽനിന്നും മാസം 1-നു 15 പണംവീതം അടുത്തുണ്ടും അമ്പലപ്പുഴക്ഷേത്രത്തിൽനിന്നു നാൾ 1-നു ഇരുനാഴി പാല്പായസവുംവീതം കൊടുത്തുവന്നിരുന്ന” തായി കാണുന്നു. ഇവരിൽ ആദ്യത്തേ കഞ്ചൻനമ്പിയാർതന്നെയാണ് സാക്ഷാൽ കവി എന്നു പറയേണ്ടതില്ലല്ലോ. രണ്ടാമത്തെ കഞ്ചൻനമ്പിയാർ അന്തരിച്ചപ്പോൾ അദ്ദേഹത്തിന്റെ അനന്തിരവൻ കുഞ്ഞുകൃഷ്ണൻനമ്പിയാർക്കു ആ അടുത്തുണ്ടും പായസവും ഹജൂരിൽനിന്നു 1015-ൽ പേരുമാറ്റി പതിച്ചുകിട്ടി. 1019-ൽ കുഞ്ഞുകൃഷ്ണൻനമ്പിയാർ മരിച്ച അവസരത്തിൽ ആ അവകാശം പ്രസ്തുത കുടുംബത്തിലെ പാർവതിനങ്ങിയാർക്കു 1020-ആണ്ടു വൃശ്ചികമാസം 7-ആംനൂ സർക്കാരിൽ നിന്നു വീണ്ടും പേരുമാറി പതിച്ചുകൊടുത്തു. ആ രേഖയിൽ കവിയുടെ പേർ മങ്ങലത്തു കഞ്ചൻനമ്പിയാർ എന്നും കലക്കത്തു കഞ്ചൻനമ്പിയാർ എന്നും കാണിച്ചിട്ടുണ്ട്. ആ അവകാശം ഇന്നും കിള്ളിക്കുറിശ്ശിമങ്ഗലത്തിൽ താമസിക്കുന്ന ആ വംശക്കാർ അനുഭവിച്ചുവരുന്നതായി അറിയുന്നു. കഞ്ചൻനമ്പിയാരെപ്പറ്റി ഇതിൽക്കൂടുതലായി ഒരു രേഖയും കിട്ടിയില്ല. ഒരു ഗ്രന്ഥത്തിലും ആ പേരു കാണുന്നുമില്ല. സുപ്രസിദ്ധങ്ങളായ അനവധി തുള്ളൽക്കഥകളുടെ പ്രണേതാവു അദ്ദേഹമാണെന്നുള്ള വസ്തുത പണ്ഡിതന്മാർ ഐകകണ്ഠേണ സമ്മതിക്കുന്നു. ഹരിശ്ചന്ദ്രചരിതം പറയൻതുള്ളലിൽ കവി “പാണിവാദനാമന്റെ പരമാനന്ദദാതാവം ക്ഷോണീദേവതാചൂഡാമണിയാകും ഗുരുനാഥൻ” എന്ന വാചകത്തിൽ താൻ ഒരു നമ്പിയാരാണെന്നു തുറന്നുപറഞ്ഞിട്ടുണ്ട്.

3 രാമൻനമ്പിയാരുടേതെന്ന് ഊഹിക്കാവുന്ന കൃതികൾ

ഇനിയും രണ്ടു കൃതികളിൽ ‘രാമൻ’ എന്ന പദം പ്രയോഗിച്ചിട്ടില്ലെങ്കിലും അവയുടെ പ്രണേതാവു പാണിവാദൻ തന്നെയാണെന്ന് അനുമാനിക്കാവുന്നതാണ്. അവയിൽ നിന്നുകൂടി അനുവാചകന്മാർ അറിഞ്ഞിരിക്കേണ്ട പംക്തികൾ പ്രദർശിപ്പിക്കാം.

(17) ധാതുക്കാവ്യവ്യാഖ്യ – വിവരണം

മേല്പുള്ളർ ഭട്ടതിരിയുടെ ധാതുക്കാവ്യത്തിനു പാണിവാദൻ രചിച്ച ഈ വ്യാഖ്യാനം ഒന്നിൽച്ചിലാനം സർഗ്ഗത്തിനുമാത്രമേ ലഭിച്ചിട്ടുള്ളൂ. ഇതിന്റെ ആരംഭത്തിൽ

“ശ്രീനാരായണകവിനാ രചിതം യഥാതുക്കാവ്യമതിഭവ്യം
ക്രിയതേ തസ്യ വിവരണം കിമപി മയാ പാണിവാദനേ.”

എന്നും, പ്രഥമസർഗ്ഗത്തിന്റെ അവസാനത്തിൽ

“ശ്രീനാരായണനാമകോപരിനവഗ്രാമസ്വധാമാധിപ-
ക്ഷോണീദേവകവിപ്രകാണ്ടകലിതം യഥാതുക്കാവ്യം
ശുഭം
വ്യാഖ്യാ തസ്യ തു പാണിവാദരചിതാ സംക്ഷേപരൂപൈവ
യാ
തസ്യാം പ്രാഥമികോ നികാമഗുരുതാദുർഗ്ഗോ
ഹിസർഗ്ഗോഽഗമൽ.”

എന്നുമുള്ള ശ്ലോകങ്ങൾ കാണുന്നു.

(18) വിഷ്ണുവിലാസം കാവ്യം

ഇത് എട്ടു സർഗ്ഗങ്ങളടങ്ങിയ ഒരു കാവ്യമാണ്. ഇതിനു വിഷ്ണുപ്രിയ എന്ന പേരിൽ ഒരു ലഘുപ്പണിയും ലഭിച്ചിട്ടുണ്ട്. കവി പാലിയത്തു രാമൻ കമരനച്ചന്റെ ആശ്രിതനായി ചേന്നമങ്ഗലത്തു താമസിക്കുന്ന കാലത്താണ് പ്രസ്തുതകാവ്യം നിർമ്മിച്ചത്. മഹാവിഷ്ണുവിന്റെ ആദ്യത്തെ ഒമ്പതവതാരങ്ങളെ അധികരിച്ചുള്ള കഥകൾ ഇതിൽ പ്രതിപാദിച്ചിരിക്കുന്നു. എട്ടാം സർഗ്ഗത്തിൽ ബലരാമന്റെയും ശ്രീകൃഷ്ണന്റെയും ഉപാഖ്യാനങ്ങൾ ഉൾപ്പെടുന്നു. ആഗാമിയായ കല്ല്യാവതാരം താൻ മനഃപൂർവ്വം സ്മർശിക്കാത്തതാണെന്നും കവി പറയുന്നുണ്ട്.

“ചകാസ്തി ചൂർണ്ണീസരിതസ്തദേ ശുഭേ
നികേതനം യസ്യ ജയന്തമങ്ഗലം;
സനാതനശ്ചേതസി നഃ പ്രകാശതാം
സ നാരസിംഹം വപുരാസ്ഥിതോ ഹരിഃ,
... ..
കരോതു നാരായണഭട്ടദേശിക-
പ്രസാദനിർദ്ദോഷതുഷാരദീധിതിഃ
മദന്തരിന്ദുപലമുക്തിമാധുരീ-
ത്ഥരീപരിഷ്യാന്ദിതയാതിസുന്ദരം.”

എന്നീശ്ലോകങ്ങളിൽ യഥാക്രമം ചേന്നമങ്ഗലത്തെ നരസിംഹ മുർത്തിയേയും ഗുരുനാഥനായ നാരായണഭട്ടതിരിയേയും വർണ്ണിച്ചിരിക്കുന്നു. ഗ്രന്ഥാവസാനത്തിൽ

“ശ്രീമദ്രാമകണ്ഠേരനാമസുമതിശ്രീപാലിയശ്രീപതി-
പ്രീതിസ്സീതതമോദ്യമേന കലിതം കേനാപി നാനാരസം
കാവ്യം വിഷ്ണുവിലാസനാമ കമലാജാനേഃ കഥാവർണ്ണനം
പൂർണ്ണം ഹന്ത ജയന്തമങ്ഗലമഹാവിഷ്ണോഃ
കൃപാനുഗ്രഹാൽ.”

എന്ന ശ്ലോകവും കാണുന്നു. ആ ഗ്രന്ഥം പൂർത്തിയാക്കി നമ്പിയാർ, അച്ചൻ ഏതാനും സമർപ്പണശ്ലോകങ്ങളോടുകൂടി അടിയറവച്ചു.

“സർവ്വജ്ഞഃ സകലേശ്വരഃ സുമശരാഹങ്കാരഹാരി സദാ
ശ്രീമാന്യക്ഷസഖോ ഹതാസുഹൃദസുർഗ്ഗോത്രാധിനാഥഃ
പ്രഭുഃ
രാജന്യനമഹീനഭൃഷണഗണസ്സുര്യാശ്രയാശാബ്ജദുങ്-
മേദിന്യാമവതീർണ്ണ ഏവ ഗിരിശന്യാതും സമസ്താനപി.”

“ഏനം രക്ഷിതപക്ഷലക്ഷ! ധരണീരക്ഷാതിദക്ഷ! ക്ഷണം
രൂക്ഷക്ഷീണവിപക്ഷകക്ഷപടലീഭക്ഷാംബുജാക്ഷ! പ്രഭോ!
ലക്ഷ്മീദത്തകടാക്ഷലക്ഷണ! പരക്ഷാന്തിക്ഷയ! ത്വം യശഃ-
ക്ഷീരക്ഷാളിതലോക! പാലിയപതേ;
രക്ഷാക്ഷയാർത്ഥക്ഷയാൽ.”

എന്നീ ശ്ലോകങ്ങൾ ആ കൂട്ടത്തിലുള്ളവയാണ്. രാമകണ്ഠേരൻ എന്ന സംജ്ഞയ്ക്കു രാമൻകുമാരൻ എന്ന പേർ കവി സംസ്കൃതീകരിച്ചതാണെന്നു തോന്നുന്നു. ആ പ്രഭു ഒരു പണ്ഡിതനും കലാപോഷകനുമായിരുന്നു എന്ന് ആദ്യത്തെ ശ്ലോകത്തിൽനിന്ന് ഊഹിക്കാം.

4 രാമനച്ചൻ

906-ആണ്ടിടയ്ക്കു കൊച്ചിമഹാരാജാവിന്റെ നേർക്ക് അന്നത്തെ പാലിയത്തു വലിയച്ചനായിരുന്ന കോമിഅച്ചൻ പല ദ്രോഹങ്ങളും പ്രവർത്തിച്ചു എന്നും അവയ്ക്ക് അദ്ദേഹത്തിന്റെ അനന്തരവന്മാരായ ഇടുണ്ണിക്കുമാരനും കുഞ്ഞിടുണ്ണാനും പ്രായശ്ചിത്തം ചെയ്തു എന്നും ദേശചരിത്രഗ്രന്ഥങ്ങളിൽ നിന്നറിയുന്നു. 907 മുതൽ 917 വരെ കുമാരനച്ചനും 917 മുതൽ 931 വരെ അദ്ദേഹത്തിന്റെ അനുജനായ ഇടുണ്ണാനച്ചനും കുടുംബം ഭരിച്ചു. അവരുടെ അനന്തരവനായ മറ്റൊരു കോമിഅച്ചൻ 929-ൽ അമ്പലപ്പുഴയുദ്ധത്തിൽ അന്നു തനിക്കു 18 വയസ്സേ പ്രായമുണ്ടായിരുന്നുള്ളൂ എങ്കിലും മാർത്താണ്ഡവർമ്മമഹാരാജാവിനെതിരായി ചെമ്പകശ്ശേരി രാജാവിനെ സഹായിക്കുകയും രാമയ്യൻ ദളവയാൽ ബന്ധനസ്ഥനെന്ന നിലയിൽ തിരുവനന്തപുരത്തേക്കു നയിക്കപ്പെടുകയും ചെയ്തു. സുപ്രസിദ്ധനായ ആ കോമിഅച്ചന്റെ നയകോവിദനായിരുന്നു മാർത്താണ്ഡവർമ്മമഹാരാജാവും കൊച്ചി രാമവർമ്മമഹാരാജാവും തമ്മിൽ 931-ൽ സഖ്യമുണ്ടായത്. കോമിഅച്ചൻ ആ മഹാരാജാവിന്റെയും 936 മുതൽ 951 വരെ കൊച്ചിരാജ്യം ഭരിച്ച കൊച്ചി വീരകേരളവർമ്മമഹാരാജാവിന്റെയും മന്ത്രിയായിരുന്നു 974-ൽ നിര്യാതനായി. “ഇടുണ്ണാൻ” ഇടുണ്ണിരാമന്റെ രൂപഭേദമാണ്. രാമപാണിവാദൻ ആശ്രയിച്ചതു 917-ൽ അന്തരിച്ച കുമാരനച്ചനേയോ 931-ൽ മന്ത്രിപദാരൂഢനായ കോമിഅച്ചനേയോ എന്നു ഖണ്ഡിച്ചുപറയുവാൻ പ്രയാസമുണ്ടെങ്കിലും അദ്ദേഹം തന്റെ ശാകുന്തളം ആട്ടക്കഥ 933-നു മേൽ എഴുതിയതാണെന്നു കാണുന്നതുകൊണ്ട് അതിൽ പുരസ്കർത്താവായി പറയുന്ന പാലിയത്തച്ചൻ തന്നെയാണ് വിഷ്ണുവിലാസത്തിലെ രണ്ടാമൻ കുമാരനച്ചൻ എന്നു ഞാൻ സങ്കല്പിക്കുന്നു. ഗോദവർമ്മൻ എന്നതിന്റെ പ്രാകൃതരൂപമാണ് കോമൻ; എന്നാൽ ഇവിടെ ആ നിരൂപിതയോജിക്കുന്നില്ല. “കോമി” എന്നതു ഗോവിന്ദന്റെ തത്ത്വരൂപമാണെന്നു ഞാൻ കരുതുന്നു. കർണ്ണൽ മക്കാളേയോടു പിണങ്ങിയ ഗോവിന്ദനച്ചനെ കോമി അച്ചനെന്നും ചില ചരിത്രരേഖകളിൽ വ്യപദേശിച്ചു കാണുന്നു.

വിഷ്ണുവിലാസവ്യാഖ്യാ

വിഷ്ണുപ്രിയ ഇങ്ങനെ ആരംഭിക്കുന്നു.

“ശ്രീമദ്വിഷ്ണുവിലാസസ്യ കാവ്യസ്യാനതിവിസ്തരം
 ഇദം വിഷ്ണുപ്രിയായ്യാനം വ്യാഖ്യാനം ലിഖ്യതേ മയാ.”

ഈ വ്യാഖ്യാനത്തിന്റെ ഒടുവിൽ

“അംബരതടിനീനിലയംകുംബുകശാകലിതപാണികമലയുഗം
 അംബുജലോചനമാരാദംബരചരവന്ദിതം വന്ദേ.”

കവിയോ മറ്റൊരാളോ ഈ വ്യാഖ്യാനത്തിന്റെ പ്രണേതാവ് എന്നു നിർണ്ണയിക്കുവാൻ നിവൃത്തിയില്ലെങ്കിലും, അദ്ദേഹത്തിന്റെ താമസവും അമ്പലപ്പുഴയായിരുന്നു എന്നുള്ളതിനെപ്പറ്റി സംശയിക്കേണ്ടതില്ല; കവിതന്നെ വ്യാഖ്യാതാവായിരിക്കുവാനാണ് യുക്തി അധികം.

5 കലക്കത്തെ ചില രേഖകൾ

ഈ വിഷയത്തിൽ മറ്റൊരു അമൂല്യമായ സാക്ഷ്യംകൂടി ഈയിടെ ലഭിച്ചിട്ടുണ്ട്. കലക്കത്തു കുടുംബത്തിൽ അഗസ്ത്യഭട്ടന്റെ ബാലഭാരതം പകർത്തിയിട്ടുള്ള ഒരു താളിയോ ലഗ്രന്ഥത്തിൽ താഴെ ഉദ്ധരിക്കുന്ന ശ്ലോകങ്ങൾ കാണുന്നു.

“കൃഷ്ണേ സോദരരോഹിണീജസഹിതേ തച്ചാരകാരണ്യഭാഗ്രാമോ നഷ്ടസമസ്തകല്പേഷ ഇദം സദ്യോ ലിഖത്യസ്തധീഃ ആമോദേന പുനർധ്രുവേസുകവിസത്സംസേവ്യ ഏവം കലൗ

ക്ഷിപ്രം പ്രീതികരേ ചതുർദശജഗന്നാഥേ രമാവല്ലഭേ.

വർത്തനേ കലമംഗലാവ്യഭവനേ യേ നാമതോ മംഗലേ ദേശേ ശ്രീശുകമന്ദിരേശ്വരകൃപാഭാജോനഘാഃ പാണിഘാഃ തേഷാം സമ്യഗധീതിനാം കൃതധിയാം ശാസ്ത്രേ തഥാ ഭാരതേ

ഗ്രന്ഥോയം ഭൂവി ബാലഭാരതമിതി പ്രഖ്യാതനാമാ മഹാൻ.

ദദ്യൂർന്നാരായണാവ്യാദധിഗതവിതത-

വ്യാകൃതോ ഭട്ടപാദാ-

ദദ്യാദ്ദേവാപഗായീശ്വരഭജനധിയഃ

സന്തതം ശാന്തചിത്താഃ

ഉദ്യോതദ്വഞ്ചിഭൂമീശ്വരഗുരുകരുണാ-

ഭാജനം ദേശികാസ്ത്രേ

സദ്യസ്തുദ്ധിം ദധാനാ ഹൃദി പദരജസാ

സർവദാ മംഗലം നഃ.

യോസൗ വിഷ്ണുവിലാസനാമ കൃതവാൻ കാവ്യം തഥാ

പ്രാകൃതം

കാവ്യം കംസവധാഭിതം ഗുണയുതം തദ്രാഘവീയം തഥാ

പശ്യാത്തദ്ദൃഷ്യാനിരുദ്ധമപരം വീഥിദ്വയം നാടകം

സീതാരാഘവമേവ ച പ്രദിശതാനഹ്യം ഗുരുർമ്മംഗലം.

പ്രാകൃതവൃത്തിം തദ്വൽ ശ്രീകൃഷ്ണവിലാസകാവ്യവിവൃതിം ച

കൃതവാനന്യാന്യപി യഃ സ ജയേച്ഛ്വീരീരാമപാണിവാദകവിഃ

താളപ്രസ്താരശാസ്ത്രം ച സദ്വൃത്തോ വൃത്തവാർത്തികം

തദ്വൽ പ്രഹസനം കിഞ്ചിൽ കൃതവാൻ രാമമാതുലഃ.”

അവയ്ക്കപ്പറം “ശ്രീമൽപാർത്ഥരഥാസ്ഥിതഃ” എന്നാരംഭിക്കുന്ന അമ്പലപ്പഴ ശ്രീകൃഷ്ണവന്ദനപരമായും, അതിനുമേൽ

“വിരാജമാനശ്ശുകമന്ദിരേ വിഭൂഃ
പുരാരിരകാശ്രിതലോകമാതൃകഃ
സുരാധിപാസേവിതപാദപങ്കജഃ
പരാം ഗതിം ഭക്തിമതേ തനോതു മേ.”

എന്നു കിള്ളിക്കുറിശ്ശിശ്ശിവവന്ദനപരമായും ഓരോ ശ്ലോകം ചേർത്തും, ഒടുവിൽ

“ക്ഷോണീദേവക്ഷിതീശോ നിജമിവ തനയം
ദേവനാരായണാവ്യോ
ബാല്യേ യം ലാളയിത്യാ വിധിവദഥ പരം
ശാസ്ത്രമധ്യാപയിത്യാ
സംരക്ഷൻ യൽകുടുംബം ദ്രവിണവിതരണാൽ
കാമിതം സാധയിത്യാ
സ്നേഹേനാപാലയന്മേ ദിനമനു സ ഗുരുഃ
ശ്രേയസേ ബോഭവീതു.”

എന്നും എഴുതിയിരിക്കുന്നു. ആ ഗ്രന്ഥത്തിൽത്തന്നെയുള്ള മറ്റൊരോലയിൽ താഴെക്കാണുന്ന ശ്ലോകങ്ങളും കുറിച്ചിട്ടുണ്ട്.

“കൊല്ലം തൊള്ളായിരത്തിൽപ്പരമതിലുടനേ
നാല്പതും ചേർന്ന കാലം
ചൊല്ലേറ്റം സൂര്യവാരേ പരിചൊടു മിഥുനേ
മാസി ഷഷ്ഠേ ദിനേ/സ്തിൻ
രോഹിണ്യാം കൃഷ്ണപക്ഷേ പുനരപി ച പതി-
നാലിലുച്ചയ്ക്കുമുൻപേ-
യിക്കാവ്യം സൽകവീനാം പ്രിയതരമെഴുതി-
ത്തീർത്തു രാമൻ മുദേ വഃ.

ശ്രീമദുക്ഷിണഗേഹവാസനിരതശ്ശീമാൻ സതാം സമ്മതഃ
ശിക്ഷാരക്ഷണദക്ഷിണോ ഗുണനിധിർഭട്ടോത്തമസ്തത്തമഃ
ശ്രീവഞ്ചിക്ഷിതിപാലമൗക്തികമണേശ്ചിത്തം
ദ്വിതീയംതഥാ
തത്ത്വജ്ഞാനനിധിർമ്മദേകശരണം സോയം
വിജേജീയതാം.

രാമാവ്യഃ ക്ഷോണിപാലപ്രണതപദയുഗോ
വഞ്ചിരാജോ മഹാത്മാ
രാകാചന്ദ്രോ/പരോയം സമധിഗതകല-
ശ്ശീതളഃ കോമളാങ്ഗഃ
ലോകാനാം താപഹാരി നിഖിലകവലയാ-
നന്ദകാരി വിശേഷാൽ
പൂർണ്ണശ്രീമണ്ഡലസ്തൻ ജയതു മൃദുകരോ
മാനനീയോ ബുധോ നഃ.”

മറ്റൊരു താളിയോലഗ്രന്ഥത്തിൽ അനന്തരവൻ അമ്മാവനെപ്പറ്റി

നമാമി മാതുലം രാമസംജ്ഞകം പാണികോത്തമം
യൽപ്രജ്ഞാപങ്കജബ്രഹ്മം സിദ്ധയേ ബുധപൂജിതം”

എന്നും സ്മരിച്ചിട്ടുണ്ട്.

6 കൃഷ്ണൻ നമ്പിയാർ


കലക്കത്തു കുടുംബത്തിൽ രാമനാമാക്കളായി അക്കാലത്തു രണ്ടു പുരുഷന്മാർ ജീവിച്ചിരുന്നു എന്നും അവരിൽ ഒരാൾ അമ്മാവനും മറ്റേയാൾ അനന്തരവനുമായിരുന്നു എന്നും അമ്മാവനാണ് വിഷ്ണുവിലാസാദി വിവിധഗ്രന്ഥങ്ങളുടെ പ്രണേതാവെന്നും ഒരു നാരായണഭട്ടതിരിയാണ് അദ്ദേഹത്തെ വ്യാകരണം പഠിപ്പിച്ചതെന്നും ഈ ശ്ലോകങ്ങളിൽനിന്നു നമുക്കു ഗ്രഹിക്കാവുന്നതാണല്ലോ. ഇവർക്കും പ്രഥമരാമന്റെ മാതൃലനായ രാഘവൻനമ്പിയാർക്കും പുറമേ ആ കുടുംബത്തിൽ മഹാകവിയുടെ സഹോദരനായി ഒരു കൃഷ്ണൻ നമ്പിയാരും ഉണ്ടായിരുന്നു എന്നുള്ളതിനു “കൃഷ്ണേ സോദരരോഹിണീജസഹിതേ” എന്ന ശ്ലോകം പര്യാപ്തമായ സാക്ഷ്യപത്രമാണ്. കൃഷ്ണൻ ബലരാമൻ എങ്ങനെ ജ്യേഷ്ഠനായിരുന്നുവോ അതുപോലെ കൃഷ്ണൻനമ്പിയാർക്കു രാമപാണിവാദനും ജ്യേഷ്ഠനായിരുന്നിരിക്കണം. അക്കാലത്തു കലക്കത്തു രാമനെന്നും കൃഷ്ണനെന്നും പേരോടുകൂടി ജ്യേഷ്ഠാനജന്മാരായി രണ്ടുപേർ ജീവിച്ചിരുന്നു എന്നും അവരിൽ ജ്യേഷ്ഠൻ തറവാട്ടിലേക്കു വളരെ ധനം സമ്പാദിക്കുകയും കൃഷ്ണൻ അങ്ങുമിങ്ങും അലഞ്ഞുനടക്കുകയും ചെയ്തു എന്നും ആ കുടുംബത്തിൽ പ്രസിദ്ധമായ ഒരൈതിഹ്യമുണ്ട്. കലക്കത്തുതന്നെയുള്ള പ്രബോധചന്ദ്രോദയത്തിന്റെ നാടകാഭരണമെന്ന വ്യാഖ്യാനത്തിൽ

“ശ്രീനാരായണഭട്ടപാദതനയശ്രീനീലകണ്ഠാഹ്വയ-
ക്ഷോണീദേവനിദേശകൗതുകരസാൽ കൃഷ്ണേന നാമ
സ്വയം
ശ്രീകൃഷ്ണാവ്യയതിപ്രവര്യരചിതപ്രൗഢപ്രബോധോദയ-
വ്യാഖ്യാനം ഭൂവി നാടകാഭരണമിത്യാഖ്യാതമാലേഖിതം”

എന്നൊരു ശ്ലോകം കാണുന്നുണ്ട്. അതു പക്ഷേ കൃഷ്ണൻ നമ്പ്യാരുടേതായിരിക്കണം. അങ്ങനെയാണെങ്കിൽ അദ്ദേഹത്തിനു ഗ്രന്ഥമെഴുത്തിൽ പരിചയമുണ്ടായിരുന്നു എന്ന് ഉറപ്പിക്കാവുന്നതാണ്.

“കൊല്ലം തൊള്ളായിരത്തങ്ങിരുപതുമിരുപ-
ത്താറുമേവഞ്ച പത്തും
ചെന്നീടുനോരു കാലം മിഥുനമുപഗതേ
ഭാസ്കരേ ധന്യധന്യഃ
കൃഷ്ണേ പക്ഷേ ചതുർത്ഥീചതയദിനയുതേ
മാതൃലഃ കൃഷ്ണനാമാ
വിഷ്ണോഃ സായുജ്യമാപ്തോ വിഹിതഹരിനമ-
സ്യാദികോ വീതശോകം”

എന്നൊരു ശ്ലോകം കിള്ളിക്കുറിശ്ശിയിലുള്ള പാലപ്പുറത്തു ഗോവിന്ദൻനമ്പ്യാരുടെ ഗൃഹത്തിൽനിന്നു ലഭിച്ചിട്ടുള്ള ഒരു ഗ്രന്ഥത്തിലുണ്ട്. 956-ആണ്ടു മിഥുനമാസത്തിൽ അദ്ദേഹം വിഷ്ണുസായുജ്യം പ്രാപിച്ചു എന്ന് ഈ ശ്ലോകം വിജ്ഞാപനം ചെയ്യുന്നു. കൃഷ്ണൻനമ്പിയാരുടെ നാമധേയം യാതൊരു ഗ്രന്ഥത്തോടും അനുബന്ധിച്ചു കാണുന്നില്ല. അദ്ദേഹം ഒരു കവിയോ വഞ്ചിമഹാരാജാക്കന്മാരുടെ ആശ്രിതനോ ആയിരുന്നുവെങ്കിൽ ആ വിവരം ദ്വിതീയരാമൻ പ്രസ്തുതശ്ലോകത്തിൽ സൂചിപ്പിക്കുമായിരുന്നുവല്ലോ. കൃഷ്ണൻനമ്പിയാരാണ് തുള്ളൽക്കഥകളുടെ കർത്താവെങ്കിൽ അദ്ദേഹം പണ്ഡിതശ്രേഷ്ഠനും മഹാകവിയുമായ തന്റെ ജ്യേഷ്ഠനെ അവയിൽ ഒരിടത്തെങ്കിലും സ്മരിക്കുകയില്ലായിരുന്നുവോ? അഥവാ ഇനി വാദത്തിനുവേണ്ടി കൃഷ്ണൻ പ്രഥമരാമന്റെ ജ്യേഷ്ഠനായിരുന്നുവെന്നു സങ്കല്പിക്കുകയാണെങ്കിൽപ്പോലും ഒരു വലിയ സംസ്കൃതകവിയല്ലെങ്കിലും അക്കാലത്തെ ഭാഷാകവികളിൽ ഒന്നാമനെന്നു സഹൃദയദൃഷ്ട്യാ അഭ്യൂഹിക്കേണ്ട അദ്ദേഹത്തെ അനുജൻ തന്റെ ഏതെങ്കിലും ഒരു കൃതിയിൽ സ്മരിക്കുകയെങ്കിലും ചെയ്യേണ്ടിയിരുന്നില്ലേ? അതുകൊണ്ടു കൃഷ്ണൻനമ്പിയാർ ഒരു ഗ്രന്ഥമെഴുത്തുകാരനും വിഷ്ണുഭക്തനുമായിരുന്നു എന്നുള്ളതിലധികമായി എനിക്ക് അദ്ദേഹത്തെപ്പറ്റി ഒന്നും പറയാൻ തോന്നുന്നില്ല. ജ്യേഷ്ഠനോടൊന്നിച്ചു ചിലപ്പോൾ അമ്പലപ്പുഴെ താമസിച്ചിരിക്കാം. “കൃഷ്ണേ സോദരരോഹിണീജസഹിതേ” എന്ന വചനത്തിൽനിന്നു രാമപാണിവാദൻ കൃഷ്ണന്റെ ജ്യേഷ്ഠനും രോഹിണീനക്ഷത്രജാതനമാണെന്ന് അനുമാനിക്കുന്നത് അനാസ്വദമല്ല എന്നുകൂടി പറഞ്ഞുകൊള്ളട്ടെ.



7 രാമപാണിവാദിദ്രവ്യങ്ങളും ഭാഷാകൃതികൾ

1 ശ്രീകൃഷ്ണചരിതം മണിപ്രവാളകാവ്യം

ഈ കാവ്യത്തിന്റെ പ്രഥമസർഗ്ഗാന്തത്തിൽ
 “രാമേണ പാണിവാദേണ രചിതേ മിശ്രസംസ്കൃതേ
 ശ്രീകൃഷ്ണചരിതേ കാവ്യേ മൃതേദിത്യർത്ഥേ: സമാചിതം”
 എന്ന് ഭാഷാസർഗ്ഗാവസാനത്തിൽ
 “ചൊല്ലേറ്റു പോഴിയുന്നതിനെ മനുജമാഹ-
 നായകനായെന്നു
 കല്പണം കൈവരുത്തിടിന വടവടിയു-
 ടിടടം കൈടടേറ്റേ!
 കല്പോലപ്രതിഭാ ബല്യം ഗുരതരകരുണാ-
 വാരിയേ: വെവിപാളി-
 മെല്ലാമില്ലാതെയൊക്കെ നിരപമനസി-
 ഹാകുതേ! കൈതൊന്നേൻ”
 എന്ന്

“ശ്രീമതഹീന്ദുരുകലോത്തമമിഷ്ടഭാവേൻ
 സംസ്കൃതസർഗ്ഗപുരുഷമിതമകൃതാർത്ഥമപോതേ:
 നിശ്ശേഷശ്രീസ്മാരാദേശമേജസേവി
 ഭാഷാപ്രബന്ധമകരോദിഹ പാണിവാദേ:”
 എന്ന്മുളള ശ്ലോകങ്ങൾ ഒറ്റപ്പാലത്തുനിന്നു കിട്ടിയുള്ള
 ഒരു താളിയോലഗ്രന്ഥത്തിൽ കാണുന്നു. പോഴിയും
 വടവടിയും ഏതു സ്ഥലങ്ങളാണെന്നറിയില്ല.

2 പഞ്ചതന്ത്രം കിളിപ്പാട്ട്

ആനപ്പുര എഴുത്തുള്ള മനയ്ക്കൽനിന്നു ലഭിച്ചിട്ടുള്ള ഒരു
 താളിയോലഗ്രന്ഥത്തിൽ
 “പഞ്ചതന്ത്രം നിശാപന്ത്രം ഭാഷയാ സന്നിവേശിതം
 രാമേണ പാണിവാദേണ ബാലനാം ബോധഹേതവേ.
 ശ്രീമദബരഹാഹിന്ദുശ്ച യാമനി സുദമല്ലസർ
 ശ്രീവാസുദേവോ ഭഗവാൻ ശ്രേയസേ ബോദ്ധേവീനഃ”
 എന്ന് ശ്ലോകങ്ങൾ കുറിപ്പിടിക്കുന്നു. പഞ്ചതന്ത്രം
 അമ്പലപ്പുഴവുണ്ട് രചിച്ചതെന്തെങ്കിലും വേറെയും
 തെളിവുണ്ട്.

“അർജ്ജുനപ്രിയങ്കരനമ്പലപ്പുഴക്കണ്ണി-
 നിജജനങ്ങൾക്കു പരമാശ്രയം പത്മാകാന്തൻ
 അംബരപാഹാപുരി വാണതളിടം ദോ-
 നംബുജായതേക്ഷണൻ പാർത്ഥസാമി കൃഷ്ണൻ
 കണ്വപും പ്രതോദ്ദവമമ്പഹം ധരിക്കുന്ന
 ബിഷബവിപ്രഹപ്രതിബിംബിതൻ ബ്രഹ്മാകാരൻ.”
 എന്ന് ഗ്രന്ഥത്തിന്റെ ആരംഭത്തിലും
 “വരദ ജയ മുരമഥന ജയ വിജയസാരലേ!
 വാനോർനദീനാഥ വന്ദേ രാപദതേ”
 എന്ന് അവസാനത്തിലുള്ള വരികൾ നോക്കുക.

“കൃകനിലയവരവസതി പരമശിപജകരൻ
 ശുഭബാലേന്ദുസാരംശ്ശബ്ദാദർശവാൻ”
 എന്ന് മറ്റുള്ള വരികളിൽ കവി കലഭദ്രവതമായ കി-
 ല്ളിക്കുറിശ്ശിവനെയും വന്ദിക്കാതിരിക്കണമിട്ടു.

3 തർക്കമാഹാഭാരതം (ഏകാദശിമാഹാത്മ്യം) കിളിപ്പാട്ട്

“രാമേണ പാണിവാദേണ മങ്ഗലഗ്രന്ഥവസിനാ
 തർക്കമഹാഭാരതം ചരിതം രചിതം ഗീതബന്ധനം”
 എന്ന് ശ്ലോകം ചിറയ്ക്കൽ കോവിലകത്തുള്ള പ്രസ്തുത ഗ്ര-
 ന്ഥത്തിന്റെ ഒരു പ്രതീകത്തിൽ എനിക്കു കാണുവാൻ
 വന്നിട്ടുണ്ട്.

4 നളചരിതം കിളിപ്പാട്ട്

ഈ കിളിപ്പാട്ടും രാമപാണിവാദന്മാർതന്നെ തെളിഞ്ഞി-
 രിക്കുന്നു. ഒരു മാതൃകയിൽ “ഇതി രാമപാണിവാദി
 രചിതേ ഇതു നളചരിതം പാദം മുൻ” എന്നെഴുതിക്കാ-
 ണുന്നു. മദിരാശിയിൽ സൂക്ഷിച്ചിട്ടുള്ള മറ്റൊരു ഗ്രന്ഥ-
 ത്തിൽ
 “നിഷഠേശ്യ ചരിതേ പാണിവാദിനിർമ്മിതേ
 സംപൂർണ്ണേ: പ്രഥമം പാദം സമ്പുരാതസമന്വിതം.”
 എന്ന് ഒരു കുറിപ്പുണ്ട്. പ്രസ്തുത കൃതിയുടെ അവസാന
 ത്തിൽ
 “കൃകപുരവരസവിതേ ശുഭലക്ഷണേ വിഭോ
 സകലദുരിതങ്ങളെപ്പോക്കി രക്ഷിക്ക മാം”
 എന്നൊരു പ്രാർത്ഥനയുള്ളതു പ്രസിദ്ധമാണല്ലോ. 934-
 ൽ പകർത്തിയെഴുതിയ നളചരിതം കിളിപ്പാട്ടിന്റെ മാ-
 തൃക ഞാൻ കണ്ടിട്ടുണ്ട്.

5 ശിവപുരാണം കിളിപ്പാട്ട്

കൂടപ്പുരമനയ്ക്കൽ നിന്നു ലഭിച്ചിട്ടുള്ള ശിവപുരാണത്തിന്റെ
 ഒരു മാതൃകഗ്രന്ഥത്തിന്റെ ഒടുവിൽ “ഇതി രാമപാണി
 വിചിതേ ശിവപുരാണേ സിംഹാധിജകഥാ സമാപ്തം”
 എന്ന്മൊരു കുറിപ്പു കാണുന്നു. ‘പാണി’ക്കപ്പുറം ‘വാദ’
 എന്ന രണ്ടക്ഷരങ്ങൾ ലേഖകന്മാർമാർനിശ്ചിതം വിട്ടു
 പോയതായി വിചാരിക്കണം. ‘സിംഹാധിജകഥാ’ എന്ന
 പദം ഭാഷാശാസ്ത്രപരമായി ന്യായസംകല്പിതമാണെന്നു
 ലേഖകൻ സങ്കല്പിച്ചിരിക്കാം. മനക്കോട്ടു ബാലരാം
 മനപ്പുഴന്റെ ആജ്ഞാനുസാരമണ് ശിവപുരാണം രചി-
 ച്ചതെന്നു കവിതന്നെ വ്യക്തമായി പ്രസ്താവിക്കുന്നുണ്ട്.
 മനക്കോട്ടച്ചന്തൽ കൊച്ചി മഹാരാജകുടുംബത്തിന്റെ മേ-
 മോയിൽക്കൂടി വിശ്വേശ്വരൻ വടക്കൻതോറിലെ ചെറുതു-
 രത്തിക്കും ഇടയ്ക്കുള്ള മുളളർക്കര ശൈലിത്തുറമ്പു രക്ഷി-
 ച്ചുവന്നിരുന്നു. 915-ആണ്ടിടയ്ക്കു അന്നത്തെ മനക്കോട്ടു
 വലിയച്ചൻ സാമൂതിരിപ്പോട്ടോ കൂടിച്ചേരുകയാൽ കൊ-
 ച്ചി മഹാരാജന്റെ അധീശത്വത്തിൽ പിടിച്ചടക്കി മനക്കോ-
 ടിന്റെ മറ്റൊരു ശാഖയായ പാലിയത്തെ വലിയച്ചനെ
 സമ്മാനിച്ചു. 922-ൽ പകർത്തിയ ശിവപുരാണത്തിലെ
 ശിവനാർ ഒരു പാണ്ഡിത്യം ഞാൻ ശിവിച്ചിട്ടുണ്ട്. ഈ ബാ-
 ലരാംമന്ദിരം അവിധിതം വിദ്വൽപ്രിയനായിരുന്നു
 എന്ന് പ്രസ്തുത കൃതിയിൽനിന്നെന്നപോലെ തെളിയാ-
 ലിക്കാമെന്നും എന്നു മറ്റൊരു കൃതിയിൽനിന്നും തെളിയു-
 ന്നു.

6 ഭാരതം ആടുകഥ

കോട്ടാരക്കരത്തമ്പുരാൻ രാമായണം എടുദിവസത്തെ
 ആടുകഥയായി നിർമ്മിച്ചതുപോലെ രാമപാണിവാദി-
 നും ഭാരതം എട്ടു ദിവസത്തെ കഥയായി നിബന്ധിച്ചിരി-
 കുന്നു. (1) ബകവധം (2) പാഞ്ചാലീസൗയരം (സുദ്രാ-
 ഹരണംവര) (3) രാജസൗയം (4) കിർമ്മിരവധം (5) കി-
 രാതം (6) കല്യാണസൗഗന്ധികം (7) അജ്ഞാതയാ-
 സം (യുദ്ധംഭംഭംഭം) (8) ധർമ്മവിജയം ഇങ്ങനെയാ-
 ണ് ആ എട്ടു ദിവസത്തെ കഥകൾക്കു യഥാക്രമം നാമ-
 കരണം ചെയ്തിരിക്കുന്നത്.

“സകലഗുണവിശേഷഭംഗനാണാം
 സപദി സദാം പ്രണിപത്യ ഭൂതാനാണം
 രസികജനമനോഹരം പ്രബന്ധം
 രചയതി സംപ്രതി രാമപാണിവാദേ:”
 എന്നൊരു ശ്ലോകം ഗ്രന്ഥാരംഭത്തിൽ ഘടിപ്പിച്ചിട്ടുണ്ട്.
 “കരകലപരനിവാസി” യായ ശിവനെയും, ഭ്രാന്തനാഥ-
 നേയും വേട്ടക്കൊരുമകനേയും “അശ്വപദക്ഷിതവിപ്ര-
 കലജനം” വായ ഗോദന്മാർമ്മാവിനേയും, “മാനവിക്രമ-
 മഹീപാലം” നേയും ഗ്രന്ഥാരംഭത്തിൽ സ്മരിക്കുന്നുണ്ട്.
 അശ്വപദക്ഷിതവിപ്രി, കതിരവട്ടത്തുനായരാണ്. കരക-
 ലപരം ഏതെന്നറിയില്ല. ഇങ്ങനെ (1) ശ്രീകൃഷ്ണചരി-
 തം മണിപ്രവാളം, (2) പഞ്ചതന്ത്രം (3) തർക്കമാഹാഭാരതം
 (4) നളചരിതം (5) ശിവപുരാണം എന്നീ നാലു കിളിപ്പാ-
 ടുകൾ, (6-13) ഭാരതകഥാനവസിനാണെന്നു എട്ടു ആട്ട-
 കൾക്കു ഇവ കഥാപാണിവാദികളാണെന്നു തെളി-
 യുന്നു. ഇനിയും സംസ്കൃതത്തിലും മലയാളത്തിലും രാമ-
 പാണിവാദകൃതികളെന്തെന്തെ ഞാൻ ഊഹിക്കുന്ന മറ്റു ചില
 ഗ്രന്ഥങ്ങളുണ്ട്. അവയെപ്പറ്റി പിന്നീട് പ്രസ്താവിക്കാം.

പ്രഥമരാമപാണിവാദനാണ് കവി

മാതൃലനായ രാമപാണിവാദന്മാർതന്നെയായിരിക്കണം
 ആ പേരിൽ കാണുന്ന കൃതികളുടെയെല്ലാം പ്രകാരം
 എഴുത്തുകാരന്മാർ എനിക്കു മനക്കോട്ടുപുറം പ്രകാരം
 ഞാൻ ഇനി പ്രദർശിപ്പിക്കാം. സംസ്കൃതത്തിലും പ്രാകൃ-
 തത്തിലും തത്സംജ്ഞനായ കവി രചിച്ചിട്ടുള്ള കൃതിക-
 ലെല്ലാം ഉത്തമകാവ്യകേന്ദ്രിയുടെ ഉച്ചസ്ഥാനത്തിൽ
 സാമുദ്രസിക്കുന്നു. അവയിൽ ഒന്നുതന്നെ രണ്ടാംതര-
 കാരനായ ഒരു കവി നിർമ്മിച്ചതാണെന്നുള്ള പ്രതിതി-
 ഭാവനകളും അതിലൊന്നിനേപ്പോലും ഉപേക്ഷിതിലും
 സം സംവദയത്തിനും പുറമേ ഭഗവതാചാര്യനെയും അദ്ദേ-
 ഹം അനവധി പ്രാകൃതശ്ലോകങ്ങൾ നിർമ്മിച്ചപ്പോഴേക്കു
 തന്നിട് ആ ഭാഷയുള്ള അനന്യസാധാരണമായ
 പാണ്ഡിത്യത്തെ പ്രഖ്യാപനം ചെയ്യുന്നു. അന്തർഗ്രന്ഥ-
 മായ ഹാസ്യഗ്രന്ഥത്തിന്റെ പ്രകടനം മിക്ക സംസ്കൃതകൃ-
 തികളിലും കാണാം. ഭാഷാഗ്രന്ഥങ്ങളിൽ പലതും—
 പ്രത്യേകിച്ചു കിളിപ്പാട്ടും—അതുതന്നെ കൃതികളും
 കേവലമുഖ്യം ഉള്ളിടയിൽനിന്നു തെളിയുന്നു. നിർഗൃഹിക്കുവാൻ
 പാടില്ലാത്തവിധത്തിൽ അത്രയും ഹൃദയഹാരികളാകു-
 ന്നു. അവയിലെ ഹലിതയോരണി കുറേക്കൂടി വിസ്തമാ-
 ണ്. രാമപാണിവാദൻ തന്റെ ഗുരുനാരായണഭട്ടതി-
 രി എന്നൊരു പണ്ഡിതനാണെന്നു പദ്ദേ പദ്ദേ നമ്മെ
 അനുസ്മരിപ്പിക്കുന്നു. അമ്മാവനായ രാമൻനമ്പിയാരും
 പഠയൻ. അമ്മക്കുണ്ട് ആചാര്യ നാമധേയം ഘടിപ്പി-
 ച്ചിട്ടുള്ളതോ ബ്രഹ്മണനാണ് ഗുരുവെന്നു പ്രസ്താവിച്ചി-
 ട്ടുള്ളതോ ആയ യാതൊരു കൃതിയും അമ്മാവന്മാരുടേ-
 തെ അന്തരവരുന്മാരായിരിക്കുവാൻ നിർവാഹമില്ല;
 പോരക്കിത് അമ്മാവൻതന്നെയാണ് വിഷ്ണുവഹസാ-
 ഗ്രന്ഥങ്ങളുടെ കർത്താവെന്ന് അന്തരവൻ 940-ൽ
 പകർത്തിയ ബാലഭാരതം ഗ്രന്ഥത്തിലെ ഒരു ചുരു-
 യിൽ നാം മുൻപു കണ്ട വിധത്തിൽ രേഖപ്പെടുത്തിയു-
 മിരിക്കുന്നു. ആ ശ്ലോകങ്ങൾ അമ്മാവന്മാരുടേതു
 എന്ന്മുളള “കൃഷ്ണേ സോദരരോഹിണീജസവിതേ” എന്ന
 ശ്ലോകത്തിലെ കലിവാക്യത്തിൽനിന്നു വെളിപ്പെടുന്നു.
 ആ കലിവാക്യത്തിൽനിന്നു കിട്ടുന്നത് “കൊല്ലം തൊ-
 ള്ളായിത്തീർപ്പുമതിയിലേക്കു നന്നും പലനായാണ്.”
 എന്ന ശ്ലോകത്തിൽ കാണുന്ന ദ്വിപദം തന്നെയാണ്.
 തെക്കോട്ടുള്ള ഭട്ടതിരിയേയും രാമവർമ്മമാഹാരാജാവി-
 നേയും കൂടി, അമ്മാവൻ അവരുടെ ആശ്രിതനായിരുന്ന
 തുകൊണ്ടും അവരിൽനിന്നു സ്വകുടുംബത്തിലേക്കു പല
 സംഹാരങ്ങളും ലഭിക്കുകകൊണ്ടും മതമകൻ ഒരോ-
 ശ്ലോകത്തിൽ സ്മരിച്ചു എന്നു സങ്കല്പിക്കേണ്ടതുള്ളൂ. ആ
 ഗ്രന്ഥം പകർത്തിയതു അമ്മാവനുവേണ്ടിതന്നെയായി-
 രുന്നു എന്നുള്ളതു “വർത്തമാനം കലംഗലാഖ്യവേദനം”
 എന്ന ശ്ലോകത്തിൽനിന്നു കാണാം. ആ ശ്ലോകത്തിലും
 “ദദ്വന്ദനാരായണാഖ്യതം” എന്നതിലും ബഹുവചനം പൂ-
 ജാർത്ഥമായാണ് പ്രയോഗിച്ചിരിക്കുന്നതെന്നുള്ളതിന്നു
 സംശയമില്ല.

ജനനകാലം, ജീവിതചരിത്രം

ബാലഭാരതം എട്ടിൽ ദ്വിതീയാമൻ കുറിച്ചിട്ടുള്ള “ക്ഷോ-
 ണിഭവേഷിതശോ നിജമിവ തനയാ” എന്നൊരു ശ്ലോ-
 കമുള്ളതായി നാം കണ്ടുവല്ലോ. ചെമ്പകശ്ശേരി രാജാവു-
 തന്റെ പുത്രനെപ്പോലെ മഹാകവിയെ ലാളിച്ചു വളർ-
 ത്തി ശാസ്ത്രമുസിപ്പിച്ചു ധാരാളം ദ്രവ്യം സമ്മാനിച്ചു സം-
 രക്ഷിച്ചു എന്നാണ് ആ ശ്ലോകത്തിൽനിന്നു നാം ഗ്രഹി-
 യ്യാനത്. 803-ആണ്ടു കേരളത്തിൽ പുത്രത്വത്തിന്റേ-
 ത്തിനു ചെമ്പകശ്ശേരി രാജാവു മരിച്ചു. അദ്ദേഹത്തിന്റെ
 അന്തരശാമികൾ 917-ആണ്ടു ഉദ്യോഗം മൂപ്പത്തിയെടുത്ത്
 വയസ്സു പ്രായമുണ്ടായിരുന്നതായി ഡച്ചു ശിക്ഷാർത്ഥക-
 ളിൽ രേഖപ്പെടുത്തിയിട്ടുണ്ട്. 960-ആണ്ടിടയ്ക്കു വിരചി-
 തായ ചാതകനേശത്തിൽ അദ്ദേഹത്തെപ്പറ്റി:

കൃത്യാ മോദം ജഗതി വിദ്യഷാം വിത്താദനെർന്നികാമം
 രാജന്തായ ശ്രേണീപ്രാപ്തം ദേവനാരായണൈ: പതർദ്ദിർ-
 സ്വേദിഗ്യാദൈതവശമധ്യനാ തുല്യോപം ഗതേന.”

എന്ന ശ്ലോകം കാണുന്നു. അന്ന് അദ്ദേഹത്തിന് ഏക-
 ദേശം 75 വയസ്സായിരുന്നിരിയ്ക്കണം. ഈ രേഖകളിൽ
 നിന്ന് ആ രാജാവു 885-ആണ്ടിടയ്ക്കു ജനിച്ചു എന്നു വി-
 ചാരിക്കാം. 901-ൽ 16 വയസ്സു തികഞ്ഞപ്പോൾമാത്രം
 മേ അദ്ദേഹം സിംഹാസനാരൂഢനായിരിയ്ക്കുകയുള്ളൂ.
 അതിൽപ്പിന്നിടായിരിയ്ക്കണം രാമപാണിവാദൻ അദ്ദേ-
 ഹത്തെ ആശ്രയിച്ചിരുന്ന ഒരു തത്ത്വചിന്തകനായിരുന്ന
 പൂഴ് ചെന്നാണ്. രാജാവിലേത്തോടുകൂടിയാണ് മഹാ-
 കവി ഇദ്ദേഹപ്രഥമമായി അദ്ദേഹത്തെ മുഖം കാണിച്ചു-
 ത്ത് എന്നും “യോദ്രഭങ്കിരേതോ” എന്നു തത്സംബന്ധമായ
 സമർപ്പണ ശ്ലോകത്തിൽനിന്നു തെളിയുന്നു. ഈ സ്ഥി-
 തിയ്ക്കു “ബാലേയം ലാളയിത്വം” എന്ന ദ്വിതീയാമഹാ-
 ണിവാദന്റെ പ്രസ്താവനയെ ശാലിനാര്യോത്തമപുഴ
 അതികൃപിപരവുമായ പ്രകരണങ്ങളുളള അമ്പലപ്പുഴ-
 യിൽ ചെന്നതിനുമേൽ ക്രമേണമാമൻ തമ്പുരാന്റെ പ്രഭാ-
 ണയോടും സഹായത്തോടും വ്യാകരണത്തിനു പുറമേ
 മറ്റേതെങ്കിലും ശാസ്ത്രംകൂടി അഭ്യസിച്ചിരിയ്ക്കാം. ആ വസ്തു-
 തയേയായിരിയ്ക്കാം “ശാസ്ത്രമദ്ധ്യപചിത്വം” എന്നു വച-
 കത്തിൽ ദ്വിതീയാമൻ സൂചിപ്പിക്കുന്നത്. അദ്ദേഹത്തിൽ
 ആ ശൈലി അർത്ഥശൂന്യമായിപ്പോകുന്നു. എന്തും
 ഊഹം ശരിക്കായിരുന്നെന്ന് ആ രാജാവിന്റെ ആസ്ഥാ-
 നപണ്ഡിതനായിത്തീർന്നപ്പോൾ പ്രഥമമാമൻ മൂപ്പുള്ള
 വയസ്സുകളിലും തികഞ്ഞിരിക്കണം; അങ്ങനെയൊന്നെ-
 കിൽ 875-ആണ്ടിടയ്ക്കായിരിക്കണം അദ്ദേഹത്തിന്റെ
 ജനനം. മൂപ്പുള്ള വയസ്സുകളിലും തികയാത്ത ഒരാൾക്കു
 രാലവിയും രചിക്കുവാൻ സാധിക്കുമെന്നു എന്ന് ഞാൻ
 വളരെ സംശയിക്കുന്നു. ഒന്നോകിലുമുള്ള ഒരു വൈ-
 യാകരണപണ്ഡിതൻ അദ്ദേഹം ആ മഹാകാവ്യത്തിൽ
 പ്രകടിപ്പിക്കുന്നത്. അമ്പലപ്പുഴയേയോ വേദനാരായ-
 ണനേയോ സ്മരിക്കാത്ത കൃതികളിൽ പലതും അദ്ദേഹം
 905-നു മുൻപിൽ നിർമ്മിച്ചിരിക്കണം. ആദ്യകാലത്തു
 കോഴിക്കോട്ടു പോയി സാമൂതിരിയേയും അദ്ദേഹത്തി-
 ന്റെ സാമന്തന്മാരായ കതിരവട്ടത്തു തമ്പുരാൻ, വെട്ടത്തു
 രാജാവ് ഇവരേയും, മനക്കോട്ടച്ചൻ കൊവറേയും ആശ്രയിച്ചു
 താമസിച്ചിരിക്കുവാൻ ഇടയുണ്ട്.

ജനനത്തെപ്പറ്റിയുള്ള ഐതിഹ്യം

പ്രഥമരാമന്റെ ജനനം കിളിക്കുറിശ്ശിമങ്ഗലത്തു ശി-
 വക്ഷേത്രത്തിനു തൊട്ടു പടിഞ്ഞാറുവശത്തിൽ പതി-
 തിപ്പായിരുന്ന കലക്കല്ലെ എന്ന കലഹുഹത്തിൽ നടന്നി-
 നെന്നായിരുന്നു. അന്നുള്ളതിന്നു സമേഹമില്ല. ഈ ഗൃ-
 ഹത്തിനു സംസ്കൃതത്തിൽ കലമംഗലമെന്ന പേർ പഠ-
 യുന്നു. പുത്തോട്ടത്തു നമ്പൂരിയുടെ ഇല്ലം അതിനു തൊ-
 ട്ടുതാണ്. മന്ത്രേടത്തു നമ്പൂരിയുടെ ഇല്ലവും അതിനു
 സമീപമെന്നു. കിളിക്കുറിശ്ശിമങ്ഗലത്തിനു ശുഭപുരം
 എന്നും മങ്ഗലം എന്നും പേരുകളുണ്ട്. അവിടത്തെ ശിവൻ
 ഈ മൂന്നു കടുംബങ്ങളിലേയും പരമോത്തമാണെന്നു
 കിളി മന്ത്രേടത്തു നമ്പൂരിയുടെ ഇല്ലവും ശതകന്യാണെന്നു
 ഉത്തരാർദ്ധത്തിലും പുത്തോട്ടത്തു് അച്ഛൻ നമ്പൂരിപ്പാട്ടു-
 പതിനൊന്നാംശതകത്തിന്റെ പൂർവ്വാർദ്ധത്തിലുമാണ്
 ജീവിച്ചിരുന്നത് എന്നുള്ള വസ്തുത നാം പ്രകൃതത്തിൽ
 ഓർമ്മിക്കേണ്ടതാകുന്നു. മന്ത്രേടത്തു നമ്പൂരിപ്പാട്ടിലെ-
 ക്കു വലിയ കവിതാവാസനയൊന്നും ഉണ്ടായിരുന്നില്ല.
 വടക്കൻ സദ്രോഹരണം അദ്ദേഹം കേവലകൃതികളിൽ
 കൃതിയും അദ്ദേഹം രചിച്ചതായി കേട്ടുകേൾവിമോലമി-
 ട്ടു. പുത്തോട്ടത്തിന്റെ കാവ്യങ്ങളെന്തെന്നു നമുക്കറിയാം;
 അവയുടെ കൂടുതൽ ഉപരിസൂചിതങ്ങളായ കൃതികളൊ-
 ന്നും ഉൾപ്പെടുത്തില്ല.

നമ്പിയാരുടെ ജനനത്തെപ്പറ്റി ഒരു പുരാവൃത്തമുണ്ട്.
 വനേരി നാട്ടുകാരനായ ഒരു നമ്പൂരി തിരുവനന്തപുര-
 ത്തുമെന്ന് അന്നു തിരുവിതാംകൂർ വാണിരുന്ന രവിവർമ്മ-
 നോടു പെൺകൊടുത്തു വേണ്ട ധനവും വാങ്ങിക്കൊണ്ടു
 മടങ്ങുന്ന വഴിക്കു കിളിക്കുറുശ്ശി ക്ഷേത്രങ്ങളിൽ ക-
 ഉളിക്കുന്ന നിഗിടുകൾ. ആ കേരളത്തിൽ ഒരു പേരും
 കല്ലടയിൽ വച്ചിരുന്ന പണക്കുടിയിൽ അദ്ദേഹം ചാ-
 ന്നകമിടുകയാൽ കളികഴിഞ്ഞു കിഴി കാണാതെ നമ്പൂരി-
 പരിഭ്രാന്തനായി. അപ്പോൾ ഗർഭവതിയായ ഒരു നങ്ങി-
 യാർ കല്ലട അടിച്ചു തളിക്കുവാൻ അവടെ ചെല്ലുകയും
 ചാണകത്തിനടിയിൽ പണക്കുടി കണ്ടു് അതടുത്തു
 നമ്പൂരിയെ സ്തല്ലിക്കുകയുംചെയ്തു. നമ്പൂരി ആ സത്യസ-
 ഡയൻ പൂൽപുത്തുനമ്പൂരിയെ എന്ന് ആർവാദിസം-
 നല്ലി അനുഗ്രഹിച്ചു. ആ സ്വർത്തമാണ് മഹാകവിയുടെ
 മാതാവ്. ഈ പുരാവൃത്തത്തിൽ അവിശ്വസനീയമായി
 ഒന്നുമില്ല. തിരുവിതാംകൂറിൽ കോട്ടയം ജില്ലയിൽപ്പെട്ട
 കിടങ്ങൂർ എന്ന സ്ഥലത്തു കമ്മണ്ണർക്കരയിൽ കല്ലമ്പ-
 ത്തി എങ്ങനൊരു നമ്പൂരിയുമുണ്ട്. ആ ഇല്ലത്തിലെ ഒരു
 നമ്പൂരിയെ കിളിക്കുറിശ്ശി ക്ഷേത്രത്തിൽ അക്കാലത്തു
 ശാന്തിക്കൊണ്ടിരുന്നതെന്നും അദ്ദേഹമാണ് നമ്പിയാ-
 രുടെ പിതാവെന്നും കിടങ്ങൂരിലും മറ്റും ത്രയമൂലമായുള്ള
 ഐതിഹ്യവും പരിത്യാജ്യമല്ല. ആ അച്ഛനമ്മമാരിൽ
 നിന്നാണ് മഹാകവിയുടെ ജനനം. പിതാവു ശൈശവ-
 ത്തിൽതന്നെ മരിച്ചുപോയിരിക്കണമെന്നു തോന്നുന്നു.
 അദ്ദേഹത്തോടുകൂടി നമ്പിയാർ കൂടിക്കൂടെ കിടങ്ങൂരിൽ
 ചെന്നു താമസിച്ചിരുന്നു എന്നു ഇവർക്കുതന്നെ യാതൊ-
 രു ന്യായവും കാണുന്നില്ല. അവലപ്പുഴയും കടമല്ലയും
 താമസമായി അവിടത്തെ ക്ഷേത്രങ്ങളിലുള്ള അമ്പല-
 ദേവന്മാരെ അദ്ദേഹം ഭാഷാകൃതികളിൽ വന്ദിക്കുന്ന
 ണ്ടല്ലോ. കിടങ്ങൂർത്തേവരൻ ആ കൂട്ടത്തിൽ ഒരിടത്തും
 ചേർത്തു കാണാത്തതു് അദ്ദേഹത്തിന് ആ സ്ഥലവുമായുള്ള
 ബന്ധം ആദ്യകാലത്തുതന്നെ നശിച്ചിരിക്കണമെന്നു
 ഉള്ളതുകൊണ്ടാണെന്നു നിർണ്ണയിക്കേണ്ടിയിരിക്കുന്നു.
 മാതൃലനായ രാലവൻനമ്പിയാരും സർവോപരി മാതാ-
 വും തന്നെയായിരിക്കണം അദ്ദേഹത്തെ ബാല്യത്തിൽ
 യഥാവിധി വളർത്തിയതു്.

ഗുരനാഥൻ

രാമപാണിവാദൻ തന്റെ പല കൃതികളിലും ശ്രീനാരായ-
 ണഭട്ടതിരി എന്നൊരു ഗുരുവിനെ ഭക്തിപാഠവശ്യത്തോ-
 ടുകൂടി സ്മരിക്കുന്നുണ്ടല്ലോ. ആ ഭട്ടതിരി ആരാണെന്നു
 ഇനി വിചാരിക്കു ചെയ്യും. ഒടുവിലത്തെ ചെമ്പകശ്ശേരി
 രാജാവിന്റെ കാലത്തു തെക്കോട്ടത്തു മനയ്ക്കൽ മൂപ്പ് ഒരു
 നാരായണഭട്ടതിരിയായിരുന്നു എന്നറിയാം. അദ്ദേഹം
 ശങ്കരൻഭട്ടതിരിയുടെ പുത്രനും രാജാവിന്റെ സഹോദരി-
 യുടെ ഭർത്താവുമായിരുന്നു. രാജാവിനെപ്പോലെതന്നെ
 അദ്ദേഹവും ഐവദുഷ്യനിധിയും വിദ്വൽപ്രിയനായിരുന്ന
 വേദനാരായണനുള്ളതിന്നു തെളിവുണ്ട്. മുൻപു സൂചിപ്പിച്ചി-
 രുന്നതുപോലെ 893-ൽ അതിനു മുൻപിലത്തെ രാജാവു
 തിപ്പെട്ടപ്പോൾ അടുത്ത കിർവാടകാശിക്കു പ്രായ-
 പൂർത്തി വരാത്തതിനാൽ കേരക്കാലത്തേക്കു രാജ്യര-
 ക്ഷാഭാരവും അദ്ദേഹം തന്നെ വഹിച്ചിരുന്നിരിക്കണം.
 പുതിയ രാജാവു സിംഹാസനാരൂഢനായി ഏതാനും
 കൊല്ലം കഴിഞ്ഞപ്പോൾ രാജ്യഭരണം വിട്ടും അദ്ദേഹം
 തന്നെ ഏല്പിച്ചു കലാകൃതകൃതിയും ചതുരഗം മുതലായ
 വിനോദങ്ങളിൽ വ്യാപൃതനായും കാലയാപനം ചെയ്തു.
 ഭട്ടതിരി പ്രജകളുടെ കണ്ണിലുണ്ണിയായി. അദ്ദേഹത്തി-
 ന്റെ വർദ്ധമാനമായ ശക്തികണ്ടു രാജാവു അസുയാക-
 ലനായി അദ്ദേഹത്തെ അധികാരദ്രഷ്ടാനാക്കുകയും ഒര-
 വസരത്തിൽ വെരിലത്തു നിറുത്തി തേജോവധം ചെയ്തു
 കയും ചെയ്തു. കരേ ദിവസങ്ങൾ ചെന്നപ്പോൾ ഭട്ടതിരി
 വീണ്ടും രാജസേവനത്തിലും; എന്നാൽ അതിനപ്പുറം
 അദ്ദേഹം രാമയുൻദ്രവ്യയുടെ ചാരന്മാരിൽ ഒരാളായി
 കഴിഞ്ഞിരുന്നു. അതു രാജാവിനു രാജ്യം കൈവിട്ടപ്പോ-
 കാൻ ഒരു പ്രധാന കാരണവുമായി. ആ ഭട്ടതിരിയുടെ
 പുത്രൻ നിലകണ്ണൻ ഭട്ടതിരിയുടെ ആവശ്യമനുസരിച്ചാ-
 ണ് കൃഷ്ണൻനമ്പിയാർ നാടകഭരണം പകർത്തിയതു്.
 906-ആണ്ടിടയ്ക്കു തന്നെ മഹാകവി അമ്പലപ്പുഴ-
 യിൽ താമസമാരംഭിച്ചതെങ്കിൽ അദ്ദേഹത്തിന്റെ ഗുരു തെ-
 കോട്ടത്തു നാരായണഭട്ടതിരിയായിരിക്കുവാൻ നിവൃ-
 ത്തിയില്ല; അദ്ദേഹത്തെ വ്യാകരണം പഠിപ്പിച്ചു എന്ന്
 “ദദ്വന്ദനാരായണാഖ്യതം” എന്ന ശ്ലോകത്തിൽനിന്നു
 വെളിപ്പെടുത്തുന്ന നാരായണഭട്ടതിരി മറ്റൊരാളാകുവാനേ
 നിവൃത്തിയുള്ളൂ. തെക്കോട്ടത്തു ഭട്ടതിരിമാരുടെ മൂലകുടും-
 ബം കൊച്ചിരാജ്യത്തു തലപ്പള്ളിത്താലൂക്കിൽ വെള്ളർ
 കോട്ടംശത്തിൽ കോടക്കുഴിപ്പോട്ടത്തുളള മറവഞ്ചേരി തെ-
 കോട്ടത്തുമനയാണ്. ഇന്നും ആ മനയുണ്ട്. കിളിക്കുറി-
 ശ്ശിമങ്ഗലത്തു നിന്ന് ആ സ്ഥലത്തേക്ക് അധികം ദൂരമില്ല.
 അതുകൊണ്ട് ആ മനക്കല്ലെ ഒരു ഭട്ടതിരിയുടെ നമ്പിയാ-
 രുടെ ഗുരനാഥനാകുവാൻ പാടില്ലായ്യില്ല. എന്നാൽ
 പ്രസ്തുതനായ നാരായണഭട്ടതിരിയുടെ താമസം അമ്പ-
 ലപ്പുഴയായിരുന്നു എന്നും നാം കണ്ടുവന്നു. തന്നിരി-
 ത്തും അദ്ദേഹത്തിനു ബാല്യത്തിൽ “പാണിവാദനെ”
 മറവഞ്ചേരിയിൽ വെച്ചു വിദ്യാഭ്യാസം ചെയ്യിക്കുവാൻ
 സാധിച്ചിരിക്കുകയില്ല. ശ്രീകൃഷ്ണവിലാസവ്യാഖ്യയിൽ
 മഹാകവി തന്റെ ഗുരു ഒരു ശിവക്ഷേത്രം ജീർണ്ണോദ്ധാ-
 രണം ചെയ്തതായി “ഗുരണോ ഭൂസന്ദന്ദ്രേണ” എന്ന
 ശ്ലോകത്തിൽ പ്രത്യക്ഷമാക്കുന്നുണ്ടല്ലോ. അങ്ങനെയൊരു
 ക്ഷേത്രവുമായി തെക്കോട്ടത്തു ഭട്ടതിരിയെ ആരും സംഘ-
 ടിപ്പിച്ചു കേട്ടിട്ടില്ല. പക്ഷെ ആ കിളിക്കുറിശ്ശി ക്ഷേത്രം
 തന്നെയായിരിക്കാമെന്നു തോന്നുന്നു. 921 - 926 ഈ
 ആണ്ടുകൾക്കിടയ്ക്കു് ആ ക്ഷേത്രം കൊച്ചി വിരകേരളവർ-
 മ്മഹാരാജാവു ജീർണ്ണോദ്ധാരണം ചെയ്തു.

“സർഗ്ഗശാസ്താർത്ഥസമ്പന്ന: കലിമാനന്ദസന്ദ്രധി:
 വിരകേരളരാജേന്ദ്രോ ജീർണ്ണമന്ത്രോദഹാരയത”
 എന്ന ശ്ലോകമാണ് അതിനു തെളിവ്. അതു കിളിക്കുറി-
 ശ്ശിമങ്ഗലം ക്ഷേത്രത്തിന്റെ പടിഞ്ഞാറേ നടയ്ക്കു തെക്കു
 വശത്തു വലിയവേലത്തിന്റെ കരിങ്കൽത്തറയിലേക്കു
 കൊത്തിയിരിക്കുന്നത്. കലിവാക്യം കൊണ്ടു 927 കംഭം
 19-ആംതര എന്ന ദിനമണ് വരുന്നതെങ്കിലും വിരകേ-
 രളവർമ്മ അതിനു രണ്ടുകൊല്ലമുൻപു തൃപ്പൂണിത്തുറവെ-
 ച്ചു തിപ്പെട്ടതായി നാം പെരുമ്പടപ്പുസ്വരൂപം ഗ്രന്ഥവ-
 രിയിൽനിന്നറിയുന്നതിനാൽ പ്രസ്തുത ശ്ലോകം അദ്ദേഹ-
 ത്തിന്റെ സ്ഥാനത്തായി കൊത്തിച്ചതാണെന്ന് ഊഹി-
 കണം. അതോരബന്ധിച്ചു് അവിടത്തെ പണക്കി-
 ത്തളം പണിയിച്ചതു മഹാകവിയായാണെന്ന് ആ ക്ഷേത്ര-
 ത്തിലെ ചുറ്റവലത്തിൽ എഴുതിയിട്ടുള്ള

“ശ്രീബലിപ്രസൂരശംഭോശ്രീകൃഷ്ണകാലവന്ധിനാ
 രാമേണ പാണിവാദേണ കാരിതോ ഭൂതയേ ധ്യാവം”
 എന്ന ശ്ലോകം തെളിയിക്കുന്നു. കിളിക്കുറിശ്ശിക്കുശ്രേ-
 ത്തിലെ തന്ത്രസ്ഥാനം തൃക്കാമൻ (തൃക്കാശന) മന-
 യ്ക്കല്ലേയായിരുന്നു. ആ മന അന്നുനിന്നപ്പോൾ അവി-
 ടത്തെ അവകാശത്തും മേല്ക്കി ക്ഷേത്രത്തിൽനിന്നു
 കിടന്നുപോകുകയും അതുകൊണ്ടു ത്തിൽനിന്നു (നെഹി-
 ലിയെന്നും പറയാം) മനയ്ക്കല്ലേക്ക് ഇളങ്ങി. മഹാകവി
 യുടെ കാലത്തു അയിരിൽമനയ്ക്കല്ലെ ഭട്ടതിരിയാണ്
 തന്ത്രിയായിരുന്നത്. അദ്ദേഹമായിരിക്കണമല്ലോ 924-
 ആണ്ടിടയ്ക്കു് ആ ക്ഷേത്രത്തിൽ ബിഷബപ്രതിഷ്ഠ ചെയ്തു.
 അങ്ങനെ വരുമ്പോൾ ഗുരണോ ഭൂസന്ദന്ദ്രേണ കല്ലി-
 തം ക്ഷേത്രമുതൽ “എന്നു മഹാകവി ആ സംഭവത്തെ
 വർണ്ണിക്കുന്നതിൽ വളരെ ഭാഷാവിശുദ്ധൻ. തൃക്കാമണ്ണി-
 ല്ളത്തെ ഒരു ഭട്ടതിരിയാണ് മഹാകവിയുടെ ഗുരു തെ-
 കോട്ടത്തു ഐതിഹ്യം തന്നിരിക്കുന്ന വിശ്വാസവശ്യമായിരി-
 കുന്നു. ലിലാവതിവിധിയിലുള്ള “നിത്യം നൃത്യതി യസ്യ
 നാമ” എന്ന ശ്ലോകത്തിൽ അദ്ദേഹം തെക്കോട്ടത്തു ഭട്ട-
 തിരിയെ രാജാവിന്റെ സഖാവും തന്റെ പുരസ്കാരമാ-
 വുന്നതുള്ള നിലയിൽ മാത്രമല്ലാതെ ഗുരനാഥനെന്നു
 വ്യക്തമായില്ല സ്മരിക്കുന്നതെന്നും ഇവിടെ ചൂണ്ടിക്കാ-
 ണിക്കേണ്ടിയിരിക്കുന്നു.

“മോദത്തോടനുവാസരകമനാടെ
 ചേതസ്സിൽക്കടികൊണ്ടുളളിടിന
 ശ്രുതത്ത്വാനന്തിമുഖമഹിന്ദു-
 പാദസ്യമിന്നാശ്രയമായി”
 എന്ന ലക്ഷ്മീദേവിയുടെ ഇളളിലെവരികളിൽ “ശ്രുതത്ത്വം
 ബിത” പദത്തിനു “ബ്രഹ്മജ്ഞാനിയായ” എന്നല്ലാതെ
 മറ്റൊർത്ഥവും കല്പിക്കുവാൻ നിർവാഹമില്ലത്തതു
 അതു തൃക്കാമൻ ഭട്ടതിരിയെന്നൊരു തെക്കോട്ടത്തു ഭട്ടതി-
 രിയേയും സൂചിപ്പിക്കുന്നു എന്നു പറയുന്നതിനു സാ-
 ദൃഗുമാണ്. എന്നുമാത്രമല്ല ലക്ഷ്മീദേവിയുടെ തന്നെ നമ്പി-
 യാരുടെ കൃതിയാണെന്നു ഞാൻ കരുതുന്നമില്ല. 831-
 ആണ്ടു മരിച്ച മേല്പുത്തൂർ ഭട്ടതിരിയോ 761-ൽ ജനിച്ച
 ആശ്ലേഷശാകകാർനായ നാരായണപണ്ഡിതനോ
 അല്ല നമ്പിയാരുടെ ഗുരുവെന്നു നാരായണപണ്ഡിതൻ
 എന്നു ചൂണ്ടിക്കാണിക്കണ്ട ആവശ്യമേ ഉണ്ടെന്നു തോ-
 നുന്നില്ല. ഏഴാമത്തെ വയസ്സിൽ മഹാകവിയുടെ സര-
 സുതീദേവിയുടെ സാക്ഷാൽകാരം ലഭിച്ചുവെന്നും ആ
 അവസരത്തിൽ ആ ബാലൻ വില്ലേഴ്ശരപരമായി

“ഏകദശം ദ്വിതമുഖം ശ്രീനന്ദനന്ദനയം ചതുർമ്മുഖാധാര്യം
 പഞ്ചമുഖോപാനന്ദം ഷണ്മുഖസഹജം നമമി
 ഹേര

8 മറ്റു ചില ഭാഷാകൃതികൾ

ഭാരതം ആട്ടക്കഥയുൾപ്പെടെ പതിമൂന്നു ഭാഷാകൃതികളെപ്പറ്റി മുൻപു പ്രസ്താവിച്ചുകഴിഞ്ഞു.

(14) കുമാരപുരേശ്വരീസ്തോത്രം

കുമാരപുരേശ്വരീസ്തോത്രം അഥവാ ശ്രീകുമാരാലയസ്തോത്രം കടമാളരിൽനിന്ന് ഏകദേശം ഒരു മൈൽ അകലെയുള്ള കുമാരനെല്ലൂർ ക്ഷേത്രത്തിലെ കാര്യായനീദേവിയെക്കുറിച്ച് നമ്പിയാർ രചിച്ചിട്ടുള്ള ഒരു സ്തോത്രമെന്നാണ് ഐതിഹ്യം. അതു നിരാസ്പദമെന്നു പറയുന്നവരുമുണ്ടെങ്കിലും എനിക്ക് ആ ഐതിഹ്യം അവിശ്വാസ്യമായി പ്രതിഭാസിക്കുന്നില്ല. കവി പ്രസ്തുത സ്തോത്രം ആറുപാദമായി നിബന്ധിച്ചിരിക്കുന്നു. ഓരോ പാദത്തിനും പ്രത്യേകം രാഗവും താളവുമുണ്ട്. നാലു മുതല്കുള്ള പാദങ്ങളിൽ അകാരാദി ക്രമവും അനുവർത്തിച്ചിട്ടുണ്ട്. സംസ്കൃതമയമായ തൃതീയപാദം പ്രത്യേകിച്ചും മധുരമായിട്ടുണ്ട്.

“കാര്യായനി! കാമദൃഘേ! കീർത്തയാ നിതരാമനഘേ!
കരതലധൃതശംഖാരേ! ഖലകലബലസംഘാരേ!
കല്യാമലകാന്തിനിയേ! കല്യാണിനി! നൈകവിയേ!
കലിമലമലമഹര മമ! കരുണാമൃതവാരിനിയേ!”

ഇത്യാദിചരങ്ങൾക്കു യാതൊരു വൈകല്യവും ഞാൻ കാണുന്നില്ല. സാമാന്യജനങ്ങൾക്കുവേണ്ടി രചിച്ചിരിക്കുന്ന സ്തോത്രങ്ങളിൽ സാമാന്യാധികമായി കവിത്വപ്രകടനം ചെയ്യുന്നതു സമുചിതമല്ലല്ലോ.

(15) കിരാതം വഞ്ചിപ്പാട്ട്

പ്രസിദ്ധമായ കിരാതം വഞ്ചിപ്പാട്ട് നമ്പിയാർ കടമാളരിൽവെച്ച് എഴുതിയ ഒരു കൃതിയാണെന്നുള്ളതിനു സംശയമില്ല.

“വാസുദേവപുരംതന്നിൽ വാണരുളും ജഗന്നാഥൻ
വാസുദേവൻ കനിവോടെ തുണച്ചിടേണം.
.....
ദേവരാജസമനായ ദേവനാരായണസ്വാമി
കേവലം കാത്തരുളേണം കരുണയോടെ.

കീർത്തിയോടായിരത്തെട്ടു മുർത്തികളും തുണയ്ക്കേണം
ചീർത്ത ഭക്ത്യാ തൊഴുതു ഞാൻ ചിത്തു ചൊല്ലുന്നേൻ.
പുഷ്പമോദം കടമാളർമഠംതന്നിൽക്കുടികൊള്ളും
വേട്ടക്കൊരു മകനെ ഞാൻ കൈവണങ്ങുന്നേൻ”

എന്നീ വരികൾ നോക്കുക. വാസുദേവപുരം കടമാളരുള്ള ഒരു വിഷ്ണുക്ഷേത്രമാണ്. അവിടത്തെ വലിയ മഠം എന്നു പറയുന്ന ചെമ്പകശ്ശേരിമഠം (രാജമന്ദിര) ത്തിനു സമീപം ഒരു വേട്ടയ്ക്കൊരു മകൻ (കിരാതരുദ്രൻ) കോവിൽ ഇന്നും നിലനിന്നുപോരുന്നു. ആയിരത്തെട്ടു മുർത്തികളെ ചെമ്പകശ്ശേരിമഠത്തിലെ പരദേവതാക്ഷേത്രത്തിൽ പ്രതിഷ്ഠിച്ചിട്ടുണ്ട്. ഞാൻ വായിച്ചിട്ടുള്ള കാർത്തവീര്യവിജയം ഓട്ടൻതുളളലിന്റെ ഒരു പ്രതീകത്തിലും

“കടമാളർമഠമിടതങ്ങീടിന
കുലദൈവതകലമായിരമെട്ടും
ഉടമയിലടിയനു വരമരുളേണം
കടുതരദുരിതമൊഴിച്ചരുളേണം”

എന്നൊരു പ്രാർത്ഥന കണ്ടിട്ടുണ്ട്. കിരാതമാണ് യാത്രകളി നമ്പൂരിമാർ കൊട്ടിച്ചെഴുന്നള്ളത്തിനു പാടുവാൻ ഇക്കാലത്തും ഉപയോഗിക്കുന്നത്.

(16) രാസക്രീഡ നാലുവൃത്തം

ഇതു ചെമ്പകശ്ശേരി മഠത്തിൽനിന്നു കിട്ടിയിട്ടുള്ള ഒരു കൃതിയാണ്; ഇതിൽ “ശുകപുരി വാണരുളും ഭഗവാനേ വണങ്ങുന്നേൻ” എന്നൊരു വന്ദനം കാണുന്നു. കഞ്ചൻനമ്പിയാരുടെ ഗാനങ്ങളിൽ ഇതും ഒന്നാണെന്നു കരുതുന്നതിൽ വിരോധമില്ല.

(17) ദൂതവാക്യം പതിനാലുവൃത്തം

ഇതു നമ്പിയാർ അമ്പലപ്പുഴവെച്ചു രചിച്ച ഒരു കൃതിയാണെന്ന് ഊഹിക്കുവാൻ ന്യായമുണ്ട്. ആരംഭത്തിൽ കവി

“ശുകപുരമമരം പരമേശ്വരനും
സുകവികൾ പലരും ഗുരുനായകനും”

തുണയ്ക്കണമെന്നു പ്രാർത്ഥിക്കുന്നു. സപ്തമവൃത്തത്തിലെ ഓരോ പാട്ടിന്റെ അവസാനത്തിലും

“കമലാകാന്തന്റെ കാരുണ്യശീലന്റെ
കമനീയാങ്ഗന്റെ കാമസമാനന്റെ
ഗമനസന്നാഹം കേട്ടു വിഷാദിച്ചു
കമനി പാഞ്ചാലി ദേവനാരായണ”

എന്നിങ്ങനെ ദേവനാരായണപദം ഘടിപ്പിച്ചുചിരിക്കുന്നു.

(18) രുക്മിണീസ്വയംവരം പത്തുവൃത്തം

ഇതിനു രുക്മിണീകല്യാണം എന്നും പേരുണ്ട്. പതിനാലുവൃത്തം സങ്കീർത്തനവും പത്തുവൃത്തം തിരുവാതിരപ്പാട്ടുമാകുന്നു. പത്തുവൃത്തത്തിന്റെ കർത്തൃത്വം നമ്പിയാരിൽ ആരോപിക്കുന്നതിന് ആ കൃതിയിൽ സൂചനകൾ ഒന്നുമില്ലെങ്കിലും അത് അദ്ദേഹത്തിന്റെ വാങ്മയങ്ങളിൽ ഒന്നാണെന്നുള്ളതിൽ ആർക്കും വിപ്രതിപത്തിയില്ല. പത്തുവൃത്തത്തിന്റെ രചന തുള്ളൽക്കഥകൾ നിർമ്മിച്ച കാലത്തോടടുത്തായിരിക്കുവാനിടയുണ്ട്.

(19) ശീലാവതി നാലുവൃത്തം

ഈ കൃതിയും നമ്പിയാരുടേതാണെന്ന് ഐതിഹ്യത്തെ ആസ്പദമാക്കി പരിഗണിക്കാവുന്നതാണ്. രുക്മിണീസ്വയംവരം ശീലാവതിയും കടമാളർ വലിയമഠത്തിലെ അന്തർജ്ജനങ്ങളുടെ ആവശ്യമനുസരിച്ചു രചിച്ചതാണെന്നു ചിലരും, വടക്കാഞ്ചേരിക്കുസമീപം തികൾക്കാടൈ (ഇങ്കക്കാട്ട്) സ്ഥലത്തുള്ള ഒരു നമ്പൂരിയില്ലത്തെ അന്തർജ്ജനങ്ങൾക്കുവേണ്ടി നിർമ്മിച്ചതാണെന്നു മറ്റു ചിലരും പറയുന്നു. ഈ രണ്ടു മതങ്ങളും അനാസ്പദങ്ങളാണെന്ന് എനിക്കു തോന്നുന്നു. ശീലാവതിയിൽ കവി

“കിള്ളിക്കുറിശ്ശി മഹാദേവനെന്നുടെ-
യുള്ളിൽ വിളങ്ങേണമെല്ലാനാളും.
ശ്രീശുകമന്ദിരവാസ! ജഗന്നാഥ!
ശ്രീശുലപാണേ! വണങ്ങിടുനേൻ”

എന്നും

“വിലാചലംതന്നിൽ വാണരുളിടുന്ന
വിലാളിവിര ശ്രീരാമചന്ദ്ര!
കല്യാണവാരിയേ! കാത്തുകൊള്ളേണമേ
കാരുണ്യമൂർത്തേ! ഞാൻ കൈതൊഴുന്നേൻ”

എന്നുമാണല്ലോ പ്രാർത്ഥിക്കുന്നത്. തിരുവിലാമലക്ഷേത്രത്തിനു കിള്ളിക്കുറിശ്ശിയിൽ നിന്നു രണ്ടുകാൽ മൈലേ ദൂരമുള്ളു. പത്തുവൃത്തത്തിൽ ദേവതാവന്ദനമേ ഇല്ല. ഇന്ദുകാനനത്തിലെ ദുർഗ്ഗയെ അദ്ദേഹം രുക്മിണീസ്വയംവരം തുള്ളലിൽ സ്മരിച്ചിട്ടുണ്ടെങ്കിൽ അതുകൊണ്ടുമാത്രം രുക്മിണീസ്വയംവരം പത്തുവൃത്തത്തിന്റെ നിർമ്മിതി അവിടെവെച്ചാണെന്നുവരുന്നില്ല. പോരുകിൽ ആ തുള്ളലിൽ കടമാളർ വേട്ടക്കൊരുമകനെക്കുടി സ്മരിച്ചു കാണുന്നു.

9 തുള്ളൽക്കഥകൾ

തുള്ളൽക്കഥകളെപ്പറ്റി പ്രത്യേകമായി വിസ്തരിച്ചതെന്ന പ്രതിപാദിക്കേണ്ടിയിരിക്കുന്നു. ആ വർഗ്ഗത്തിൽ നമ്പിയാരുടെ ആദ്യത്തെ കൃതി കല്യാണസൗഗന്ധികം ശീതകൻ തുള്ളലാണ്. അതുകൊണ്ട് അമ്പലപ്പുഴ താമസിക്കുമ്പോഴേക്കും “വാനോർ നദീപുര വാണരളിട്ടുന്ന ദീനാനുകമ്പിയാം കൃഷ്ണൻതിരുവടി” യേയും “ചമ്പകനാട്ടിനലങ്കാരത്രേനാം തമ്പുരാൻ ദേവനാരാണസ്വമിയേ” യും അതിൽ കവി വന്ദിച്ചിട്ടുണ്ടെന്നുള്ളതു പ്രസിദ്ധമാണല്ലോ. 919-ൽ ശ്രീപത്മനാഭസ്വാമിക്ഷേത്രത്തിലെ അല്പശിയുത്സവത്തിന് ഓട്ടംതുള്ളൽ നടത്തുവാൻ മാത്തൂർപ്പണിക്കർ അമ്പലപ്പുഴയിൽ അദ്ദേഹത്തിന്റെ ശിഷ്യൻ ഇട്ടിക്കോത്തപ്പണിക്കരോടുകൂടി പോയിരുന്നു. 921-ലെ അല്പശിയുത്സവത്തിന് അമ്പലപ്പുഴ കണ്യാരായണക്കുറുപ്പും ശൂരനാട്ടു പൂവാണക്കുറുപ്പും അവരുടെ തുള്ളൽക്കാരോടുകൂടി സന്നിഹിതരായിരുന്നു. 923-ആണ്ടു അല്പശിയുത്സവത്തിന് ആ രണ്ടുപേർക്കും പുറമേ, തലവൂർ, കാട്ടൂർ, ഞാറയ്ക്കാട്, മാനാറ്റ്, ഇലഞ്ഞിയൂർ, മാറനാട്, നൂറനാട്, പന്തളം, കരിക്കാലം എന്നീ സ്ഥലങ്ങളിൽനിന്ന് ഓട്ടൻതുള്ളൽക്കാർ എത്തി. നമ്പിയാർ ആദ്യകാലത്തു ശീതകൻതുള്ളലേ രചിച്ചുള്ളൂ എന്നും പിന്നീടാണ് യഥാക്രമം ഓട്ടൻതുള്ളലും, പറയൻതുള്ളലും എഴുതിയത് എന്നും പറയുന്നതു നിർമ്മൂലമാണ്. ആരംഭമുതലുള്ളതെന്ന ആ പ്രസ്ഥാനത്തിന്റെ പൊതുപേര് ഓട്ടൻതുള്ളലെന്നായിരുന്നു. നമ്പിയാർ 910-ആണ്ടിടയ്ക്കെങ്കിലും അതു നടപ്പിൽ വരുത്തിയിരിക്കണം. അല്ലെങ്കിൽ 926-ൽ അതിനു കാണുന്ന പ്രചുരമായ പ്രചാരം അവിഭാവ്യമായിരിക്കുന്നു. അതിനുമുൻപും ചില ഭദ്രകാളിക്ഷേത്രങ്ങളിലേയും ശാസ്താംകോവിലുകളിലേയും പടയണികൾക്ക് അപരിഷ്കൃതസമ്പ്രദായത്തിൽ ചില തുള്ളലുകൾ അഭിനയിക്കപ്പെട്ടിരുന്നു എന്ന് ഊഹിക്കാമെങ്കിലും പടയണി ഒരു ഉത്സവഘോഷമായി പരിഗണിക്കാതിരുന്ന വൈഷ്ണവക്ഷേത്രങ്ങളിലും മറ്റും അവയ്ക്കു പ്രവേശമുണ്ടായിരുന്നതായി തോന്നുന്നില്ല.

(20-28) ആട്ടക്കഥകൾ

നമ്പിയാരുടെ ഭാരതാനുബന്ധികളായ എട്ടു ആട്ടക്കഥകളെപ്പറ്റി മുൻപു പ്രസ്താവിച്ചു കഴിഞ്ഞു. അവ കൂടാതെ അദ്ദേഹം അനന്തരകാലങ്ങളിലും ചില ആട്ടക്കഥകൾ രചിക്കുകയുണ്ടായി. ആ കഥകളിൽ (1) ശംബരവധം (2) പാലാഴിമഥനം (3) രാസക്രിഡ (4) ബാണയുദ്ധം എന്നീ നാലെണ്ണമേ കണ്ടുകിട്ടിയിട്ടുള്ളൂ. (5) ഗോവർദ്ധനയാഗം (6) കംസവധം (7) രുക്മിണീസ്വയംവരം (8) സ്യമന്തകം (9) കൈലാസയാത്ര എന്നീ കഥകൾ കവി നിർമ്മിച്ചിട്ടുള്ളതായി പി. ഗോവിന്ദപ്പിള്ള പ്രസ്താവിക്കുന്നു. അവ ഞാൻ കണ്ടിട്ടില്ല. കൈലാസയാത്രയെന്ന പറയുന്നതു പക്ഷേ ഭാരതത്തിലെ കിരാതമായിരിക്കാം. ശംബരവധം 919-നു മുൻപുണ്ടായിരിക്കണമെന്നു ഞാൻ പൂർവ്വാധ്യായത്തിൽ നിർദ്ദേശിച്ചിട്ടുണ്ട്. ആ കഥയിൽ കാണുന്ന “നന്ദനന്ദന നന്ദനാനന്ദ സുന്ദരാനന്ദ വന്ദേ” എന്ന പദം പാലാഴിമഥനത്തിലും സ്ഥലം പിടിച്ചിട്ടുണ്ട്. “ഭാസാ വിശ്വാദിരാമൻ” എന്ന ശ്രീകൃഷ്ണ ചരിതത്തിലെ പഞ്ചമസർഗ്ഗാന്തശ്ലോകത്തിനും “ഭാസാ വിശ്വംവിളക്കം” എന്ന രാസക്രിഡയിലെ പ്രഥമശ്ലോകത്തിനും തമ്മിൽ സാജാത്യമുണ്ട്. “വിതരതു ഭവതാം മംഗളം ശാർങ്ഗധന്വ” എന്നു പാലാഴിമഥനത്തിലേയും “വിതരതു വിപുലം വോ മംഗളം ശാർങ്ഗധന്വ” എന്നു രാസക്രിഡയിലേയും ഒടുവിലത്തെ പദ്യങ്ങൾ അവസാനിക്കുന്നു. “സദ്യോ വസ്തുസ്വദ്യാൽ സ വിഭൂരവികലം മംഗലം ശാർങ്ഗധന്വ” എന്നിങ്ങനെയാണ് പാണിവാദന്റെ വിഷ്ണുവിലാസകാവ്യം അവസാനിക്കുന്നത് എന്നുകൂടി ഇവിടെ ചൂണ്ടിക്കാണിച്ചുകൊള്ളട്ടെ.

ബാണയുദ്ധം രാമവർമ്മമഹാരാജാവിന്റെ വാഴ്ചക്കാലത്തു നിർമ്മിച്ചതാണ്. “വഞ്ചിനൃപവരരാമവർമ്മനതജയ” എന്നു തോടയത്തിലും

“വൈരിക്ഷ്യാപതിമൗലിരത്നകിരണൈർന്നിരാജിതാംപ്രേരഭേന വഞ്ചിക്ഷ്യാപതിരാമവർമ്മനൃപതേരീവാഞ്ചരാനുകൂലജ്ഞയാ മന്ദേനാപി മയാ ബുധോത്തമമുദേ സകല്പിനാ കല്പിതം ശ്രീമൽകൃഷ്ണവിലാസരൂപകമിദം ശൃണുതു തേ സുരയഃ”

എന്നു വന്ദനശ്ലോകങ്ങളുടെ കൂട്ടത്തിലും ആ വസ്തുത സൂചിപ്പിച്ചിട്ടുണ്ട്. രാമവർമ്മമഹാരാജാവിന്റെ നിർദ്ദേശമനുസരിച്ചായിരുന്നു ബാണയുദ്ധത്തിന്റെ നിർമ്മിതി എന്ന് ഈ ശ്ലോകത്തിൽ നിന്ന് കാണാവുന്നതാണ്. “കല്യാണകാന്ത വാസുദേവ” ഇത്യാദി ശംബരവധപദ്യം ഇതിലും കാണാനുണ്ട്.

“ശ്രീമൽകവിപ്രവരശിഷ്യകലാഞ്ചിതായ ശ്രീസർമ്മേന സുമണസഞ്ചയരഞ്ജിതായ ശ്രീപദ്മനാഭഗുരുപാദപരായണായ ശ്രീപദ്മനാഭഗുരുവേ സതതം നമോസ്തു”

എന്നു പദ്യത്തിൽ കവി സ്തുതിക്കുന്ന ശ്രീപദ്മനാഭഗുരുപാദൻ ആരെന്നു മനസ്സിലാക്കുന്നില്ല.

(29) കാളിയമർദ്ദനം

കാളിയമർദ്ദനം എന്നൊരാട്ടക്കഥ മാത്തൂർപ്പണിക്കരുടെ ഗൃഹത്തിൽനിന്നു കണ്ടെടുത്തു കാവ്യമഞ്ജരി എന്ന മാസികയിൽ പ്രസിദ്ധീകരിച്ചിട്ടുണ്ട്. ആ ദൃശ്യകാവ്യവും കണ്വൻനമ്പിയാരുടെ കൃതിയാണെന്നു പറയുന്നുണ്ടെങ്കിലും എനിക്ക് അതു വിശ്വസിക്കുവാൻ തോന്നുന്നില്ല; അത് അത്രയ്ക്കു മോശപ്പെട്ട ഒരു കൃതിയാണ്. നമ്പിയാരുടെ ആട്ടക്കഥയിൽ ശംബരവധവും പാലാഴിമഥനവും മാത്രമേ അൻപത്തിനാലു ദിവസത്തെ ആട്ടക്കഥകളുടെ കൂട്ടത്തിൽ മുദ്രിതങ്ങളായിട്ടുള്ളൂ.

(30) വിഷ്ണുഗീത ഹംസപ്പാട്ട്

ഇതു വിഷ്ണുവിലാസത്തിന്റെ സ്വതന്ത്രമായ ഭാഷാനവാദമാണ്. നളചരിതം മുതലായ കിളിപ്പാട്ടുകളോടു കൂടി നില്ക്കുന്നതും ഫലിതരസം ആദ്യതം തള്ളിത്തുളയുന്നതുമായ ഈ കൃതിയും നമ്പിയാരുടേതാണെന്നു തന്നെയാണ് എന്റെ വിശ്വാസം.

“കല്പന കേശ്കാൻ നടക്കയോ വേണ്ടു ഞാനല്ലം കൃഷിയുണ്ടതിനു ശ്രമിക്കയോ? കുറ്റം വരുമെന്നു പേടിച്ച് ഞാനെന്റെ കൊറ്റിനുകൂടെ ശ്രമിക്കുമാറില്ലേടോ. കൊറ്റിന്നു പാരം മനസ്സുമുട്ടുകയാൽ വിറ്റുപോയെന്നുടയൊറ്റുവാളുള്ളതും. ഭോഷ്ടല്ല പിന്നെപ്പണയത്തിലായെന്റെ തോക്കുമോർക്കുമ്പൊഴിങ്ങത്രയും സങ്കടം.

മറ്റൊരു നായർ പറഞ്ഞുതുടങ്ങിനാനുമില്ലെന്റെ പരാധിനമിന്നെടോ, വീടു നിറഞ്ഞു കടക്കാൻ വന്നിങ്ങു പാട്ടുകിട്ടിക്കുന്നു രാപ്പകലൊക്കവേ. വീടുവാനുള്ളൊരു മാർഗ്ഗവും കണ്ടിലവീടു വിറ്റാലും കടം പോകയില്ലേടോ!

പണ്ടു പടയു മുലയുതാഴേ വെട്ടുകൊണ്ടു മുറിഞ്ഞു മുടങ്ങിച്ചമഞ്ഞു ഞാൻ. രണ്ടു പണത്തിനും പറ്റുള്ള വേലയുതെങ്ങിനടപ്പാനുമാളല്ല ഞാനെടോ.

മെല്ലെന്നൊരുത്തൻ പറഞ്ഞു: കുറഞ്ഞൊരു വില്ലുകമുണ്ടു നമുക്കിന്നിന്നിങ്ങരേ! കൊല്ലപ്പുരയ്ക്കൽക്കിടക്കുന്നു നമ്മുടെ നല്ലോരു കുന്തമിന്നെതു ചെയ്യാമെടോ? നല്ലു കൊടുപ്പാൻ നമുക്കതു നല്ലുവാനില്ലായ്കൊണ്ടു കനക്കേടെടിക്കെടോ. മൂന്നു പറ നെല്ലെനിക്കു തരുന്നാകിലിന്നതന്നേ ചെന്നു കൊണ്ടുപോന്നീടുവൻ.”

ഇത്യാദി ഭാഗങ്ങൾ നോക്കുക. വിഷ്ണുവിലാസകാരൻ വിഷ്ണുഗീത എഴുതിയിരിക്കുവാനിടയില്ല എന്നു ചിലർ വാദിക്കുന്നതിൽ കഴമ്പില്ല. പണ്ഡിതന്മാരുടെ രചിയനുസരിച്ചു സംസ്കൃതകാവ്യവും പാമരന്മാരെ രസിപ്പിക്കുന്നതിനുവേണ്ടി ഹംസപ്പാട്ടും രചിച്ചതാണെന്ന് അവ രണ്ടും ഒന്നിച്ചുവെച്ചു വായിച്ചാൽ സഹൃദയന്മാർക്കു ബോധ്യമാകാതെയിരിക്കയില്ല. വിഷ്ണുഗീതയുടെ ഓരോ ഭാഗത്തിന്റേയും അവസാനത്തിൽ “ആപൂർണ്ണമായവരും മങ്ഗലം മങ്ഗലം,” “മങ്ഗലം ശ്രഭം ശ്രഭം,” “മങ്ഗലം മങ്ഗലം സർവ്വം” , “പാപക്ഷയം നൃണാം മങ്ഗലം മങ്ഗലം” എന്നിങ്ങനെ മങ്ഗലപദം കവി ഘടിപ്പിച്ചിരിക്കുന്നതു പ്രകൃതത്തിൽ നമ്മുടെ ശ്രദ്ധയെ ആകർഷിക്കേണ്ടതാണ്. പരശുരാമവതാരംവരെയുള്ള ഭാഗങ്ങളേ കണ്ടുകിട്ടിയിട്ടുള്ളൂ.

(31) ശംബരവധം ഭാഷാചമ്പു

ശംബരവധം ഒരു ചെറിയ ഭാഷാചമ്പുവാണ്. അതിലും രാസക്രിഡ ആട്ടക്കഥയിലെപോലെ “വിതരതു വിതരം വോ മംഗലം ശാർങ്ഗധന്വ” എന്നാണ് ഒടുവിലത്തെ ശ്ലോകം സമാപ്തമാകുന്നത്. മണിപ്രവാളപ്രസ്ഥാനം പല കാരണങ്ങൾകൊണ്ടും അധഃപതിച്ചുകഴിഞ്ഞിരുന്ന അക്കാലത്തു നമ്പിയാർ രചിച്ച പ്രസ്തുത കൃതിക്കു വലിയ മെച്ചമൊന്നും കാണാത്തതിൽ ആശ്ചര്യപ്പെട്ടുവാനില്ല. ഭാഗവതത്തിലെ രുക്മിണീസ്വയംവരവും ശംബരവധവും കവിക്ക് പ്രിയതമങ്ങളായ ഉപാഖ്യാനങ്ങളായിരുന്നതായി തോന്നുന്നു.

(32) ദൗർഭാഗ്യമഞ്ജരി

രാമപാണിവാദപ്രണിതം എന്നു പുറത്തെഴുത്തുള്ള ഒരു ഗ്രന്ഥത്തിൽ ദൗർഭാഗ്യമഞ്ജരിയും ഉൾപ്പെടുന്നു. മണിപ്രവാളകവിയായ പ്രകടമായി പരിഹസിക്കുന്ന ഒരു ഏകാങ്കനാടകമാണ് ആ കൃതി. അർശല്യ പണ്ഡിതനെന്ന ആഭിജാത്യഗർവ്വീഷ്വനായ ഒരു നമ്പൂരിയാണ് പരിഹാസപാത്രം. “അണിയറാമവലോക്യ” , “എങ്കിൽ തുടങ്ങുതാം” മുതലായ വിലക്ഷണവാക്യങ്ങൾ ആ ഗ്രന്ഥത്തിലുണ്ട്. ഒരു ശ്ലോകമാത്രം ഉദ്ധരിച്ച് അതിലെ ഹാസ്യരീതി വെളിവാക്കാം.

“വക്ത്രം നത്തിന്നു മിത്രം; പ്രകൃതിവിരസബി- ഭസുവൈരൂപ്യസമ്പൽ- സിദ്ധിക്ഷേത്രേ ച നേത്രേ; ജടിലതരപലാ- ലപ്രകാശാശ്ച കേശാഃ; സ്വലസ്വലൗ കപോലൗ; മടിയിലതിരാം ഞാനുരുങ്ങിക്കിടക്കും വക്ഷോജു ഭംഗഭാജു; ശിവശിവ ജരയാ ശുഷ്ണുബിംബോ നിതംബഃ.”

(33) പാർവ്വതീസ്വയംവരം പാന

ഇതിനു പാർവ്വതീ സ്വയംവരസംക്ഷേപം എന്നും പേരുണ്ട്. ഈ പാന നാലു പാദത്തിൽ രചിക്കപ്പെട്ടിരിക്കുന്നു. ഓരോ പാദത്തിലും നമ്പിയാർക്ക് അഭിമതമായ തരംഗിണീവൃത്തത്തിൽ കറേ അധികം വരികൾ ഒടുവിൽ എഴുതിച്ചേർത്തിട്ടുണ്ട്. ആ ശൈലിവിശേഷം പാനകളിൽ പ്രാചീനകലാമുതലു തന്നെ നാം പ്രായേണ കാണുന്ന ഒന്നാണെങ്കിലും, പ്രതിപാദം അത് ആ ഇനത്തിൽപ്പെട്ട കൃതികളിൽ അപൂർവ്വമായേ ദൃശ്യമാകുന്നുള്ളൂ. ആരംഭത്തിൽ “ശ്രീശുകാലയേ വാണരളിട്ടുന്ന ശ്രീമഹേശരം” എന്നും അവസാനത്തിൽ “ശുഭമപി വിതരതു ശുകപുരമമരും മമ പരദൈവം മംഗലനിലയം” എന്നും കവി ഇഷ്ടദേവതയെ പ്രാർത്ഥിക്കുന്നു. കുമാരസംഭവം മുന്നമുതൽ ഏഴുവരെയുള്ള സർഗ്ഗങ്ങളിലെ കഥ പാനയിൽ ഉൾക്കൊള്ളിച്ചിട്ടുണ്ട്. ശിവവിജയത്തിനായി ഒരുങ്ങിപ്പറപ്പെടുന്ന മന്ഥനനെ ദേവന്മാർ മാർഗ്ഗമധ്യത്തിൽ മേനി കേറ്റുമ്പോൾ അദ്ദേഹം അതിനു ചെകിട്ടുത്തടിപോലെ കൊടുക്കുന്ന മറുപടി നമ്പിയാർ തനിക്കു പ്രത്യേകമായുള്ള ഹാസ്യഭാഷയിൽത്തന്നെ നിബന്ധിച്ചിരിക്കുന്നു. ആ ഘട്ടത്തിലെ ഒരു ഭാഗം നോക്കുക.

“പണ്ടു ദക്ഷന്റെ യാഗത്തിലൊക്കെയും കണ്ടു നിങ്ങളുടെ ബാഹുപരാക്രമം. തിങ്കൾമൗലിഭഗവാനയച്ചൊരു കിങ്കരോത്തമൻ വീരഭദ്രൻ തന്റെ തല്ലുകൊണ്ടു ശരീരം തകർന്നിട്ടും പല്ലു പോയിട്ടും കണ്ണു പൊടിഞ്ഞിട്ടും അല്ലൽപെട്ടങ്ങുമിങ്ങുമൊളിച്ചൊരു നല്ല വീരന്മാരല്ലോ ഭവാന്മാരും. പാനമനക്കൊണ്ടു പാനമിനക്കൊല്ലിപ്പാൽ പാപമുള്ളതു പാനമതിരിക്കട്ടെ എന്നു സംസാരം നിങ്ങൾ നിരൂപിച്ചിന്നെന്നെച്ചാടിച്ച്; ബോധിച്ചു ഞാനതും.”

മറ്റൊരു ഭാഗംകൂടി ഉദ്ധരിക്കാം. പാർവ്വതീപാണിഗ്രഹണത്തിനു പേകുന്ന ശിവനെപ്പറ്റിയുള്ള ദേവസ്തീകളുടെ സല്ലാപമാണ് വിഷയം.

“പർവതംകൊണ്ടു വില്ലു കലച്ചവൻ പാർവതിക്കു വരനാവാനു വന്നുപോൽ. കാമദേവനെക്കണ്ണിലെരിച്ചവൻ കാമിനിക്കു വരനാവാനു പോരുമോ? കാമനെദുഹിപ്പിച്ച മഹേശ്വരൻ കാമനെജ്ജനിപ്പിപ്പാനുമാളാകും. ഉഞ്ചാനില്ലാത്തവന്നു കുമാരിയെ സ്സമ്മാനിക്കുന്നതേതും മൂണമല്ല. മറ്റുള്ളൊരെബ്ബുള്ളപ്പിക്കും ദേവനു കൊറ്റിനല്ലെന്നു ചൊല്ലുന്നതാരഹോ? എങ്കിലെന്തിന്നിരുന്നനടക്കുന്ന തിങ്കൾ ചൂടുന്ന തമ്പുരാനെപ്പൊഴും? ദാനം ചെയ്യും ജനത്തെപ്പരീക്ഷിപ്പാൻ ദീനഭാവം നടിക്കുന്നു ശങ്കരൻ. വെണ്ണുനീറണിയുന്ന പുരുഷനെപ്പെണ്ണിനുണ്ടോ മനസ്സിൽത്തെയ്യുന്ന? വെണ്ണിനെങ്കിലും ചന്ദനമെങ്കിലും കണ്ണിനാനന്ദമുണ്ടായാൽപ്പോരാതോ? കൂറ്റനാകുന്ന വാഹനം ചേരുമോ? ഊറ്റക്കാർക്കെതു ചേർച്ചയില്ലാത്തുള്ള? അസ്ഥിമാലയണിയും പോലീശ്വരൻ അസ്ഥികൂടാതെ ദേഹങ്ങളുണ്ടാമോ? നെറ്റിമേലൊരു നേത്രമുണ്ടാകയാൽ ചെറ്റം ഭംഗിയില്ലെന്നിങ്ങു തോന്നുന്നു. നെറ്റിമേലൊരു കണ്ണുള്ളൊരീശനു കുറ്റമെന്നോ പറയുന്ന ഭോഷി! നീ? ഗാത്രമെങ്ങുമൊരിടമൊഴിയാതെ നേത്രമുള്ളൊരു ദേഹം പുരന്ദൻ നമ്മുടെ നാഥൻ സുന്ദരനല്ലെന്നു നിൻമതമിന്നു വന്നു ഭവിച്ചിട്ടും”

(34-35) പലവക സ്തോത്രങ്ങൾ

അനേകം ചെറിയ ഭാഷാസ്തോത്രങ്ങൾ കണ്വൻനമ്പിയാരുടെ കൃതികളാണെന്നു ജനങ്ങൾ വിശ്വസിക്കുന്നു. അവയിൽ ഒന്നു മാത്തൂർരംഗികാഷ്ടകമാണ്. അതു മാത്തൂർക്കടുത്തിലെ സ്ത്രീകൾക്കു നിത്യപാരായണത്തിനു വേണ്ടി നമ്പിയാർ രചിച്ചതാണത്രെ. ആ സ്തോത്രത്തിൽനിന്ന് ഒരു ശ്ലോകം അടിയൽ ചേർക്കുന്നു.

“ശുഭാഗ്രംകൊണ്ടു ദേവപ്രതിഭേപടലി- കണ്യാളം മുറിച്ചും ബാലാദിത്യപ്രഭയ്ക്കൊത്തൊരു രുധിരജലം തന്നിൽ മുങ്ങിക്കുളിച്ചും മാലാകാരണ മുണ്ഡാവലി തിരുവുടലിൽ- ചേർത്തു ചാർത്തിത്തെയ്യുതും ലിലാഭദ്രം നടിക്കും ഭഗവതി! സതതം പാഹി മാത്തൂരധീശേ!”

മറ്റൊരു സ്തോത്രം കോട്ടമല മഹാദേവനെപ്പറ്റിയുള്ളതാണ്. അതിൽ ഇന്ദ്രവദനാവൃത്തത്തിൽ 16 ശ്ലോകങ്ങൾ അടങ്ങിയിരിക്കുന്നു. അവയിൽ ഒരു ശ്ലോകം കൂടി പ്രദർശിപ്പിക്കാം.

“പിങ്ഗലജടാമകട! ബാലശശിലേഖാ- മങ്ഗലവിഭ്രഷണ മനോജ്ഞതരമുർത്തേ! ഇങ്ഗവൃഷവാഹ! ഭുജങ്ഗമണികാഞ്ചി- ഭംഗിയുതഗാത്ര! ജയ ദുർഗ്ഗശീരംഭോ!”

ഭാഗവതം ഇരുപത്തിനാലുവൃത്തം, മുദ്രാക്ഷരസം കിളിപ്പാട്ട്, ശാകുന്തളം ആട്ടക്കഥ ഇവയെക്കുറിച്ച് ഒടുവിൽ പ്രസ്താവിക്കാം.

10 മറ്റു ചില സംസ്കൃതകൃതികൾ

പതിനെട്ടു സംസ്കൃതകൃതികളെപ്പറ്റി മുമ്പു നിർദ്ദേശിച്ചിട്ടുണ്ട്.

(19) പഞ്ചപദി

അഷ്ടപദിയെ അനുകരിച്ചു നമ്പിയാർ രചിച്ചിട്ടുള്ള ഒരു കൃതിയാണ് പഞ്ചപദി. ഓരോ താളത്തിലും അഞ്ചു ചരണങ്ങൾ വീതം ഘടിപ്പിച്ചിട്ടുള്ളതിനാലാണ് അതിനു പഞ്ചപദി എന്നു പേർ സിദ്ധിച്ചത്. മുകോല ഭഗവതി (മുക്തിമന്ദിരേശ്വരി) യുടെ സ്തുതിയാണ് വിഷയം.

“തിമിരനികരോ ദുരോദ്ധ്യതോ യയാ നിജയാ ശ്രിയാ ശതമഖമണിശ്രോണീ ചാണീയസീ യദുപാന്തികേ നവജലധരവ്രാതോ ഭീതോ യതോ യദതശ്ശിവേ നിരൂപമതമാ വേണീയം തേ മമാഘമപോഹയേൽ.”

“അരുണകിരണഭാരദൂരിതാസകാരവിതതി (മഹിത) - തരണിബിംബമുദയശൈലമൗലിമണ്ഡനം തിരയതീവ തേജസാ യദുരുമരീചിവിചിമൗലി-ശിരസി താവകേ, വിരാജദശിവഖണ്ഡനം.”

ഈ ശ്ലോകവും പദഖണ്ഡവും ആ കൃതിയിലുള്ളതാണ്.

(20) ഉത്തരരാമചരിതം കാവ്യം

ഉത്തരരാമചരിതം അഞ്ചു സർഗ്ഗത്തിലുള്ള ഒരു കാവ്യമാണ്. ഉത്തരരാഘവീയം എന്നൊരു പേരും ഞാൻ കാവ്യത്തിനു ചില മാതൃകകളിൽ കണ്ടിട്ടുണ്ട്. മേല്പുത്തൂർ ഭട്ടതിരിയുടെ കൃതിയാണ് ഉത്തരരാമചരിതം എന്നു ചിലർ പറയാറുണ്ടെങ്കിലും ആ കാവ്യം നിഷ്കർഷിച്ചു വായിച്ചിട്ടുള്ള സഹൃദയന്മാർ അങ്ങനെ അഭിപ്രായപ്പെടുകയില്ല. നേരേമറിച്ചു രാഘവീയവുമായി അതിനു രചനാവിഷയത്തിലും മറ്റും അതുതാവഹമായ സാദൃശ്യം പരിസ്സരിക്കുന്നുമുണ്ട്. രാഘവീയമെഴുതിയ കവിതന്നെയായിരിക്കണം ഉത്തരരാഘവീയത്തിന്റെ പ്രണേതാവ് എന്ന് എനിക്കു തോന്നുന്നു. രാഘവീയത്തിൽ യുദ്ധകാണ്ഡം വരെയുള്ള രാമായണകഥയെമാത്രമേ പരാമർശിച്ചിട്ടുള്ളൂ എന്നു മുൻപു സൂചിപ്പിച്ചുവല്ലോ. തദനന്തരം ഉത്തരരാമായണ കഥയെ വിഷയീകരിച്ച് ഒരു കാവ്യമെഴുതി അതു രാഘവീയത്തിന്റെ ഉത്തരഭാഗമാക്കാമെന്നു കവിക്ക് തോന്നിയിരിക്കാം. അതു സ്വാഭാവികവുമാണ്. അങ്ങനെ വരുമ്പോൾ അതിലെ പ്രഥമസർഗ്ഗത്തിൽ 2 മുതൽ 24 വരെയുള്ള 23 ശ്ലോകങ്ങളിൽ രാമായണകഥ അദ്ദേഹം സംഗ്രഹിച്ചു എന്നു സങ്കല്പിക്കുന്നതും യുക്തം തന്നെ.

ഇവയ്ക്കുപുറമെ ശൃംഗാരവിംശതി എന്നൊരു ഗ്രന്ഥവും ഒരു ജ്യോതിഷഗ്രന്ഥവും കൂടി നമ്പിയാർ രചിച്ചിട്ടുള്ളതായി ചിലർ പറയുന്നു എങ്കിലും ആ കൃതികൾ ഞാൻ കണ്ടിട്ടില്ലാത്തതിനാൽ അവയെപ്പറ്റി എനിക്ക് ഒരഭിപ്രായവും പറയുവാൻ നിവൃത്തിയില്ല. ജ്യോതിഷഗ്രന്ഥത്തിലെ ഒരു ശ്ലോകം കൗതുകത്തിനു വേണ്ടി പകർത്താം.

“സോമേജ്യാവനിജാഃ ഖരാംശുശശിജൌ
ജീവേന്ദുതീവ്രാംശവാഃ
കാവ്യാർക്കൌ ശശിഭൂമിസൂനുരവയസ്സൌമ്യാർക്കൌ ച
ക്രമാൽ
കാവ്യജ്ഞോസുഹൃദസ്സമാസ്തു ശശിജഃ
കാവ്യാരജീവാർക്കജാ-
ശൂക്രാദിത്യസുതൗ യമാരഗുരവോ മന്ദഃ കജേജ്യാൗ ഗുരുഃ.”

നമ്പിയാർക്കു ജ്യോതിശ്ശാസ്ത്രത്തിൽ ജ്ഞാനമുണ്ടായിരുന്നു എന്നു മറ്റൊരു ഗ്രന്ഥത്തിൽനിന്നും വെളിപ്പെടുത്തില്ല. എന്നുതന്നെയല്ല, തുള്ളലുകളിൽനിന്നു നാം ഗ്രഹിക്കുന്നത് അദ്ദേഹത്തിനു ജ്യോത്സ്യന്മാരെപ്പറ്റി പൊതുവേ അവജ്ഞയാണ് ഉണ്ടായിരുന്നത് എന്നുമാണ്.

11 ജീവചരിത്രത്തിലെ ചില സംഭവങ്ങൾ

നമ്പിയാർ നളചരിതം, ശിവപുരാണം തുടങ്ങിയ ഭാഷാ കൃതികൾ രചിച്ച ഹാസസാഹിത്യകാരൻ എന്ന ബൃഹതി കൂടി സമ്പാദിച്ചതിനുമേലാണ് ചെമ്പകശ്ശേരിത്തമ്പുരാന്റെ ആശ്രിതനായത്. അദ്ദേഹം അമ്പലപ്പുഴയും തിരുവനന്തപുരത്തും താമസിക്കുന്ന കാലങ്ങളിൽ പല ഫലിതങ്ങളും തട്ടിമുളിച്ച ശ്രോതാക്കളെ രസിപ്പിക്കുകയും സ്വാഭീഷ്ടം സാധിക്കുകയും ചെയ്തിട്ടുണ്ട്. അവയിൽ (1) “പത്രം വിസ്തൃതമത്ര” (2) “നമ്പിയാരെന്നു ചോദിച്ചു നമ്പിയാരെന്നു ചൊല്ലിനേൻ” (3) “ദീപസ്തംഭം മഹാശ്ചര്യമെന്നിക്കും കിട്ടണം പണം” (4) “രണ്ടേ കാലെന്നു ചോദിച്ചു രണ്ടേകാലെന്നിതയ്യനും” (5) “പൂജ്യസ്തം സ്വജനൈരഹശ്ച വടിഭിശ്ശതൃക്കളാലമ്പുഹം” (6) “കരിക്കാടിക്കാഞ്ഞാൽ ശിവശിരസി ജന്മാന്തരമതിൽ” എന്നീ ശ്ലോകങ്ങളേയും (7) “കൈപ്പിഴ വന്നതുകൊണ്ടുള്ള ഗ്രഹപ്പിഴയാണ്” (8) “പയ്യേ! നിനക്കും പക്കത്താണോ ചോറ്?” എന്നീ വാക്യങ്ങളേയും സംബന്ധിച്ചുള്ള ഐതിഹ്യങ്ങൾ ഈ അവസരത്തിൽ സ്മരണീയങ്ങളാണ്. അവ സുപ്രസിദ്ധങ്ങളാകയാൽ ഇവിടെ വിവരിക്കേണ്ട ആവശ്യമില്ല. പത്മനാഭസ്വാമിക്ഷേത്രത്തിലെ ശ്രീബലിയെപ്പറ്റിയുള്ള (9) “മുത്തണിഞ്ഞ കട ചാമരം” എന്ന ശ്ലോകവും ഇവിടെ പകർത്തുന്നില്ല. എന്നാൽ നമ്പിയാർ ഒരിക്കൽ രാമവർമ്മമഹാരാജാവിനു സമർപ്പിച്ച മറ്റൊരു ഭാഷാശ്ലോകം അത്രതന്നെ പ്രസിദ്ധമല്ല: അതിനാൽ അതു താഴെയുദ്ധരിക്കാം.

“അൻപത്തൊന്നക്ഷരം പണ്ടടിയനുടെ രസ-
 ജ്ഞാഗ്രദേശേഴ്നകമ്പാ-
 സമ്പത്തോടൊത്തൊഴുത്തിട്ടൊരു ഗുരുവിനഹോ!
 ദീനമെന്നത്ര കേട്ടു;
 അൻപത്തൊണ്ണികാഞ്ചീപതികളുവിലതും
 കമ്പിടും തമ്പുരാനേ!
 സംപ്രത്യാചാര്യപാദം തൊഴുതിഹ വിടകൊ-
 ണ്ടിട്ടുവാനാജ്ഞവേണം.”

ചെമ്പകശ്ശേരി രാജാവു രാജ്യഭ്രഷ്ടനായതിനുമേൽ ഒരു വസരത്തിൽ തെക്കേടത്തു ഭട്ടതിരിയും നമ്പിയാരും തമ്മിൽ ഏതോ കാരണവശാൽ രസക്ഷയമുണ്ടാകുകയും ഭട്ടതിരി നമ്പിയാർക്ക് ആ രാജാവു ദാനംചെയ്ത അമ്പലപ്പുഴ ഗൃഹം പൊളിപ്പിച്ച് അതിലെ സാമാനങ്ങൾ കടമാളുരേക്കു കൊണ്ടുപോയി സ്വന്തം മനയ്ക്കുലേയ്ക്ക് അടക്കുകയും ചെയ്തു. നമ്പിയാർ ആ വിവരം മാർത്താണ്ഡവർമ്മമഹാരാജാവിനോടു അറിയിച്ചത് ഒരു ഭാഷാശ്ലോകരൂപത്തിലായിരുന്നു. “ഭട്ടശ്രേഷ്ഠൻ മുടക്കീടുകിലതിനടനേ കാട്ടുവാൻ നീട്ടു വേണം” എന്നാണ് അതിന്റെ ചതുർത്ഥപാദം അവസാനിക്കുന്നത്; ആ പാദം മാത്രമേ ഞാൻ കേട്ടിട്ടുള്ളൂ. നമ്പിയാർ അമ്പലപ്പുഴ താമസിച്ചിരുന്ന ഗൃഹത്തിന് ഇന്നും നമ്പിയാർമാം എന്നു പേർ പറഞ്ഞുവരുന്നു.

പറക്കുംകൂത്ത്

മറ്റൊരു സംഭവത്തെപ്പറ്റിയും ഉപന്യസിക്കാം. 921-ൽ കുരീക്കാട്ടുനിന്നു തീപ്പെട്ട കൊച്ചി രാമവർമ്മമഹാരാജാവ് 920-ൽ തൃപ്പൂണിത്തുറവെച്ച് ഒരു പറക്കുംകൂത്തു നടത്തി. ചാക്കിയാന്മാർ നാഗാനന്ദം നാടകം കൂടിയാട്ടത്തിന് അഭിനയിക്കുമ്പോൾ അതിൽ ഗരുഡൻ ആകാശത്തു നിന്നു താഴോട്ടു വന്നു ചുറ്റിപ്പറന്നു സർപ്പങ്ങളെ കൊത്തി കൊക്കിലാക്കിക്കൊണ്ടു ഉയർന്നുപോകുന്ന ഒരുരംഗം പ്രദർശിപ്പിക്കേണ്ടതുണ്ട്. അതിനെയാണ് പറക്കുംകൂത്തെന്നു പറയുന്നത്. ആ രംഗത്തിൽ ഗരുഡന്റെ ഭ്രമിക അഭിനയിക്കുവാൻ അതിവിദഗ്ദ്ധനായി അമ്മന്നൂർ ഇട്ടിയമ്മൻ എന്നൊരു ചാക്കിയാർ അക്കാലത്തുണ്ടായിരുന്നു. ആ നടന്റെ അഭിനയം കാണുന്നതിനുവേണ്ടി നമ്പിയാരും അവിടെ ചെന്നു. “നമ്പിയാർ എപ്പോൾ വന്നു?” എന്നു തമ്പുരാൻ ചോദിച്ചതിന് “അടിയൻ നനയാൻ കാലത്തു വിടകൊണ്ടു” എന്നു സ്വതസ്സിദ്ധമായ ഫലിതശൈലിയിൽ അദ്ദേഹം മറുപടി പറഞ്ഞു. അന്നു വലിയ മഴയായിരുന്നു. നനയാൻകാലത്തു് എന്നാൽ കളിക്കേണ്ട നേരത്തിന് എന്ന് ആചാരഭാഷയിൽ അർത്ഥം. മറ്റേ അർത്ഥം സ്പഷ്ടമാണല്ലോ. അന്നത്തെ ആ രണ്ടു സംഭവങ്ങളേയും പറ്റി നമ്പിയാർ ഓരോ ശ്ലോകമെഴുതിയിട്ടുണ്ട്. അവയിൽ ആദ്യത്തേതു പ്രസിദ്ധവുമാണ്.

“മഞ്ചാനാനാർത്ഥസമ്പന്നാൽ ധ്രുവമിടുമ്മനാം നടൻ പറന്നനേരം തേ രൗദ്രാ നാഗാ ഭീതിം പരാം യയുഃ.”

“അമ്മന്നൂരിട്ടിയമ്മൻ പരിചൊടു കുരുനാ-
 ട്തിൽപ്പറന്നോരുനേരം
 ചെമ്മേ വന്നോരു മാരി ശിവ ശിവ പറയാ
 വല്ല നാഗാധിപനും
 കൂത്താടും മാടമാടി കുരുപതിഹൃദയം
 താനുമൊട്ടേറെ വാടി
 കൂറ്റാർ കൂട്ടങ്ങൾ കൂടി പല ജനമവിടെ-
 ചെന്നു നീരാടിയോടി.”

ഇവയിൽ ആദ്യത്തെ ശ്ലോകത്തിൽ കലിദിനവും വാക്യധ്രുവവും സൂചിപ്പിച്ചിട്ടുണ്ട്.

12 വാർദ്ധക്യവും നിര്യാണവും

രാമയുൻദളവയുടെ അനന്തരഗാമിയായ അയ്യപ്പൻമാർത്താണ്ഡപ്പിള്ളദളവയും നമ്പിയാരും തമ്മിൽ വളരെ വേഴ്ത്തായിരുന്നുവെന്ന് അനമാനിക്കുവാൻ ന്യായങ്ങളുണ്ട്. 931-ൽ രാമയുൻ യശശ്ശരീരനായി; അയ്യപ്പൻ മാർത്താണ്ഡപ്പിള്ള ദളവയായി 934-ൽ മാത്രമേ നിയമിതനായുള്ളവെങ്കിലും രാമയുന്റെ മരണാനന്തരം അദ്ദേഹം തന്നെയാണ് പ്രധാനമന്ത്രിയുടെ ഭാരം വഹിച്ചത്. ഹരിണീസ്വയംവരം ഹനുമദുത്ഭവം എന്നീ ശീതകൻതുളളുകൾ നമ്പിയാർ 931-നും 933-നും ഇടയ്ക്കായിരിക്കണം നിർമ്മിച്ചത്,

“വഞ്ചിക്ഷമാപാലബാലമാർത്താണ്ഡനാ-
മഞ്ചിതശ്രീകലശേഖരാജ്ഞാകരൻ
ആത്താവനോദാരശീലനാമയ്യപ്പ-
മാർത്താണ്ഡമന്ത്രി, നിജസ്വാമിശാസനാൽ
ബാലലീലാവിനോദാരംഭമൻപോട്ടു
കാലാനുകൂലം പ്രസംഗിക്കുകാരണാൽ
കാലാരിദേവൻ പടാർത്ഥാകാധിപൻ
ലീലാനടൻ കടാക്ഷിച്ചരുളേണമേ.”

എന്ന് അവയിൽ ആദ്യത്തെ തുളളലിലും

“ബാലമാർത്താണ്ഡവർമ്മേന്ദ്രവീരക്ഷമാ-
പാലചൂഡാമണിപ്രേരണംകാരണം
ലീലാരസജ്ഞനാമയ്യപ്പമാർത്താണ്ഡ-
ബാലമന്ത്രിപ്രവരന്റെ നിദേശാനു-
കൂലമായുള്ള വിനോദപ്രമേയമി-
ക്കാലങ്ങളിൽ പ്രകാശിക്കേണമീശ്വരാ”

എന്നു രണ്ടാമത്തേതിലും കാണുന്ന പംക്തികളിൽനിന്നു മാർത്താണ്ഡവർമ്മമഹാരാജാവു തുളളൽക്കഥകളെഴുതുവാൻ കവിയെ മാർത്താണ്ഡപ്പിള്ളമുഖേന പ്രേരിപ്പിച്ചുവന്നു എന്നു സ്പഷ്ടമാകുന്നു. അക്കാലത്തു മാർത്താണ്ഡപ്പിള്ള പടനായർകളുണ്ടായും മറ്റും പഴേടത്തുകോട്ട കെട്ടിക്കുന്നതിനായി താമസിച്ചിരുന്നു. ആ അവസരത്തിൽ മേപ്പടി തുളളലുകൾ രചിക്കുകയാലാണ് നമ്പിയാർ പടനായർകളുണ്ടര (പടാർത്ഥാകം) ശിവനെ വന്ദിക്കുന്നത്. ആ ദളവാ 938-ൽ മരിച്ചു. അപ്പോൾ അറുപതിനുമേൽ വയസ്സു ചെയ്തിരുന്ന കവി രാമവർമ്മമഹാരാജാവിന്റെ അനുമതി വാങ്ങിക്കൊണ്ട് അമ്പലപ്പുഴയ്ക്കു തിരിയെപ്പോയി. ആ സന്ദർഭത്തിൽ നമ്പിയാർ മഹാരാജാവിനു സമർപ്പിച്ച “നാലഞ്ചക്ഷരവും പഠിച്ചു” എന്ന ശ്ലോകം സുവിദിതമാണല്ലോ. 940-ൽ അദ്ദേഹം കലക്കത്തുതന്നെ ഉണ്ടായിരുന്നതായി ദ്വിതീയരാമന്റെ പൂർവ്വോദ്ധ്യതങ്ങളായ ശ്ലോകങ്ങളിൽനിന്നു കാണാവുന്നതാണ്. ഇടയ്ക്കു കുറേക്കാലം കോമിയച്ചന്റെ സുഹൃത്തായി ചേന്നമങ്ഗലത്തു താമസിക്കുകയും അവിടെവെച്ചു വിഷ്ണുവിലാസവും, വിഷ്ണുഗീതയും, ശാകന്തളം ആട്ടക്കഥയും നിർമ്മിക്കുകയും ചെയ്തതായി ഊഹിക്കേണ്ടിയിരിക്കുന്നു. നമ്പിയാർ അമ്പലപ്പുഴെ വന്നു സ്വഗൃഹത്തിൽ താമസിക്കുവേ 945-ആണ്ടിടയ്ക്കു പേപ്പട്ടി കടിച്ച് അവിടെ വെച്ചുതന്നെ പരഗതിയെ പ്രാപിച്ചു. ആകെക്കൂടി കേരളസാഹിത്യചരിത്രകാരന്മാരുടെ മാർഗ്ഗദർശിയായ ഗോവിന്ദപ്പിള്ള സർവ്വാധികാര്യക്കാർ കഞ്ചൻനമ്പിയാരുടെ ജീവിതകാലം 880 മുതൽ 945 വരയാണെന്നു രേഖപ്പെടുത്തിയിട്ടുള്ള വസ്തുത ആധുനികഗവേഷകദൃഷ്ട്യാ പരിശോധിക്കുമ്പോഴും സാധുവാണെന്നു സ്ഥാപിക്കത്തക്കതാണ്.

13 ഗ്രന്ഥവിമർശനം: സംസ്കൃതകൃതികൾ

നമ്പിയാർ സംസ്കൃതത്തിലും പ്രാകൃതത്തിലും ഭാഷയിലും രചിച്ചിട്ടുള്ള ഓരോ കൃതിയുടേയും സ്വരൂപത്തെപ്പറ്റി സവിസ്തരമായി പ്രതിപാദിക്കണമെങ്കിൽ അതിനു പ്രത്യേകമൊരു പുസ്തകംതന്നെ എഴുതേണ്ടിവരും. അതുകൊണ്ട് ആ കാര്യാന്തിനു ഞാനിവിടെ ഉദ്യമിക്കുന്നില്ല. (1) രാഘവീയം (2) വിഷ്ണുവിലാസം (3) ഉത്തരരാമചരിതം (4) ഭാഗവതചമ്പു (5) സീതാരാഘവം എന്നീ അഞ്ചു കൃതികളെക്കുറിച്ചുമാത്രം സ്വല്പം പ്രസ്താവിക്കാം.

രാഘവീയം

കേരളീയകവികൾ സംസ്കൃതത്തിൽ വളരെ വിരളമായേ മഹാകാവ്യങ്ങൾ നിർമ്മിച്ചിട്ടുള്ളൂ. അവയിൽ അതിപ്രധാനമായ ഒരു സ്ഥാനത്തെ രാഘവീയം അർഹിക്കുന്നു. രസനിർഭരങ്ങളല്ലാത്ത പദ്യങ്ങൾ അതിൽ ഇല്ലെന്നുതന്നെ പറയാം. ശബ്ദാർത്ഥങ്ങളിൽ കവി ഒന്നുപോലെ ശ്രദ്ധിച്ചിട്ടുണ്ട്. ബാലവൃൽപത്തിക്കുവേണ്ടി രചിച്ച ഒരു കൃതിയാകയാൽ വിശിഷ്ടങ്ങളായ വ്യാകരണപ്രയോഗങ്ങളിൽ അദ്ദേഹത്തിനു ദൃഷ്ടി പതിപ്പിക്കേണ്ടി വന്നിട്ടുണ്ടെങ്കിലും അതുകൊണ്ട് ആ കാവ്യത്തിന്റെ മാധുര്യത്തിനു യാതൊരു വൈകല്യവും സംഭവിച്ചിട്ടില്ല. പ്രസാദഗുണംകൊണ്ടു ശ്രീകൃഷ്ണവിലാസത്തോടും വ്യംഗ്യഭംഗികൊണ്ടു രഘുവംശത്തോടും കിടന്നില്ലെന്ന ഒരു മഹാകാവ്യമാണ് രാഘവീയം എന്നു ചുരുക്കത്തിൽ പറയാം. മൂന്നോ നാലോ യതിഭേദങ്ങളുള്ളതു സാരമാക്കാനില്ല. രണ്ടു മൂന്ന് ഉദാഹരണങ്ങൾകൊണ്ട് എന്റെ ആശയം വ്യക്തമാക്കിക്കൊള്ളട്ടെ.

വിശ്വാമിത്രൻ:

“തതഃ സ്മരൽപിങ്ഗജടാകലാപം കർണ്ണാവതംസസ്സടികാക്ഷസ്മൃത്രം വഹന്തമദ്യാശവലദ്വലാകം സന്ധ്യാരണം മോഘമിവോത്തമാങ്ഗം, (1)

തപഃ കൃശാമപ്യതനുപ്രവൃദ്ധൈ-സ്സന്തമന്തനാം ദധതം മഹോദിഃ നിദാഘശ്ചക്രാമപി പൂർണ്ണരൂപാം ശമീമിവാലീനശിഖിപ്രകാശൈഃ, (2)

അജസ്രസങ്കീർത്തനയാജനാദ്വാം മുഖാദവേദസ്സരിതായരോഷ്യഃ നിസർഗ്ഗശുഭ്രം ദശനാംശ്ചജാല-മന്തസ്തപശുദ്ധിമിവോൽകിരന്തം, (3)

കശാഗ്രദീർണ്ണേന കരാഞ്ചലേന ദ്രാഘീയസീമംബുജബീജമാലാം ശാപാക്ഷരാളിമിവ മേചകാഭാ-മനേകവാരം പരിവർത്തയന്തം, (4)

ചൂഡാഗ്രജാഗ്രൽകരകോരകാണാം ദത്തായനാം ദൂരവിസർപ്പണേന പുരൗകസാം ഭക്തിമതാം മുഖേഷു സാനഗ്രഹം ദർശനമർപ്പയന്തം, (5)

ക്വ രാജസിംഹോ വലവൈരിബന്ധു-രിത്യന്തികസ്തേമഷു കൃതാനയോഗം മുനിം സമേത്യാഭിഹിതസ്വനാമാ സാഷ്ടാങ്ഗപാതം പ്രണനമ രാജാ.” (6)

താടക:

“അഥ തദ്ധ്യനിരുദ്ധകർണ്ണയാ സഹസാ വിദ്രുതമുദനിദ്രയാ രധിരാസവപാനമത്തയാ നയനോദ്യദ്രഹനസ്സലിങ്ഗയാ (1)

ഭ്രമണക്വണിതാന്ത്രമാലയാ നഖരാഗ്രതുടിതാഭ്രജാലയാ നിബിഡോരനിപാതപാതിത-ദ്രമപാഷാണനിരുദ്ധമാർഗ്ഗയാ (2)

പ്രവിദാരിതവക്ത്രഗഹ്വര-സ്സരദന്ദ്രോരണഘോരദംഷ്ടയാ കരപീഡിതമാംസനിസ്സരൽ-ക്ഷതജാപ്യായിതദീർഘജിഹ്വയാ (3)

സരഷാ പരഷാട്ടഹാസയാ പുരുഷാസ്ഥിപ്രജമാംസളാംസയാ ദ്രുതമാഗതയാ വനാന്തരാൽ സ മുനിസ്താടകയാദ്യഭൃതയ.” (4)

എത്രമാത്രം ചൈതന്യോജ്ജ്വലങ്ങളാണ് ഈ ചിത്രങ്ങളെന്നു ഭാവുകന്മാർക്കു നിരീക്ഷിക്കാവുന്നതാണ്. സപ്തമസർഗ്ഗത്തിൽ ദണ്ഡകാരണ്യത്തേയും, അഷ്ടമസർഗ്ഗത്തിൽ യുവതീരൂപിണിയായ ശൂർപ്പണഖയേയും, നവമസർഗ്ഗത്തിൽ രാവണനേയും, ദശമസർഗ്ഗത്തിൽ പമ്പാസരസ്സിനേയും, ഏകാദശസർഗ്ഗത്തിൽ വർഷാകാലത്തേയും ശരൽകാലത്തേയും, ദ്വാദശസർഗ്ഗത്തിൽ മഹേന്ദ്രഗിരിയേയും സമുദ്രത്തേയും, ഷോഡശസർഗ്ഗത്തിൽ പ്രഭാതത്തേയും മഹാകവി എത്ര പുളകപ്രദമായ രീതിയിലാണ് വർണ്ണിച്ചിരിക്കുന്നതെന്നു പറഞ്ഞറിയിക്കുവാൻ പ്രയാസമുണ്ട്.

“മണിസ്ഥലസ്തലിതപദാഭിസാരികാ-വിഘട്ടനപ്രചലതമാലവീഥികേ സുഗന്ധിതാപരിഗതധൂപനിർഗ്ഗമ-പ്രസൃത്യരഭ്രമരനിരന്തരേ പുരേ”

എന്ന് അന്ധകാരനിബിഡമായ ലങ്കാനഗരത്തേയും, “വ്യാപ്തവ്യോമാന്തരാളമവിരളസരള-സ്ഥൂലബാലാഗ്രലോമ-വ്യാകീർണ്ണാഭ്രാമദഭാരവമുഖകഹര-സ്സഷ്ടദംഷ്ടാകരാളാം ആരക്തോദ്വൃത്തനേത്രസ്സരദനലകണോൽ-പീഡിതോഡുപ്രചാരാ-മാരാദാലക്ഷ്യ ഘോരാം തന്മമിലഭൂവോ ഭ്രമികന്യാ ചകമ്പേ”

എന്നു ഹന്തമാന്റെ ശരീരജംഭനത്തേയും മറ്റും നമ്മുടെ മുന്നിൽ പ്രദർശിപ്പിക്കാനുള്ള പദഘടനാപാടവം നമ്പിയാരിലെമ്പോലെ മറ്റുള്ള കേരളീയകവികളിൽ അത്രയധികം പരിസ്തരിച്ചു കണ്ടിട്ടില്ല. സരസമായ ഫലിതവും അങ്ങിങ്ങു സമീക്ഷിക്കാവുന്നതാണ്.

ഹന്തമാന്റെ പഞ്ചസേനാധിപവധം:

“ബലവതി നിഹരതേമ മന്ത്രിപുത്രേ വിശിഖമുചോ യുധി പഞ്ചസൈന്യനാഥാൻ പരമനയത പഞ്ചതാം ഹന്തമാൻ കൃതമമുനാ കിമിഹേതി നൈവ ജാനേ.”

ദശരഥന്റെ ഭാര്യമാരുടെ ഗർഭവർണ്ണന:

“ക്രമേണ മധ്യോ മനജേന്ദ്രസുഭ്രവാം സുലക്ഷതാമാപ വിവാദഗോചരഃ ക്വ നാസ്തികാ ആസ്തികപക്ഷരക്ഷണേ വിചക്ഷണേ ഗർഭമധിഷ്ഠിതേ വിഭൗ.”

രാക്ഷസന്മാരുടെ യാഗാവഹേളനം:

“കശികാത്മജ കിം മഖേന തേ? സുരലോകാധിഗമോ യദീഹിതഃ രജനീചരവക്ത്രകന്ദരാ സരണിസ്സാധുതരേതി വാദിഭിഃ.”

ദണ്ഡകാരണ്യത്തിൽ രാവണന്റെ സീതാദർശനം:

“സ്തനദ്വയേ ദ്വേ ചരണദ്വയേ ദ്വേ പാണിദ്വയേ ദ്വേ ജഘനേ ചതസ്രഃ അഥാവശിഷ്ടാസ്തു ദശാപി തസ്യാ മുഖാംബുജേ തസ്യ ദശോ മമജ്ജുഃ.”

ഇത്യാദി പദ്യങ്ങൾ നോക്കുക. അശോകവനികയിൽ രാവണൻ സീതയെ അനന്തയിക്കുവാൻ ക്ലേശിക്കുന്ന ഘട്ടം സവിശേഷം സമഞ്ജസമായിരിക്കുന്നു.

“വിഹായ മാമുൽപതതാമസ്മനാം ദയസ്വ ഹേ! മാനിനി! മാമകാനാം തതോധികോ യസ്തയി മേ പ്രസാദ-സ്സ ഏവ തേഷാമപരാധഹേതുഃ.

ശിലോച്ചയേപ്യപ്രതിബന്ധവീര്യം തദപ്യമോഘം കലിശം മഘോനഃ യസ്യ സ്ഥിരേ വക്ഷസി കണ്ഠമാസി-ത്തം ജേതുമീഷ്ടേ കസുമായുധോ മാം,

ഹേലാസമുൽക്ഷിപ്തകണ്ഠേരശൈലാ ബലാൽകൃതാശേഷസുരാവരോധാഃ അമീ ഭൂജാഃ സന്ത്യപി മേ ന സന്തി സ്തരം നിരോദ്ധും ന യതഃ ക്ഷമന്തേ.”

എന്നിങ്ങനെ പോകുന്ന ആ വാക്യധാരണിയുടെ മാധുര്യം ആരെയാണ് അപഹൃതചിത്തവൃത്തികളാക്കാത്തതു? രാഘവീയം കേരളീയർക്ക് ഏതു പുരോഭാഗിയായ വൈദേശിക വൈകടികന്റെ സന്നിധിയിലും സാദീമാനം സമർപ്പിക്കാവുന്ന ഒരു സാഹിത്യരത്നമാകുന്നു.

വിഷ്ണുവിലാസം

ആകൃതികൊണ്ടു ലഘുവാണെങ്കിലും രസസ്ഫൂർത്തികൊണ്ടു ബൃഹത്തായ ഒരു കാവ്യതല്പജമാണ് വിഷ്ണുവിലാസം. താഴെക്കാണുന്ന ശ്ലോകങ്ങൾ ശ്രദ്ധിച്ചു നോക്കുക.

മത്സ്യാവതാരം:

“മുരാരിമകരോ മുഹസ്തനന്ദഃസ്ഥിതാസ്ഥിച്ചിടാ-മുണാളശകലാകലേ രധിരവാരിഭിഃ പുരിതേ ഉരസ്സരസി വൈരിണഃ സ്ട്ടനികൃത്തചിത്താംബുജേ നിജം ഭ്രശമമജയദ്ഘനന്ദഷാ വിഷാണാഞ്ചലം.”

നരസിംഹാവതാരം:

“പർജ്ജന്യജന്യകട്ടഗർജ്ജനതർജ്ജനോർജ്ജ-സ്സർജ്ജത്തരഃ സ്ട്ടനീരുദ്ധകലാദ്രിരന്ദ്രഃ ഭിക്ഷംഭികർണ്ണകഹരത്വസപ്രവീണഃ സ്ഥൂണോദരാദജനി കോപി തദാ നിനാദഃ. (1)

യച്ഛ്വാവിണോ ദിതിസുതാഃ കതിചിന്മുർച്ഛുഃ കേചിന്നിപേതുരവനൗ ലുലുദ്സ്തഥാസ്യേ ഏകേ വിലേപുരപരേ രുദ്രഃ പരേ തു ക്ഷിപ്രം പ്രദുദ്വുരസ്മിതരേ നിരാസുഃ. (2)

സംഭ്രാന്തചക്ഷുരഥ ദിക്ഷു വിദിക്ഷു ച ദ്രാ-ഗീക്ഷാംബഭൂവ സ യദാ ചികിതോ/സുരേന്ദ്രഃ സ്തംഭാദലക്ഷ്യത തദാ ബഹിരഗ്രദംഷ്ടാ-കോടിസ്സടാവലിജടാലമുഖോ മുഗേന്ദ്രഃ. (3)

തപ്താരകുകപിശാക്ഷിപുടസ്സുടോദ്യ-ജേജ്യാതിച്ഛടാരുണപടാപിഹിതാന്തരീക്ഷം ഉത്താലതാലപുഥുദീർഘഭജാസഹസ്ര പ്രാന്തസ്സരന്നഖശിഖാലിഖിതാംബുവാഹം (4)

ജംഭോവിദീർണ്ണമുഖഗഹ്വരലംബമാന-ജിഹ്വാമഹാഭജഗവല്ലിതദുർന്നിരീക്ഷം പ്രാലേയപാഞ്ചുരചിഭാസുരകേസരാളി-കേളീവിധുനനവിസംസ്ഥലമാംസളാംസം (5)

സ്ഥൂലഹ്രസിഷ്ഠതരകണ്ഠമകണ്ഠനാദ-വിദ്രാവിതാദ്രിവനസഞ്ചരസത്ത്വജാലം തത്താദൃശം കമപി വിഗ്രഹമുച്ഛമുച്ഛൈ-രഗ്രേ ഹിരണ്യകശിപുസ്സഭയം ദദർശ.” (6)

ഈ വർണ്ണനത്തിൽ കവി നാരായണീയകാരനെ ഉപജീവിച്ചിരിക്കുന്നു. എങ്കിലും അദ്ദേഹത്തിന്റെ സൂക്തിക്കും അനിർവചനീയമായ ഒരു മഹിമാതിശയം കാണാനുണ്ട്.

14 ഉത്തരരാമചരിതം

അമൃതമയമായ ഈ കാവ്യത്തിൽ നിന്ന് ഒരു ഭാഗം മാത്രം ഉദ്ധരിച്ചുകൊള്ളാം. സ്വസ്ഥാനത്തിൽ ചെന്നുചേരുന്നതിനു സരയൂനദിയിൽ നിമഗ്നനാകുവാൻ തുടങ്ങുന്ന ശ്രീരാമന്റെ സന്നിധാനത്തിൽ സീതാദേവി പ്രവേശിക്കുന്നതാണ് സന്ദർഭം. അതൊരു കേശാദിപാദ വർണ്ണനരൂപത്തിൽ കവി ചിത്രീകരിച്ചിരിക്കുന്നു.

“കബരീഭാരകാന്തിശ്രീകബളീഭൂതകാളികാം
അളികാന്തപരിഭ്രാജദളികാന്താളകാവലീം (1)

ഫാലകാന്തി പരാഭൂതബാലപീയൂഷരോചിഷം
വിലസന്നവകസ്തുരീതിലകാലംകൃതാളികാം (2)

ചില്ലീ ചാതുര്യനിർലൂനമല്ലീശരശരാസനാം
ആലോലനയനോന്മീലദാനംഗരസമാധുരീം (3)

വിലസന്നാസികാധൂതതിലസൂനസുഖാസികാം
കപോലദർപ്പണാമൂർച്ഛദ്വിലോലമണികണ്ഡലാം (4)

മധുരാധരകാന്തിശ്രീവീധുരീഭൂതവിദ്രുമാം
കന്ദസൂനമനോഹാരിമന്ദഹാസവിഭ്രഷണാം (5)

കണ്ഠകാന്തിപരാഭൂതകംബുബിംബോകഡംബരാം
ഭ്രജസൗന്ദര്യവിജിതഭ്രജഗീഭോഗവിദ്രുമാം (6)

മുക്താഹാരലതാശോഭിവൃത്താപീനപയോധരാം
കുചകംഭഭരാഭ്രഗമൃദുമധുമനോഹരാം (7)

പൂഥുശ്രോണീസമാരണ്ണരഥശ്രോണീവിഡംബനാം
മണികാഞ്ചീലതാദാമധൂതനീവീനിബന്ധനാം (8)

പരിധാനാന്തരാലക്ഷ്യപരിപീനോരുതോരണാം
പദപങ്കജനാളാഭമൃദുജംഘാമനോഹരാം (9)

ചരണാംഭോജസംസക്തവിരണന്മണിന്റപുരാം
തുംഗരക്തനഖശ്രോണീഭംഗിശൃംഗാരിതാംഗുലീം (10)

കാമദേവോപനിഷദാം ദേവതാമാഗതാമിവ
ശൃംഗാരരസചാതുര്യലക്ഷ്മീം മുർത്തിമതീമിവ (11)

ലോകമാധുര്യസമ്പത്തിയോഗസംഘടിതാമിവ
അതിപേലവസൗഭാഗ്യലതികാമഞ്ജരീമിവ (12)

ഹരനിർദ്ധശ്ചപഞ്ചേഷുമൃതസഞ്ജീവിനീമിവ
ഉല്ലസന്നവസൗന്ദര്യകന്ദളീസുഷമാമിവ (13)

വിലോകയൻ പ്രിയാം പ്രേമ്ണാ വിലോചന സുധാരധരീം
പരമാനന്ദപാഥോധൗ നിമമജ്ജ രഘുത്തമഃ” (14)

മേല്പുത്തൂർ ഭട്ടതിരിയുടെ ശൈലി ഇതല്ലെന്നു ഞാൻ പറയേണ്ടതില്ല; നമ്പിയാരുടേതാണെന്നുള്ളതു രാഘവീയവും വിഷ്ണുവിലാസവും വായിച്ചിട്ടുള്ളവർ സമ്മതിക്കാതിരിക്കുകയുമില്ല.

15 ഭാഗവതചമ്പു

ഭാഗവതം ദശമസ്കന്ധത്തിലെ കഥയാണ് കവി ഇതിൽ പ്രതിപാദിച്ചിരിക്കുന്നത്. പ്രാകൃതഭാഷയിൽ കവനം ചെയ്തു ശീലിച്ചതിനുമേലാണ് പ്രസ്തുത കൃതിയുടെ നിർമ്മിതിയെന്നുള്ളത് അതിൽ ധാരാളമായി കാണുന്ന ആഭാഷയിലെ ഗദ്യപദ്യങ്ങൾ തെളിയിക്കുന്നു. ഒരു ഗദ്യത്തിലെ ഏതാനും പംക്തികളും നാലു പദ്യങ്ങളും പ്രദർശിപ്പിക്കാം.

ഭൂമിദേവിയുടെ സങ്കടനിവേദനം: “സജ്ജനേഷ്വനാർജ്ജവശാലിത്യേന നീതിമത്ത്വം പ്രഥയദ്ഭിർ, ദുർജ്ജനമതാനസാരിത്യേന ദാക്ഷിണ്യം പ്രകാശയദ്ഭിർ, ദുര്യശസ്സഹിഷ്ണുത്യേന ധീരത്വം ദർശയദ്ഭിർ, ബ്രഹ്മസ്വാപഹാരണാർത്ഥാർജ്ജന സാമർത്ഥ്യം സമർത്ഥയദ്ഭി, രധരാദിധംസനേനാപ്രതിഹതശാസനത്വം പ്രഖ്യാപയദ്ഭി, ശ്ലത്രുകൃതാത്മതിരസ്സാരേഷ്വനാകലത്യേന ക്ഷമാവത്വം വ്യഞ്ജയദ്ഭി, രബലജനകലോച്ഛേദനേന തീക്ഷ്ണദണ്ഡത്വമുദ്ഭാവയദ്ഭിർ, ഗുണികാജനവശംവദത്യേനാഭിഗമ്യതാമാപാദയദ്ഭി, രാത്മദാരപരിത്യാഗേന ജിതേന്ദ്രിയത്വമുദ്ബോധയദ്ഭിർ, ദുഷ്ടസചിവദുരപദേശഗ്രഹണേന സർവ സാധാരണാഭിപ്രായതാം പിശുനയദ്ഭി, സ്താധുജനഹിതോപദേശപ്രത്യാഖ്യാനേന സ്വതന്ത്രതാമുദ്ബോധയദ്ഭി, രഗമ്യാഗമനേന പണ്ഡിതൈ, രദണ്ഡ്യദണ്ഡനേന ദണ്ഡധാരൈ, രധർമ്മൈരിവ ശരീരിഭി, രവിനയൈരിവ സവിഗ്രഹൈ, രജ്ഞാണൈരിവാകാരവദ്ഭി, രവനിപാലസംജ്ഞയാവതീർണ്ണൈരസുരൈ...”

ശ്രീകൃഷ്ണജനനം:

വിദ്യേവാത്മപ്രബോധം സുവിശദകവിതാ-
വാസനേവോക്തിഗുഹം,
സൽകാവ്യപ്രക്രിയേവ ധ്വനി, മനഃലതമാ
സർവചര്യേവ കാമം,
അദ്വൈതാനന്ദകന്ദോദ്ഗതകനകലതാ-
പാകമേകാന്തരമ്യം
ബാലം പ്രാസുത നീലാംബുദരചിരചിരം
കേവലം ദേവകീ സാ.”

കാളിന്ദീതീരത്തിലെ മന്ദവായു:

പുളിന്ദവരസുന്ദരീപുളകിതോരുവക്ഷോരുഹ-
പ്രഗാഢപരിപീഡനപ്രഥിതസൗരഭോസേകിഭിഃ
കളിന്ദതനയാതടീവിടപിവാടസഞ്ചാരിഭിഃ
പ്രഗേ ഹരിരസേവ്യത ഭ്രമരസാരുതൈർമ്മാരുതൈഃ” .

കാളിയമർദ്ദനം:

“ത്വലംത്വലിതന്ത്രപുരം ചലിതകികിണീകങ്കണ-
ച്ഛടാകളകളോന്മിളന്തുരളികാരവാഘോഷിതം
അരാളഘനകന്തളീശിഥിലകേകിപിഞ്ചരാഞ്ചലം
വ്യരാജദഹിമസ്തുകേ മുരജിതശ്ശിശോസ്താണഡവം.”

ക്രമനായ ദേവേന്ദ്രന്റെ വീരവാദം:

“വജ്രാഗ്നിസ്തരണപ്രചണ്ഡപവനവ്യാഘാതമോലാവലി-
വ്യാകീർണ്ണാഭിരിതസ്തതോ ഭൃശമപാം ധാരാഭിരാദിമാം
ആഭീരാധമവാസഭ്രമിമചിരാദംഭോനിധിം കർമ്മഹേ
ഗോഭീരാജതി യാധുനാ സപദി സാ നക്രൈഃ
സമാക്രമ്യതാം.”

കേരളീയരായ ചമ്പുകാരന്മാരിൽ നമ്പിയാർ മേല്പുത്തൂരിന്റെ സന്നിധിയിൽ മാത്രമേ തലകനിക്കേണ്ടതായി കാണുന്നുള്ളൂ.

16 സീതാരാഘവം

സീതാരാഘവം നമ്പിയാർ പരിണതപ്രജ്ഞനായതി നമേൽ രചിച്ച ഒരു കൃതിയാണെന്നു മുൻപു സൂചിപ്പിച്ചിട്ടുണ്ടല്ലോ. അദ്ദേഹത്തിന്റെ അഭ്യാസബലം അതിന്റെ അത്യുച്ചകോടിയിൽ പരിലസിക്കുന്നതു പ്രസ്തുതനാടകത്തിൽത്തന്നെയാണു്. ശാകന്തളം, ഉത്തരരാമ ചരിതം, ആശ്ചര്യചൂഡാമണി, അനർഘരാഘവം, ജാനകീപരിണയം എന്നീ നാടകങ്ങൾ കവിക്ക് ഇതിവൃത്തഘടനയിലും മറ്റും അങ്ങിങ്ങു മാർഗ്ഗദർശനം ചെയ്തിട്ടുണ്ടെങ്കിലും, സീതാരാഘവം ആകെക്കൂടി നോക്കുമ്പോൾ അദ്ദേഹത്തിന്റെ അനന്യസുലഭമായ മനോധർമ്മത്തിന്റെ മധുരഫലമാണെന്നു ധൈര്യമായി പറയാം. വിശ്വാമിത്രമഹർഷിയോടു കൂടി പോയ രാമലക്ഷ്മണന്മാരുടെ വൃത്താന്തമറിയാതെ വിഷാദിക്കുന്ന ദശരഥമഹാരാജാവും കൗസല്യാദേവിയും പ്രസ്താവനാനന്തരം രംഗപ്രവേശം ചെയ്യുന്നു. ദശരഥൻ കൗസല്യയെ സമാശ്വസിപ്പിച്ചുകൊണ്ടിരിക്കുമ്പോൾ വിശ്വാമിത്രന്റെ പ്രണിധിയായ ചാരായണൻ എന്ന ഋഷി അവിടെച്ചെന്നു താടകാവധം മുതൽ മിഥിലാപ്രവേശനം വരെയുള്ള കഥ അവരെ വർണ്ണിച്ചുകേൾപ്പിക്കുന്നു. അതോടുകൂടി പ്രഥമാങ്കം അവസിതമായി. ദ്വിതീയാങ്കത്തിൽ, മായാവസു, കരംബകൻ എന്നീ രണ്ടു രാക്ഷസന്മാർ മാരിചൻ കരംബകനു കൊടുത്ത അംഗുലീയത്തിന്റെ പ്രഭാവം കൊണ്ടു വേഷച്ഛന്നന്മാരായി ജനക മഹാരാജാവിന്റെ സന്നിധിയിലെത്തി സീതാവിവാഹവിഷയത്തിൽ പല പ്രതിബന്ധങ്ങളും ഉണ്ടാക്കുന്നു. തൃതീയാങ്കത്തിൽ, ജനകൻ സീതാദീദേവിമാരെ അയോധ്യയിലേക്കയയ്ക്കുന്നതാണു് പ്രധാന വിഷയം. ജനകൻ ആ അവസരത്തിൽ സീതയ്ക്കു പല ധർമ്മോപദേശങ്ങളും നല്കുന്നു. ചതുർത്ഥാങ്കത്തിൽ, ശ്രീരാമനിൽ മുമ്പുതന്നെ അനുരക്തയായ ശൂർപ്പണഖ തന്റെ സഖിയായ അയോമുഖി എന്ന രാക്ഷസിയെ അദ്ദേഹത്തിന്റെ അഭിഷേകവിഘ്നത്തിനായി നിയോഗിക്കുന്നു. ആ അയോമുഖിയാണു് മന്ഥരാഭ്രപത്തിൽ കൈകേയിയെ സ്വാധീനപ്പെടുത്തി ആ രാജ്ഞിയെക്കൊണ്ടു രാമനെ വനത്തിലേക്കു നിഷ്കാസനം ചെയ്യിക്കുന്നതു്. ശൂർപ്പണഖയുടെ വാസസ്ഥാനവും അതുതന്നെയാണല്ലോ. സീതയെ കാമിക്കുന്ന രാവണന്റെ വിരഹതാപവും ഈ അങ്കത്തിൽ കവി സമഞ്ജസമായി വർണ്ണിക്കുന്നു. സീതാഹരണം മുതൽ ഹന്തമാൻ ലങ്കയിൽനിന്നു തിരിയെ വന്നു രാമനെ കാണുന്നതുവരെയുള്ള കഥ പഞ്ചമാങ്കത്തിലും വിഭീഷണശരണാഗതി മുതൽ രാമരാവണയുദ്ധം വരെയുള്ള കഥ ഷഷ്ടാങ്കത്തിലും അന്തർഭവിക്കുന്നു. ഷഷ്ടാങ്കത്തിൽ, കവി അഗസ്ത്യപതിയായ ലോപാമുദ്രയുടെ സഖിയായ മന്ദാരവതിയെയും പ്രവേശിപ്പിക്കുന്നുണ്ടു്. സരമയും മന്ദാരവതിയും കൂടി ആകാശചാരിണികളായി സംഭാഷണം ചെയ്യുന്ന രൂപത്തിലാണു് യുദ്ധവിവരണം പുരോഗമിക്കുന്നതു്. സീതാരാഘവന്മാരുടെ വിമാനയാത്രയും പട്ടാഭിഷേകവും സപ്തമാങ്കത്തിലെ പ്രതിപാദ്യങ്ങളാകുന്നു.

മഹാകവിയുടെ കലാശില്പത്തിന്റെ മനോമോഹനത എത്രമാത്രം ഉണ്ടെന്നു താഴെ ഉദ്ധരിക്കുന്ന ശ്ലോകങ്ങളിൽ നിന്നു വായനക്കാർക്കു വിഭാവനം ചെയ്യാവുന്നതാണു്.

മന്ദവായു:

“ആരാദാരാമവാടാദമരതരുലതാ-
 ധാമഹേമാരവിന്ദ-
 പ്രച്യോതനുശ്ചമാധീപരിമളഭരണാ-
 യാസമന്ദപ്രചാരഃ
 കാസാരസ്താരവാരി പ്രസൃമരലഹരി-
 വിന്ദുസന്ദോഹസാന്ദ്ര-
 സ്സംസർപ്പൻ ദർപ്പകന്യ സ്വയമയമയതേ
 ബന്ധുതാം ഗന്ധവാഹഃ.”

രാവണന്റെ അഹങ്കാരം:

“ശക്രോ വിക്രോശിതോഭ്രൂന്യഥഭൂവി ബഹുധാ
 മോഹിതോ രോഹിതാശ്വോ
 ധൃതഃ പ്രേതാധിരാജോ മരുദപചരിതോ
 ദണ്ഡിതശ്ചണ്ഡരോചിഃ
 പാശീ പാശേന ബദ്ധോ മുഹൂരുപഗമിതഃ
 വിന്നതാം കിന്നരേശഃ
 സോയം മർത്യബ്രൂവന്തം കഥമിവ ജ്ജഷ്ഠതാം
 ഹന്ത ഭോഃ പംക്തികണ്ഠഃ.”

ഋശ്യമൂകപർവതം:

“നിശ്ചയാതന്നിർദ്ധരാംഭൃശിശിരതരതടി-
 നിത്യന്യത്യന്യര-
 സ്വേച്ഛോദ്യച്ഛൽകലാപാവലിശബളരുചി-
 വ്യക്തവൃത്രാരിചാപഃ
 ശുഭ്രൈരാശ്ലീഷ്ടസാനശ്ശുചിപടരുചിരൈ-
 ശ്ശൂരദൈർവാരിവാഹൈ-
 രുത്തുംഗൈരേഷ ശുംഗൈരപിഹിതഗഗനോ
 ദൃശ്യതാമൃശ്യമൂകഃ.”

ദഹനാനന്തരം നവീകൃതമായ ലങ്കാപുരം:

“തുങ്ഗപ്രാസാദശൃംഗസ്തലിതജലധരോ-
 തുങ്ഗനിസ്തങ്ഗനിര്യ-
 ഛാരാവാരാം പ്രവാഹൈരവിരതമന്ദീ-
 മാതൃകാരാമഭ്രമിഃ
 ലങ്കാലങ്കാര ഏകോ മണികനകമയോ
 മദ്ധ്യമായാ ജഗത്യോ
 ദദ്ധാ ദദ്ധേതി കേന സ്സമുപഘടിതഃ
 കോപി മിഥ്യാപ്രവാദഃ.”

ദരദ്വാജാശ്രമം:

“ശാരിശുകായതനകോടരസന്ദ്രവൃ-
 ശ്യാമാകശാലിഫലശാലിവനദ്രമാണി
 ഗോഗർഭിണീചരിതദർഭകശാങ്കരാണി
 വിശ്രാന്തിമാശ്രമപദാനി ദൃശോർദ്ദിശന്തി.”

ചിത്രകൂടപർവതത്തിലെ വൃക്ഷങ്ങൾ:

“അസ്തിംസ്താതവിപത്തിമാര്യഭരതാദാകർണ്ണയദ്ഭിഃ പുരാ
 നാസ്താഭിഃ പരമഭേദപൃതിതരാമാക്രന്ദിതം ശാഖിഭിഃ
 യേ മുഞ്ചന്ത്യധുനാപി പുഷ്പനയനൈർബാഷ്പാൻ
 മധുച്ഛദ്മനാ
 ഭൃങ്ഗാരാവമിഷാദ്ദിലാപവചനാനുച്ചൈർവിതന്വന്ത്യമീ.”

സീതാരാഘവത്തിനു തുല്യമായി രസപുഷ്പിയുള്ള നാടകങ്ങൾ വേറേയും ചില കേരളീയ മഹാകവികൾ രചിച്ചിട്ടുണ്ടു്; എന്നാൽ സമുജ്ജ്വലമായ ശബ്ദഭംഗികൊണ്ടു് അതു് അവയെ മിക്കവാറും നിഷ്പയാസം ജയിക്കുകയാണു് ചെയ്യുന്നതു്.

17 ഭാഷാകൃതികൾ

ഇളളൽക്കഥകൾകൂടാതെ പതിനേഴ് ആട്ടക്കഥകളും പത്തൊൻപത് ഇതരകൃതികളും നമ്പിയാർ രചിച്ചിട്ടുണ്ടെന്നു നാം കണ്ടുവല്ലോ. ആ ഇതരകൃതികളിൽ ചിലതിനെപ്പറ്റി ആദ്യമായി സ്വല്പം പ്രസ്താവിക്കാം.

18 ശീലാവതി നാലുവൃത്തം

ശീലാവതി എന്ന പതിവ്രതാശിരോമണിയുടെ സുപ്രസിദ്ധമായ ഉപാഖ്യാനം കവി നാലുവൃത്തമായി രചിച്ചിട്ടുള്ളതാണ് ഈ കൃതിയെന്നു സൂചിപ്പിച്ചുകഴിഞ്ഞു. ബാല്യകാലത്തു തന്നെ അദ്ദേഹത്തിൽ വികസിച്ചുതുടങ്ങിയ ഭാഷാകവനകൗശലത്തിനും പരിഹാസയോരണിക്കും ഈ ചെറിയ കവിത നിദർശനമാകുന്നു. വൃദ്ധനായ ഉഗ്രശ്രവസ്തു യുവതിയായ തന്റെ പത്നി ശീലാവതിയോടു പറയുന്ന കൊള്ളിവാക്കുകളിൽനിന്ന് ഒരു ഭാഗം ചുവടെ ചേർക്കുന്നു.

“കാലത്തൊരു തുള്ളിക്കഞ്ഞി തരാൻപോലും
ശീലാവതി! നിനക്കാസ്ഥയില്ല
കൈപ്പുണ്യം തെല്ലും നിനക്കില്ല വല്ലഭേ!
കൈപ്പും പുളിപ്പുമെരിപ്പുമില്ല.
വെപ്പിന്റെ കൌശലമില്ല; കറി വായിൽ
വെപ്പാനുമാകാ നീ വെച്ചതൊന്നും.
ഉപ്പേരിയും നിന്റെ ചോറുമെടുത്തങ്ങു
കപ്പയിലാക്കുവാനെന്നേ തോന്നൂ.
ആർക്കാനും വേണ്ടിട്ടങ്ങോക്കാനിക്കുംപോലെ-
യാക്കുംകൂടാതെ നീ ചോറു തന്നാൽ
ഭക്ഷിപ്പാനാഗ്രഹമുണ്ടാമോ? നീയെന്നെ
രക്ഷിപ്പാനാളല്ല ശീലാവതി.
പത്തുനൂറായി വയസ്സു നമുക്കിപ്പോൾ
പതിക്കു നല്ല ചെറുപ്പകാലം.
താടി നരച്ച പുരുഷനെക്കാണുമ്പോ-
ളോടിയൊളിച്ചിടുമംഗനമാർ.
താടിയും നമ്മുടെ മൂക്കുമായൊന്നിച്ചു
കൂടിഗുണദോഷമെന്നേ വേണ്ടൂ.
വായിലൊരു പല്ലുമില്ലാത്ത വൃദ്ധനെ
സ്ഥായിയുണ്ടാകുമോ പെണ്ണുങ്ങൾക്ക്?”

ആ കഥ “ചൊല്ലുന്നോർക്കും കേൾക്കുന്നോർക്കും സന്തതിയും നെടുമങ്ഗല്യവും സമ്പത്തുമേറ്റമുണ്ടാകും” എന്നു കവി സ്ത്രീകളെ ഉപദേശിക്കുന്നു. കിളിയാണ് കഥ പറയുന്നത്. പിൻകാലത്തു ഇതേ ഇതിവൃത്തത്തെത്തന്നെ അധികരിച്ച കവി ‘ശീലാവതിചരിതം’ എന്ന ഒരു ഓട്ടൻ തുള്ളലും നിർമ്മിച്ചിട്ടുണ്ട്.

19 രുക്മിണീസ്വയംവരം പത്തുവൃത്തം

പഞ്ചപദിയുടേയും മറ്റും പ്രണേതാവായ നമ്പിയാർക്കു ഗാനരചനയ്ക്കുവേണ്ട സർഗീതജ്ഞാനമില്ലെന്നു പറയുന്നവരുടെ മുഖമുദ്രണത്തിനു പര്യാപ്തമായ ഒരു മനോഹരകൃതിയാണ് പത്തുവൃത്തം. ശീലാവതിക്കും പത്തുവൃത്തത്തിനും കേരളത്തിലെ കൈകൊട്ടിക്കളിപ്പാട്ടുകളുടെയിടയിൽ അർഹത്തമമായ ഒരു സ്ഥാനമാണുള്ളത്. അവയോടു കിടപിടിക്കുന്ന ശാകന്തളം തുടങ്ങിയ രണ്ടോ മൂന്നോ കൃതികൾ മച്ചാട്ടിലൂടെ ഉണ്ടാക്കിയിട്ടുണ്ട്. അവയെ സ്ത്രീകൾ ഇക്കാലത്തുപോലും, വിശേഷിച്ചു ഗ്രാമീണകേരളത്തിൽ, ആദരിക്കുന്നതിന് അതിരില്ല. പത്തുവൃത്തത്തിന്റെ നിർമ്മിതി ശീലാവതിക്കുമേലായിരിക്കണം എന്നു മുന്യ സൂചിപ്പിച്ചിട്ടുണ്ട്. അതിൽ നമ്പിയാരുടെ വിജാതീയമായ തുള്ളൽപ്പലിതം അങ്കുരാവസ്ഥയിൽ പ്രകാശിക്കുന്നുണ്ട്. പഞ്ചമവൃത്തത്തിൽ ബലരാമൻ ദ്വാരപാലന്മാരോടു ശ്രീകൃഷ്ണനെപ്പറ്റി ചോദിക്കുന്നത്,

“എന്നുടെ സോദരൻ ഗൗരി - യെങ്ങുപോയി നായന്മാരേ!
നിങ്ങളാരുമറിയാതെ - നീലവർണ്ണൻ പോകയില്ല”

എന്നാണ്. രുക്മിണിയെ ഹരിച്ചുകൊണ്ടു കൃഷ്ണൻ വരണമണ്ഡപം വിട്ടിറങ്ങുമ്പോൾ ഭഗ്യാശയന്മാരായ രാജാക്കന്മാരുടെ

“വെണ്ണയും പാലും കവർന്നുളുങ്ങിക്കുന്ന
കണ്ണനിവണ്ണമഹോ! - നല്ല
പെണ്ണിനെക്കണ്ടു കൊതിച്ചു ചതിച്ചങ്ങു
കൊണ്ടുപോവാനാഗ്രഹം

ഗോരസമല്ലിതു ഗോപശിശോ തവ
ചോരണമോഹമയ്യോ-അതു
നീരസമായ്വരുമെന്നു ധരിക്കണ-
മിത്തരം ചെയ്തുകൊണ്ടാൽ”

എന്നും മറ്റുമുള്ള ഉപാലംഭം ഉജ്ജ്വലമായിരിക്കുന്നു. വിവാഹാനന്തരം രുക്മിണിയുടെ ഇൻഗിതപരീക്ഷണത്തിനുവേണ്ടി കപടഗോപാലൻ

“പത്തു കാശിനു വകയെൻകയ്യിൽക്കാണാനില്ല
മത്തകാശിനിമാർമൗലിമാലികേ! കേൾ”

എന്നും മറ്റും തട്ടിവിടുന്ന പൂർവപക്ഷങ്ങൾക്കു ഭഗവതുകൃത്യമായ ആ ദേവി നൽകുന്ന സമാധാനങ്ങൾ അത്യന്തം മനോഹരങ്ങളാണ്. കാത്യായനീസ്തുതിപരമായ സപ്തമവൃത്തത്തിലെ ശബ്ദസൗന്ദര്യം ഏത് അശ്ലഹദയത്തേയും അലിയിക്കാതിരിക്കയില്ല.

“ജയ ജയ ഭഗവതി! മായേ! -ദേവി!
ജഗതി മധുരതരകായേ!
ജനനി! പരമശിവജായേ! -ഗൗരി!
ജനനി! പരമരമണിയേ!
കരതലവിലസിതവലയേ! -ദേവി!
വിരചിതഗിരിവരനിലയേ!
അരിജനകലബലവിലയേ! -നിന്റെ
ചരണയുഗളമനുകലയേ.

... ..

മനസിജമധുരശരീരൻ-കൃഷ്ണൻ
മനുജവിജയരണശൂരൻ
മനസി വസതി സുകുമാരൻ-മമ
മഹിതനാകും നന്ദകുമാരൻ.
അവനെന്റെ വരനായിവരുമൊ-ദേവി!
അതിനൊരു വരമിങ്ങു തരുമോ?

... ..

നളിനനയനനദീരാമൻ-കൃഷ്ണൻ
നരകമുരമദവിരാമൻ
തരുണീജനങ്ങൾക്കൊരു കാമൻ-കൃഷ്ണൻ
തരമല്ലാത്തവരോടതിവാമൻ
നരസുരമുനിജനപാലൻ-കൃഷ്ണൻ
നയനമധുരതരബാലൻ
അനിശമസുരകലകാലൻ-കൃഷ്ണൻ
അനഘഹൃദയനനുക്മലൻ.”

20 ഏകാദശീമാഹാത്മ്യം കിളിപ്പാട്ട്

(1) ഏകാദശീമാഹാത്മ്യം (2) നളചരിതം (3) ശിവപുരാണം (4) പഞ്ചതന്ത്രം (5) വിഷ്ണുഗീത ഈ അഞ്ചു കൃതികളും ദീർഘങ്ങളായ ഭാഷാഗാനങ്ങളാകുന്നു. വിഷ്ണുഗീതയിൽ ഹംസത്തെക്കൊണ്ടും മറ്റുള്ളവയിൽ കിളിയെക്കൊണ്ടും കവി കഥ പറയിക്കുന്നു. പ്രസ്തുത ഗാനങ്ങൾ ഞാൻ നാമനിർദ്ദേശം ചെയ്തിരിയ്ക്കുന്ന മുറയ്ക്കാണ് കവി രചിച്ചിട്ടുള്ളതെന്നു തോന്നുന്നു. ഇവയിൽ എനിക്ക് ഏറ്റവും മധുരമായി തോന്നിയിട്ടുള്ളതു നളചരിതമാണെന്നും പറഞ്ഞുകൊള്ളട്ടെ. ഏകാദശീമാഹാത്മ്യവും നളചരിതവും നാലു പാദങ്ങളായാണ് നിർമ്മിച്ചിട്ടുള്ളത്. ഇവയിൽ ആദ്യത്തെ കൃതിയിൽ കവിയുടെ കലാശില്പം മറ്റുള്ളവയെ അപേക്ഷിച്ച് അല്പം നൂനമായാണ് കാണുന്നത്. അതിലെ തൃതീയപാദവും നളചരിതത്തിലെ ദ്വിതീയപാദവും തമ്മിൽ തട്ടിച്ചുനോക്കുന്നവർക്ക് ഈ പരമാർത്ഥം ബോധപ്പെടാതിരിക്കുകയില്ല. ‘ചേതസി തൃജിക്കുന്ന’ ‘അരുതു ഭ്രമം’ ‘മന്നിടേ ദിവേ’ ‘ഫണിമെത്തശായി’ തുടങ്ങിയുള്ള വൈരസ്യജനകങ്ങളായ പ്രയോഗങ്ങൾ നമ്പിയാരുടെ അനുകൃതികളിൽ വളരെ വിരളമായേ കാണുകയുള്ളൂ. പാദംതോറും ഏകാദശീമാഹാത്മ്യത്തിൽ കവി “വിലമ്പമല തന്നിൽ വിശ്രമിച്ചരുളുന്ന വീരരാഘവസ്വാമിദേവനെ” ഓരോ വിധത്തിൽ വന്ദിക്കുന്നുണ്ട്. അതുകൊണ്ട് അതും അദ്ദേഹം വിദേശപര്യടനം ആരംഭിക്കുന്നതിനുമുമ്പു രചിച്ച ഒരു കാവ്യമാണെന്നു ഞാൻ സങ്കല്പിക്കുന്നു. എകാദശീമാഹാത്മ്യത്തിലും ഫലിതം ധാരാളമുണ്ട്.

“ചിത്രഗുഹ്യന്റെ ലേഖപുസ്തകം വെപ്പിക്കണം
 ഛത്രവുമെടുത്താശു നടക്കുമദ്ദേഹവും”

“കയ്യിലുള്ളർത്ഥങ്ങളെല്ലാം ചിലവിട്ടു
 കയ്യും കടഞ്ഞു പുറപ്പെട്ടു മെല്ലവേ”
 “ചരടുകളുമുടലുകളിലൊരുവനഥ ചേർക്കയാൽ
 ചാടിക്കളിക്കും മരപ്പാവ പോലവേ”

“ഇല്ലത്തെ മുതൽകൊണ്ടു കളിച്ചുകൂടാ നിന-
 ക്കില്ലാത്ത വസ്തു തന്നിട്ടെങ്ങനെ പുലർത്തേണ്ടു?”

“പിറ്റേന്നാളില്ലത്തു ചെന്നെത്തി ഞാൻ ധനമെല്ലാം
 കുറ്റിയിലുറപ്പിച്ചു സൂക്ഷിച്ചുവാണീടിനേൻ”

എന്നിത്തരത്തിലുള്ള പൊടിക്കൈകൾ നമ്പിയാരുടെ രൂപികയിൽനിന്നല്ലാതെ പുറപ്പെടുന്നതല്ലല്ലോ. ഒന്നരണ്ടു ഭാഗങ്ങൾ ഉദ്ധരിക്കാം.

ശൂന്യമായ യമലോകം:

“ചിത്രഗുഹ്യന്റെ പത്രവ്യാപാരം നാസ്തിയായി
 ചിത്തത്തിൽ വിഷാദവും വർദ്ധിച്ചു ദിനേ ദിനേ.

അന്തകപുരത്തേക്കു മാർഗ്ഗവുമില്ലാതെയൊ-
 യന്തികേ പുല്ലും കാടും വളർന്നു വഴി തുർന്നു.

രൗരവം കുണ്ടിപാകമെന്നിവ ഘോരങ്ങളാം
 നാരകസ്ഥലങ്ങളുമൊക്കവേ ശൂന്യങ്ങളായ്.

ദ്വാദശാദിത്യന്മാരും തീക്കനൽപ്പുഴക്കളും
 താദൃശം ജ്വലിക്കുന്ന ദിക്കുകൾ വൃഥാതന്നെ.

തപ്തനാരാചങ്ങളും കെട്ടുപോയ്ക്കുകയാൽ
 ദീപ്തമാം പ്രകാശവും കാഞ്ചതിന്നില്ലാതായി.”

ധർമ്മാംഗദനോടു അസുരന്മാരുടെ സമരാഹ്വാനം:

“പരവശത വിരവിനൊടു വരുമിഹ ധരിക്ക നീ
 പന്നഗന്മാരല്ല ഞങ്ങളെന്നോർക്കണം;

അവനിയുടെ വിവരമതിലനുദിനമൊളിച്ചിര-
 ന്നാരും ഗ്രഹിക്കാതെ കാലം കഴിക്കയും,

ഒരു പൊഴുതിലൊരുപൊഴുതിലൊരുവനുടെ കാൽവിര-
 ലോർക്കാത്തനേരം കടിച്ചങ്ങൊളിക്കയും,

ചതിപടയിലതിവിരുതു കരുതുമരവങ്ങളെ-
 ച്ചാതുര്യമാടേ ജയിച്ചു ഞാനെന്നു നീ

ജളത ഹൃദി ബത കരുതി വെളിവിലിഹ വന്നുവോ
 ജാതിഹീന! മനുഷ്യാധമ! ദുർമ്മതേ!”

21 നളചരിതം

നളചരിതത്തിൽ നമ്പിയാരുടെ രചനാസൗഷ്ഠ്യവും ഉല്ലേഖചതുര്യവും പാലും പഞ്ചസാരയും പോലെ മധുരമധുരമായി സമ്മേളിച്ച സഹൃദയന്മാരെ പുളകിതഗാത്രരാക്കുന്നു. ശീലാവതി “ശ്രീരാമ ഗോവിന്ദ നാരായണാനന്ദ ശ്രീവാസുദേവ മുകുന്ദ ഹരേ” എന്നാരംഭിക്കുന്ന കവി തന്നെയാണ് നളചരിതം “ശ്രീരാമഗോവിന്ദ ഗോപാല പാഹിമാം നാരായണാനന്ദ വിഷ്ണോ നമോസ്തു തേ” എന്നാരംഭിക്കുന്നത്. ഈ രണ്ടു കൃതികളിലും അദ്ദേഹം ഏകാദശീമാഹാത്മ്യത്തിലെമ്പോലെ തിരുവിലാമല ശ്രീരാമനെയാണ് ആദ്യമായി വന്ദിക്കുന്നതെന്ന് ഊഹിക്കാവുന്നതാണ്. അതു ശരിയാണെങ്കിൽ നളചരിതവും അദ്ദേഹം കിള്ളിക്കുറിശ്ശിയിൽ താമസിക്കുമ്പോൾ യൗവനാരംഭത്തിൽ നിർമ്മിച്ച ഒരു കാവ്യമായിരിക്കണം. “ശുകപുരവരസ്ഥിതേ ശുലപാണേവിഭോ സകലദുരിതങ്ങളും പോക്കി രക്ഷിക്ക മാം” എന്ന ഈ കൃതിയുടെ അവസാനത്തിലുള്ള ഒരീരടി മുൻപുതന്നെ ഉദ്ധരിച്ചിട്ടുണ്ടല്ലോ. ഉണ്ണായിവാരിയരുടേയും നമ്പിയാരുടേയും ജീവിതകാലത്തെപ്പറ്റിയുള്ള എന്റെ പക്ഷത്തിന് ഉപോദ്ബലകമായി നമ്പിയാർക്ക് നളചരിതം കിളിപ്പാട്ടിൽ ഉണ്ണായിവാരിയരുടെ നളചരിതം ആട്ടക്കഥ പല വിധത്തിലും ഉപജീവ്യമായിട്ടുണ്ട് എന്നു മുൻപു സൂചിപ്പിച്ചിട്ടുണ്ട്. കലിയും ദേവേന്ദ്രനും തമ്മിലുള്ള സംഭാഷണം, പുഷ്കരനും നളനും തമ്മിലുള്ള സംവാദം ഇങ്ങനെ ചില ഘട്ടങ്ങളിൽ ആ ആധമർണ്ഡ്യം അല്പം അപകർഷം കൂടിയിട്ടുണ്ട്. “പാഥസാം നിചയം വാർന്നൊഴിഞ്ഞളവു സേതുബന്ധനോദ്യോഗമെന്തെടോ?” എന്നു വാരിയരുടെ പംക്തി നമ്പിയാർ “തോട്ടിലെജ്ജലമെല്ലം പാഞ്ഞുപോയോരുനേരം കൂട്ടിയാൻ ചിറ കെട്ടാനുള്ളൊരു പദാർത്ഥം നീ” എന്നു പരാവർത്തനം ചെയ്തിരിക്കുന്നു. ഇത്തരത്തിലുള്ള പരാശയ സ്വീകരണം കവിയുടെ ബാലചാപല്യമാണെന്നേ കരുതുവാൻ തരമുള്ളൂ.

നമ്പിയാരുടെ കവിതയ്ക്കുള്ള സ്വാരസ്യം അതിന്റെ പരിപൂർണ്ണാവസ്ഥയിൽ വികസിക്കുന്നതു ദ്വിതീയ പാദത്തിലാണ്.

“സജലജലധരനികരസദൃശതന്ദാസുരൻ
സാന്ദ്രമന്ദസ്തിതസ്തിശമുശ്ചാനനൻ,”

“കരകമലമതിലമലകമലദലമാലയും
കാണുന്നവർക്കെത്ര മോഹനീയാകൃതി,”

“മനസി പുനരിവനിലൊരു ഘനകതുകമുണ്ടെങ്കിൽ
മാലയിട്ടാലും മടിക്കേണ്ട ഭീമജേ”

തുടങ്ങിയ ഈരടികളുടെ രചനാസൗഷ്ഠ്യം മറ്റു കിളിപ്പാട്ടുകളിൽ കാണാൻ പ്രയാസമുണ്ട്. കവിയുടെ നിരങ്കുശമായ ഫലിതോക്തിക്കു പ്രസ്തുതകൃതിയിൽനിന്നുകൂടി ഉദാഹരണം കാണിക്കാം.

ചേദിരാജ്യത്തേക്കു പോകുന്ന വണിക്കുകൾ:

“പട്ടുകൾ പൂടവകൾ കച്ചകളിവയെല്ലാ-
മൊട്ടകങ്ങളെക്കൊണ്ടു വഹിപ്പിച്ചൊരുവിധം
ഒട്ടു തങ്ങളെത്തന്നെ വഹിക്കുമിരുമുടി-
ക്കെട്ടുകാരതം ചില മാറാപ്പുകാരുമിതിൽ
ഗർഭദുരങ്ങളും ചില കാലാൾകൾ കുതിരകൾ
കർദ്ദമമണിഞ്ഞുള്ള പോത്തുകളൊരുവിധം
കട്ടകങ്ങളും ചില കട്ടിലും പെട്ടികളും
പെട്ടകങ്ങളും കെട്ടിപ്പേറിയങ്ങൊരുവിധം
രടുകൊണ്ടൊരുവിധം മാറാപ്പു പേരിച്ചില
ചെട്ടികൾ, കോമട്ടികൾ, കട്ടികൾ, വൃദ്ധന്മാരും,
താടിയും തലപ്പാവും കുണക്കും കുപ്പായവും
കോടിവസ്ത്രവും തോളിൽ, കൈകളിൽക്കുന്തങ്ങളും
മോടിയിങ്ങനെ ചില ചെട്ടികൾക്കെതിർച്ചില
ലാടരും കൂടെക്കൂടിച്ചേങ്ങല കൊട്ടിക്കൊണ്ടും
താളവും കൊട്ടിച്ചില പണ്ടാരക്കൂട്ടങ്ങളും
കാളവും ശംഖും വിളിച്ചിങ്ങനെ ചില ജനം.
പേമുഖം കെട്ടിച്ചിലർ തപ്പുകൾ കൊട്ടിക്കൊണ്ടു
കാമിനികളും ചില വസ്ത്രങ്ങൾകൊണ്ടു മുടി.
അശ്വവുമേരിച്ചിലരാമലേരിച്ചിലർ
വിശ്വവും മുഴക്കിക്കൊണ്ടിങ്ങനെ കാണായ്വന്നു.”

ഈ വരികൾ വായിച്ചാൽ ഇവയുടെ നിർമ്മാതാവു തന്നെയാണ് പിന്നീടു തുള്ളൽക്കഥക്കാരനായിത്തീരുന്നത് എന്നു നമുക്കു തോന്നുന്നില്ലയോ? പോരെങ്കിൽ,

“ഉമ്മരപ്പല്ലുകൊണ്ടു മെല്ലവേ ചിരിക്കയും
വെണ്മയിലണക്കിടപ്പല്ലുകൊണ്ടിറുമ്മിയും”

എന്നും മറ്റും അനന്തരകാലകൃതമായ സഭാപ്രവേശം തുള്ളലിലെ ചില വരികളെ അനുസ്മരിപ്പിക്കുന്ന ഈരടികളേയും നമുക്ക് ഈ കാവ്യത്തിൽ കണ്ടെത്താവുന്നതാണ്. നമ്പിയാരുടെ അക്കാലത്തെ അന്യഭാഷാകൃതികളിലെന്നപോലെ ഇതിലും പല ഉല്ലേഖരത്നങ്ങൾ മിന്നിത്തിളങ്ങുന്നു. അദ്ദേഹത്തിന് ഏറ്റവും അഭിമതങ്ങളായ അർത്ഥാലങ്കാരങ്ങൾ ഉൽപ്രേക്ഷയും ദൃഷ്ടാന്തവും അർത്ഥാന്തരന്യാസവുമാണ്. ഉല്ലേഖപാടവത്തിന് ഒരുദാഹരണം പ്രദർശിപ്പിക്കാം.

കാട്ടുതീ:

“അഗ്നിസ്സുലിങ്ഗങ്ങളാകാശമാർഗ്ഗത്തു
ലഗ്നങ്ങളായിപ്രകാശിക്കുകാരണം
നക്ഷത്രജാലങ്ങളൊക്കെപ്പകൽപോലു-
മക്ഷിണശോഭം പ്രകാശിച്ചുകാണുകയോ?
ധൂമങ്ങളുംബരേ നീളെപ്പരക്കയാൽ
ജീമുതകാലവും വന്നു ജ്വംഭിക്കയോ?
ജ്യാലാസമൂഹങ്ങളേറ്റം ജ്വലിക്കയാൽ
കാലാഗ്നികോലാഹലം വന്നണഞ്ഞിതോ?
ഗംഭീരമായുള്ള ശബ്ദം ജനിക്കയാ-
ലുംഭോധി നാലും കവിഞ്ഞു വരുന്നിതോ?
ആദീപിതോഷ്ടപ്രകർഷം ഭവിക്കയാൽ
ദ്വാദശാർക്കന്മാരൊരുമ്പെട്ടുദിച്ചിതോ?
പർവതശൃങ്ഗങ്ങൾ പൊട്ടിത്തൊറിക്കയാൽ
പർവതാരാതിതാൻ വജ്രമെടുത്തിതോ?
രൂക്ഷാനലജ്യാല മേന്മേലുദിക്കയാൽ
ദക്ഷാന്തകൻ ഫാലനേത്രം മിഴിച്ചിതോ?
സിംഹാരവാഘോഷമങ്ങുത്ഭവിക്കയാൽ
സംഹാരരൂഢന്റെ കൂറ്റനണർന്നിതോ?”

സർവാദേശീണമായ രാമണീയകം സമഗ്രമായി വഴിഞ്ഞാഴുകുന്ന ഒരു കിളിപ്പാട്ടുതന്നെയാണ് നളചരിതം.

22 ശിവപുരാണം

ശിവപുരാണത്തിന്റെ മൂലം സംസ്കൃതത്തിലെ ശിവപുരാണമല്ല; അഷ്ടാദശപുരാണങ്ങളിൽ അത്യന്തം ദീർഘവും അനേകം ഉപാഖ്യാനമണികൾക്ക് ആകരവുമായ സ്തോത്രപുരാണമാകുന്നു. സ്തോത്രപുരാണം മാഹേശ്വരം, വൈഷ്ണവം, ബ്രാഹ്മം, കാശി, ആവന്ത്യം, നാഗരം, പ്രഭാസം എന്നിങ്ങനെ ഏഴു ഖണ്ഡങ്ങളായി വിഭജിക്കപ്പെട്ടിരിക്കുന്നു. ബ്രാഹ്മത്തിനു വീണ്ടും സേതുമാഹാത്മ്യഖണ്ഡം എന്നും ധർമ്മാരണ്യഖണ്ഡം എന്നും ബ്രഹ്മോത്തരഖണ്ഡം എന്നും മൂന്ന് അവതരവിഭാഗങ്ങളുണ്ട്. അവയിൽ ബ്രഹ്മോത്തരഖണ്ഡത്തിന്റെ ഭാഷാനവാദമാണ് നമ്പിയാരുടെ ശിവപുരാണം. അതിൽ കവി (1) പഞ്ചാക്ഷരാഹാത്മ്യം (2) ശിവരാത്രിമാഹാത്മ്യം (3) ചതുർദ്ദശീമാഹാത്മ്യം (4) ശനിപ്രദോഷമാഹാത്മ്യം (5) പ്രദോഷമാഹാത്മ്യം (6) സോമാവാർവൃതമാഹാത്മ്യം (7) ശിവയോഗികഥ (8) ദ്വൈമാഹാത്മ്യം (9) ശബരമാഹാത്മ്യം (10) ഉമേശാനവൃതമാത്മ്യം (11) രാദ്രാക്ഷമാഹാത്മ്യം (12) കാശിമാഹാത്മ്യം എന്നീ പന്ത്രണ്ടുപാഖ്യാനങ്ങൾ ഘടിപ്പിച്ചിരിക്കുന്നു. അവയിൽ കാശിമാഹാത്മ്യം മാത്രം ബ്രഹ്മോത്തരഖണ്ഡത്തിലുള്ളതല്ല.

ശിവപുരാണവും മനോഹരമായ ഒരു ഭാഷാകൃതിതന്നെ; വിവർത്തനമാകയാൽ നളചരിതത്തിലെനപോലെയുള്ള സ്വാതന്ത്ര്യം കവിക്ക് പ്രദർശിപ്പിക്കുവാൻ സാധിച്ചിട്ടില്ലെങ്കിലും മൂലകൃതിയിലെ പല ഭാഗങ്ങളും രസാനുഭവമായി സങ്കോചിപ്പിക്കുവാനും വികസിപ്പിക്കുവാനും അദ്ദേഹം മടിച്ചിട്ടില്ല. ഭാഷാന്തരീകരണവിഷയത്തിൽ നമ്പിയാർ സ്വീകരിച്ചിരിക്കുന്ന നയം എഴുത്തച്ഛന്റേതുതന്നെയാണ്. നമ്പിയാരുടെ കിളിപ്പാട്ടുകൾക്ക് എഴുത്തച്ഛന്റെ കൃതികളിലെ ഗാംഭീര്യമില്ലെങ്കിലും അവയെക്കാളധികം ശയ്യാഗുണമുണ്ട്. എഴുത്തച്ഛൻ ആചാര്യനാണെങ്കിൽ നമ്പിയാർ ആത്മസുഹൃത്താണ്. അവർ രണ്ടുപേരെക്കൊണ്ടും നമുക്ക് ഒന്നുപോലെ ആവശ്യമുണ്ട്. നമ്പിയാരുടെ ഫലിതരസികത കിളിപ്പാട്ടുകളിൽ അല്പമൊന്ന് അന്തർഗൃഹ്മായും തുള്ളൽക്കഥകളിൽ അത്യന്തം അനാവൃതമായ രീതിയിലും പ്രകാശിക്കുന്നു. അദ്ദേഹത്തിന്റെ അതിഹാസികത പോലെതന്നെ അല്പഹാസികതയും നമുക്ക് ആസ്വാദ്യതമാകുന്നു. ശിവപുരാണത്തിൽ നിന്നു താഴെച്ചേർക്കുന്ന ഉദാഹരണത്തിലെ ഹാസം ഇവ രണ്ടിനും മധ്യവർത്തിയായി പരിലസിക്കുന്നു എന്നു പറയാം.

സോമവാർവൃതത്തിലെ രാജസേവോപാലംഭം:

“അയ്യോ! മഹാദുഃഖമർത്ഥവാന്മാരുടെ ശയ്യാഗൃഹദാരി ചെന്നുനിലുന്നതു്. കൃത്യങ്ങളെല്ലാമുപേക്ഷിച്ചു ഭൂപന്റെ ഭൃത്യപ്രവൃത്തിയും ചെയ്തു മേവീടിനാൽ അത്രമാത്രം ധനം കിട്ടിയെന്നും വരും, വസ്തുവുംകൂടാതെ പോന്നുവെന്നും വരും. ഇഷ്ടം പറഞ്ഞു തരുന്നോക്കി നിലുന്ന ധൃഷ്ടനാം പുരുഷൻ കൈക്കലൊക്കും ധനം. നിത്യകർമ്മങ്ങളും ഭൂപാലസേവയും സത്യമന്യോന്യം വിരുദ്ധം നമുക്കെടോ. എന്നുവരികിലും കണ്ഡിനാധിശനെ-ചെന്നുകാണേണം ശിശുക്കളേ! നിങ്ങളും. സർവജ്ഞനായുള്ള വിപ്രനെനാകിലും ദ്രവ്യം കൊടുക്കാതെ പെണ്ണിനെക്കിട്ടുമോ? നിങ്ങൾക്കിദാനീം വിവാഹകാലം വന്നു: ഞങ്ങൾക്കു രണ്ടു കാശെങ്കിലും ദുർല്ലഭം. വിദ്വാൻ വിദർഭരാജാവെന്നു കേൾക്കുന്നു വിദ്വജ്ജനങ്ങൾക്കു നൽകുന്നപോൽ ധനം. ജ്യോതിഷക്കാരനും മന്ത്രവാദികളുമെന്തൊരുമേറ്റുന്ന വൈദ്യനും വേദഗുരും മേതും മടിക്കാതെ വേണ്ടതു നൽകുവാൻ ഭൂതലസ്വാമികൾക്കില്ലൊരു സംശയം. മറ്റുള്ള ശാസ്ത്രങ്ങളെല്ലാം പണിപ്പെട്ടു പറ്റിച്ചുകൊണ്ടു നടക്കുന്ന ഭോഷന്നു കൊറ്റുമാത്രംപോലുമെങ്ങും കഴിവരും; മറ്റുള്ള സംസാരമെന്തു ചിന്തിപ്പതും. ‘വൃദ്ധിരാദൈച്ചെന്ന്’ പന്യസിച്ച്ടിനാൽ ബൃദ്ധിമാനെങ്കിലൊട്ടാദരിക്കും നൃപൻ. കണ്ണനായുള്ളവൻ മിണ്ടാതെന്നില്ലെന്നു ശബ്ദയിട്ടിട്ടുവാൻ താമസമില്ലെടോ. ശാസ്ത്രങ്ങൾ കൊണ്ടുപോയു് വിറ്റുതിന്നീടുവാൻ പാത്രമായെന്തുള്ളതു ചെയ്യാവതും? ദാരിദ്ര്യദോഷം വരുത്തുന്ന പാപങ്ങളാലും നിനച്ചാലൊഴിക്കാവതല്ലേതു്.”

പ്രദോഷമാഹാത്മ്യത്തിൽ ധർമ്മശൂക്ലമാഹാരാജാവു തന്റെ വയസ്സനായ ശുചിവൃതനു മൂലകാരണപ്പോലെ മന്ത്രിസ്ഥാനമല്ല, തന്റെ ഫലിതരീതിക്കു യോജിച്ച ‘സർവാധികാര്യ’ മാൺ നല്കുന്നത്. ഇന്ദ്രസേനന്റെ രാജ്യത്തിൽ ശത്രുക്കൾ കടന്നു ‘കോട്ടപ്പടികൾ പിടിച്ചടക്കുക’യും ചെയ്യുന്നു.

പഞ്ചതന്ത്രം

ഇനി പഞ്ചതന്ത്രത്തെക്കുറിച്ചാണ് പ്രസ്താവിക്കേണ്ടിയിരിക്കുന്നത്. ഈ ഗ്രന്ഥത്തിൽ കവി അങ്ങിങ്ങു് അല്പം സംസ്കൃതപക്ഷപാതി യായിക്കാണ്; അത്രയ്ക്കുമാത്രം രചനയ്ക്കു വൈകല്യവും സംഭവിച്ചിട്ടുണ്ട്. എങ്കിലും ഇതും അദ്ദേഹത്തിന്റെ ഉത്തമങ്ങളായ ഭാഷാകൃതികളിൽ ഒന്നാണെന്നുള്ളതിനെപ്പറ്റി ആർക്കും അഭിപ്രായവ്യത്യാസം ഉണ്ടാകുന്നതല്ല. സംസ്കൃതശ്ലോകങ്ങൾ ഭാഷയിൽ പരത്തേണ്ട ഭാഗം പരത്തിയും ചുരുക്കേണ്ട ഭാഗം ചുരുക്കിയും തർജ്ജമചെയ്യുന്നതിനു നമ്പിയാർക്കുള്ള സാമർത്ഥ്യം മറ്റാർക്കെങ്കിലും ഉണ്ടായിട്ടുണ്ടോ എന്നു സംശയമാണ്. ആ സിദ്ധി അതിന്റെ ഹൃദയാവർജ്ജകമായ രൂപത്തിൽ പ്രസ്തുത കൃതിയുടെ കഥാമുഖത്തിൽത്തന്നെ പ്രതിഫലിക്കുന്നു.

“വരം ഗർഭസ്ത്രോവോ; വരമുത്തഷ്ട നൈവാദിഗമനം; വരം ജാതഃ പ്രേതോ; വരമപി ച കന്യൈവ ജനിതാ; വരം വന്ധ്യാ ഭാര്യു; വരമപി ച ഗർഭേഷു വസതിർന്ന ചാവിദ്വാൻ രൂപദ്രവിണഗുണയുക്തോപി തനയഃ”

“കിം തയാ ക്രിയതേ ധേന്യാ യാ ന സൃതേ ന ദുഃഖഭാ? കോർത്ഥഃ പുത്രേണ ജാതേന യോ ന വിദ്വാൻ ന ഭക്തിമാൻ?”

എന്നീ മൂലശ്ലോകങ്ങളെ നമ്പിയാർ താഴെക്കാണുന്ന വിധത്തിലാണ് ഭാഷീകരിക്കുന്നത്.

“ഗർഭമുണ്ടാകാതുള്ള ഗോവിനെ വളർത്തുന്ന ദുർഭഗന്മാർക്കു ഫലമെന്തഹോ വിചാരിച്ചാൽ? പെറ്റുവെന്നാലും കുറപ്പിക്കയില്ലെന്നുവന്നാലേറ്റവും മഹാദുഃഖ, മപ്പുള പാഴിൽത്തന്നെ. പുണ്യമില്ലാത ബഹുസന്തതി വൃഥാഫലമെണ്ണമേറെയുണ്ടെന്നു വരുത്താൻമാത്രം കൊള്ളാം. ധന്യനെനാകിലൊരു നന്ദനൻമാത്രംമതി; തന്നുടെ കലം പരിത്രാണവും ചെയ്യുമവൻ; വല്ലാത തനയന്മാരില്ലായ്തന്നേ ഗുണം; വല്ലഭയ്ക്കുടൻ ഗർഭം ചിദ്രിയുതന്നേ സുഖം. ഉത്തമനല്ലാത്തുള്ള പുത്രനുണ്ടായാലന്നേ ചത്തുപോയാലും കൊള്ളാം; പുത്രിയായാലും കൊള്ളാം. തന്നുടെ മഹിഷിതാൻ മച്ചിയായാലും കൊള്ളാം; താനൊരു വിവാഹവും ചെയ്യിലെന്നാലും കൊള്ളാം. വിത്തവും സൗന്ദര്യവുമൊക്കെയുണ്ടെന്നാകിലും വിദ്യയില്ലാത സുതനുണ്ടായാൽ സുഖമില്ല. ദാനശീലത്വംകൊണ്ടും ശാസ്ത്രനെപുണ്യംകൊണ്ടും മാനനീയനാമൊരു പുത്രനുണ്ടാവാനിപ്പോൾ പുണ്യവാന്മാർക്കേ മറ്റും സംഗതി വരൂ ദുഃഖം; പുണ്യഹിനന്മാർക്കൊരു പുത്രനുണ്ടായാലവൻ ഘോരമാം രോഗംപോലെ, ക്രൂരമാംവിഷംപോലെ, ദാരുണൻ മഹാപാപി തൻകലം മുടിച്ച്ടും.”

ഇതു പദാന്തപദമായ തർജ്ജമയല്ല. കവി മൂലത്തിലെ ആശയം സ്വായത്തമാക്കി തന്റെ മനോധർമ്മം അതിൽ കലർത്തി, ഭാഷയിൽ പ്രകാശിപ്പിക്കുന്നു.

വിഷ്ണുഗീതയേയും പാർവതീസ്വയംവരത്തേയും കുറിച്ച് ഇതിനുമുമ്പുതന്നെ ഉപന്യസിച്ചിട്ടുണ്ട്.

ദൂതവാക്യം പതിനാലുവൃത്തം

മേല്പുള്ളർ ഭട്ടതിരിയുടെ ദൂതവാക്യം പ്രബന്ധത്തെ ആദ്യനും അവലംബിച്ചു, രാമായണം ഇരുപത്തിനാലുവൃത്തത്തിന്റെ രീതിയിൽ രചിച്ചിട്ടുള്ള ഒരു സങ്കീർത്തനമാണ് പതിനാലുവൃത്തം. പരകീയമായ ആശയം വളരെയധികം കടന്നു കൂടിയുള്ള പ്രസ്തുത കൃതി നമ്പിയാരുടെ ഉൽകൃഷ്ടകാവ്യങ്ങളിൽ ഒന്നാണെന്നു പറയുവാൻ നിർവാഹമില്ല. എങ്കിലും ഇതിലും അദ്ദേഹത്തിന്റെ നൈസർഗ്ഗികമായ കവനചാതുര്യം ഏറെക്കുറെ പ്രകാശിക്കുന്നുണ്ട്. സഞ്ജയനോടുള്ള ശ്രീകൃഷ്ണന്റെ പ്രത്യുക്തി അടങ്ങിയതും “എതു സഞ്ജയ ചൊല്ലു ചൊല്ലു” എന്നാരംഭിക്കുന്നതുമായ തൃതീയവൃത്തം, ശ്രീകൃഷ്ണനോടു ക്രോധാകലനായ ഭീമസേനന്റെ പ്രത്യുത്തരമുൾക്കൊള്ളുന്നതും “ത്വദിതി കടുകോപിയാം ഗന്ധവാഹാരമ്മജൻ” എന്നു തുടങ്ങുന്നതുമായ ഷഷ്ടവൃത്തം, ഭഗവാന്റെ വിശ്വരൂപത്തെ വർണ്ണിക്കുന്നതും “അർക്കായുതപ്രഭയൊടൊക്കുന്ന കാന്തിഭരം” എന്നുപക്രമിക്കുന്നതുമായ ത്രയോദശവൃത്തം ഇവ സവിശേഷം ആകർഷകങ്ങളാകുന്നു. ചില വരികൾ ഉദ്ധരിക്കട്ടെ.

ശ്രീകൃഷ്ണൻ:

“ചഞ്ചലകമലായതലോചനനഞ്ചിതമഞ്ജുശിലൻ പഞ്ചശരസമാനശരീരനുദന്വിതകാന്തിവിശാലൻ കഞ്ചിതഘനകന്തുളബന്ധനസഞ്ചിതകേകികലാപൻ പുഞ്ചിരിമധു തഞ്ചിനവദനനശോഭത ശംഭോ ശരണം.”

ഭീമസേനവാക്യം:

“ത്വദിതി കടുകോപിയാം ഗന്ധവാഹാരമ്മജൻ കഠിനമലനി സൂടം കമ്പിതാശാമുഖൻ നിടിലതടഭാസുരഭൃ കടീഭീഷണൻ പടുതയൊടു ചൊല്ലിനാൻ; ചന്ദ്രചൂഡം ഭജേ, പട നടുവിലുദ്ധതം പാപി ദുര്യോധനം ത്വദിതി പൊടിയാക്കുവാൻ ഭീമസേനൻ മതി; ഘടഘടരവോൽകടം മൽഗദാഘട്ടനം കമതികൾ സഹിക്കുമോ? ചന്ദ്രചൂഡം ഭജേ.”

“ഊണികൾക്കു രണമെന്നതു കേട്ടാൽ പ്രാണസങ്കടം” “അങ്കങ്ങളങ്ങാടിവാണിഭംഭോഗം ചുങ്കങ്ങളിത്യാദി ഞങ്ങൾക്കു വേണ്ടാ” എന്നിങ്ങനെയുള്ള പല സരസപ്രയോഗങ്ങൾ പതിനാലുവൃത്തത്തിലുമുണ്ട്.

കിരാതം വഞ്ചിപ്പാട്ട്

കുചേലവൃത്തം കഴിഞ്ഞാൽ വഞ്ചിപ്പാട്ടുകളിൽ അടുത്ത സ്ഥാനം കിരാതത്തിനു നല്കേണ്ടതാണ്. മായാകിരാതരൂപനായ ശിവനും അർജ്ജുനനും തമ്മിലുള്ള സംവാദത്തിന്റെ സാരസ്യം വാചാമഗോചരമായിരിക്കുന്നു.

“എങ്കിൽ വാടാ ഫല്ലന്! നി നല്ലതല്ല തുടങ്ങുന്നു, ചിന്തിയാതെ ജളതുങ്ങൾ തുടങ്ങിടാതെ, വിരനായ കലയാനത്തലവനെക്കലചെയ്വാൻ ഭീരുവായ മാൻകിടാവു തുടങ്ങുംപോലെ. ഗരുഡനും പറക്കുന്നു; കാകനുംതാൻ പറക്കുന്നു; ഇരുവരുമൊരുപോലെ വരുമാറുണ്ടോ? എലി വീട്ടിൽക്കിടക്കുന്നു; പുലി കാട്ടിൽക്കിടക്കുന്നു; വലിപ്പംകൊണ്ടിരുവർക്കും സമത്വമുണ്ടോ? എലിപോലെയിരുന്നു നീ പുലിപോലെ പിണങ്ങുന്നു; ബലവാന്മാരോടു ചെന്നു പിണങ്ങിടാതെ. അവത്തെക്കലചെയ്യാനരണയ്ക്കുണ്ടെല്ലതാമോ? പുരുഷരണയ്ക്കുമെല്ലാം പുരുഷരല്ല. അടങ്ങിക്കൊള്ളെടാ ഭോഷ! തുടങ്ങേണ്ട ചില മോഹം പടവെട്ടിച്ചജയിപ്പാൻ നി സമർത്ഥനല്ല. ആയുധങ്ങളറിയാത്ത നീയിതൊന്നും തുടങ്ങേണ്ട, കായൽ കാണാത്തവൻ വള്ളം കളിക്കുംപോലെ.”

എന്നും മറ്റുമുള്ള വരികൾ ആരെയൊണ് ആനന്ദിപ്പിക്കാത്തതു്!

ശ്രീകൃഷ്ണചരിതം മണിപ്രവാളം

സംസ്കൃതത്തിലെ മഹാകാവ്യങ്ങളുടെ ഛായയിൽ ഭാഷയിൽ ഇദംപ്രഥമമായി ആവിർഭവിച്ച സർഗ്ഗബന്ധ വിശിഷ്ടമായ കൃതി എന്ന നിലയിലല്ലാതെ ശ്രീകൃഷ്ണചരിതത്തിനു വലിയ മെച്ചമൊന്നുമില്ല. 926-ൽ പകർത്തിയ അതിന്റെ ഒരു മാതൃക ഞാൻ കണ്ടിട്ടുണ്ട്. സംസ്കൃതവൃത്തങ്ങളിൽ പന്ത്രണ്ടു സർഗ്ഗങ്ങൾ ഉൾക്കൊള്ളുന്ന മേല്പടി കാവ്യത്തിനു വളരെ പ്രചാരമുണ്ട്; അതു മിക്കവാറും അതിന്റെ സൗകമാര്യം കൊണ്ടു സിദ്ധിച്ചതായി വേണം സങ്കല്പിക്കുവാൻ. അപൂർവ്വം ചില ഘട്ടങ്ങളിലൊഴികെ വർണ്ണനത്തിനോ, കഥനത്തിനോ യാതൊരു ചൈതന്യവുമില്ല. കൃഷ്ണഗാഥാകാരന്റെ രുക്മിണീസ്വയംവരവർണ്ണനവുമായി ശ്രീകൃഷ്ണചരിതം അഷ്ടമസർഗ്ഗത്തിലെ ആ കഥാംഗംപഥം താരതമ്യപ്പെടുത്തിനോക്കുമ്പോൾ ഈ വസ്തു ആർക്കും ബോധ്യമാകുന്നതാണ്. ദശമസ്കന്ധകഥ ഏവർക്കും മനസ്സിലാകുന്ന വിധത്തിൽ സംഗ്രഹിച്ച ഭാഷയിൽ പ്രതിപാദിക്കണമെന്നല്ലാതെ തന്റെ കാവ്യം രസനിഷ്യന്ദിയോ അലങ്കാരോജ്ജ്വലമോ ആക്കണമെന്നു കവിക്ക് അഭിസന്ധിയുണ്ടായിരുന്നിരിക്കുകയില്ല. ഇതു നമ്പിയാരുടെ ഒരു ദൂതകവിതയാണെന്നും ഐതിഹ്യമുണ്ട്. അപൂർവ്വം ചില ശ്ലോകങ്ങൾ നന്നായിട്ടില്ലെന്നില്ല.

“വരുന്ന ഗോപാലനിതംബിനീനാം കരം പകർന്നാശു വിളങ്ങി കൃഷ്ണൻ വിരിഞ്ഞപുഷ്പങ്ങളിലങ്ങുമിങ്ങും വിരഞ്ഞുമണ്ടുന്നൊരു വണ്ടുപോലെ”

മുതലായവയെ ആ കൂട്ടത്തിൽ ഉൾപ്പെടുത്താം. ആകെ കൂടി ഭാഷാകവിതയെപ്പറ്റി ചിന്തിക്കുമ്പോൾ നമ്പിയാർക്കു ദ്രാവിഡ വൃത്തങ്ങളിലുണ്ടായിരുന്ന കൃതഹസ്ത സംസ്കൃത വൃത്തങ്ങളിൽ കാണുന്നില്ല എന്നുള്ളതു പ്രത്യക്ഷമാണ്. സംസ്കൃതവൃത്തങ്ങളിൽ നല്ല ശ്ലോകങ്ങൾ വായിക്കണമെന്നുള്ളവർ തന്റെ സംസ്കൃതകാവ്യങ്ങളെത്തന്നെ സമീപിച്ചുകൊള്ളട്ടെ എന്നായിരിക്കണം അദ്ദേഹത്തിന്റെ മനോഗതി. അക്കാലത്തു ഭാഷാശ്ലോകങ്ങളുടെ നിർമ്മിതിയിൽ കവികൾക്കു അത്രമാത്രമെ നിഷ്കർഷയുണ്ടായിരുന്നുള്ളൂ എന്നും പ്രകൃതത്തിൽ സമ്മതിക്കേണ്ടതുണ്ട്. ചമ്പുക്കളുടെ കാലം കഴിഞ്ഞുപോയി; അതോടുകൂടി മണിപ്രവാള കവിതയുടെ രചനാരഹസ്യവും അവിജ്ഞാതമായി. ഒരു പുതിയ രീതിയിൽ ഭാഷാശ്ലോകങ്ങൾ പുനരുത്ഥാനം ചെയ്തു കാണാൻ കേരളീയർ വെണ്മണി അച്ഛൻനമ്പൂതിരിയുടെ കാലം വരെ കാത്തിരിക്കേണ്ടിവന്നു. കൊല്ലം പത്താംശതകത്തിൽ ദ്രാവിഡവൃത്തങ്ങളിൽ ഗ്രഥിതങ്ങളായ ചില ഉത്തമകാവ്യങ്ങൾ ആവിർഭവിക്കുകയുണ്ടായി എങ്കിലും സംസ്കൃതവൃത്തങ്ങളിൽ അഭിനന്ദനീയമായ രീതിയിൽ ഒരു കൃതിയും ഉണ്ടായില്ല.

“വരുന്ന ഗോപാലനിതംബിനീനാം കരം പകർന്നാശു വിളങ്ങി കൃഷ്ണൻ വിരിഞ്ഞപുഷ്പങ്ങളിലങ്ങുമിങ്ങും വിരഞ്ഞുമണ്ടുന്നൊരു വണ്ടുപോലെ”

മുതലായവയെ ആ കൂട്ടത്തിൽ ഉൾപ്പെടുത്താം. ആകെ കൂടി ഭാഷാകവിതയെപ്പറ്റി ചിന്തിക്കുമ്പോൾ നമ്പിയാർക്കു ദ്രാവിഡ വൃത്തങ്ങളിലുണ്ടായിരുന്ന കൃതഹസ്ത സംസ്കൃത വൃത്തങ്ങളിൽ കാണുന്നില്ല എന്നുള്ളതു പ്രത്യക്ഷമാണ്. സംസ്കൃതവൃത്തങ്ങളിൽ നല്ല ശ്ലോകങ്ങൾ വായിക്കണമെന്നുള്ളവർ തന്റെ സംസ്കൃതകാവ്യങ്ങളെത്തന്നെ സമീപിച്ചുകൊള്ളട്ടെ എന്നായിരിക്കണം അദ്ദേഹത്തിന്റെ മനോഗതി. അക്കാലത്തു ഭാഷാശ്ലോകങ്ങളുടെ നിർമ്മിതിയിൽ കവികൾക്കു അത്രമാത്രമെ നിഷ്കർഷയുണ്ടായിരുന്നുള്ളൂ എന്നും പ്രകൃതത്തിൽ സമ്മതിക്കേണ്ടതുണ്ട്. ചമ്പുക്കളുടെ കാലം കഴിഞ്ഞുപോയി; അതോടുകൂടി മണിപ്രവാള കവിതയുടെ രചനാരഹസ്യവും അവിജ്ഞാതമായി. ഒരു പുതിയ രീതിയിൽ ഭാഷാശ്ലോകങ്ങൾ പുനരുത്ഥാനം ചെയ്തു കാണാൻ കേരളീയർ വെണ്മണി അച്ഛൻനമ്പൂതിരിയുടെ കാലം വരെ കാത്തിരിക്കേണ്ടിവന്നു. കൊല്ലം പത്താംശതകത്തിൽ ദ്രാവിഡവൃത്തങ്ങളിൽ ഗ്രഥിതങ്ങളായ ചില ഉത്തമകാവ്യങ്ങൾ ആവിർഭവിക്കുകയുണ്ടായി എങ്കിലും സംസ്കൃതവൃത്തങ്ങളിൽ അഭിനന്ദനീയമായ രീതിയിൽ ഒരു കൃതിയും ഉണ്ടായില്ല.

23 ആട്ടക്കഥകൾ

നമ്പിയാരുടേതെന്നു നിശ്ചയമുള്ള ആട്ടക്കഥകളിൽ ഭാരതം എട്ടുദിവസത്തെ കഥകളും, ശംബരവധവും, രാസക്രീഡയും, പാലാഴിമഥനവും, ബാണയുദ്ധവും മാത്രമേ നമുക്കു ഇതുവരെ ലഭിച്ചിട്ടുള്ളൂവെന്നു പറഞ്ഞുവല്ലോ. പ്രസ്തുതകൃതികളുടെ പ്രാദുർഭാവത്തിന്റെ പൗർവ്വാപര്യവും ഇക്കണക്കിനുതന്നെയായിരിക്കാം. ഭാരതത്തിനു താരതമ്യേന ഗുണം കുറയും. പാലാഴി മഥനത്തിൽമാത്രമേ കവിയുടെ സംസ്കൃതപാണ്ഡിത്യം സ്വല്പമെങ്കിലും പ്രകാശിക്കുന്നുള്ളൂ. രാസക്രീഡയിലെ ഭാഷയ്ക്കു രാമണീയകം കൂടും. ശ്ലോകങ്ങളെ അപേക്ഷിച്ചു പദങ്ങളാണ് പ്രായേണ ആസ്വാദ്യങ്ങളായി കാണുന്നത്. പി. ഗോവിന്ദപ്പിള്ള “ശംബരവധം ഒഴികെയുള്ള നമ്പിയാരുടെ ആട്ടക്കഥകൾ തുള്ളൽ രീതിയിലായിപ്പോയതിനാൽ ഉപേക്ഷിച്ചു എന്നു പറയുന്നു” എന്നു പ്രസ്താവിച്ചിരിക്കുന്നതു വിശ്വസിക്കുവാൻ നിർവാഹമില്ല. അദ്ദേഹത്തിനു ആട്ടക്കഥകൾ നിർമ്മിക്കുന്നതിനുവേണ്ട സങ്ഗീതജ്ഞാനമുണ്ടായിരുന്നു എന്നു ഞാൻ മുമ്പുതന്നെ പ്രസ്താവിച്ചിട്ടുണ്ട്. അഭിനയത്തിനു യോജിച്ചവിധത്തിലല്ല അദ്ദേഹത്തിന്റെ കഥാഘടന എന്നുള്ളതാണ് പ്രധാനവൈകല്യം. രസങ്ങൾക്കു വൈവിധ്യം വരുത്തുവാൻ അദ്ദേഹം തീരെ ശ്രദ്ധിച്ചിട്ടില്ല. തന്റെ ഭാഷ പാമരന്മാർക്കുകൂടി സുഗ്രഹമാകണം എന്നുള്ള ആഗ്രഹംകൊണ്ടു ശബ്ദാർത്ഥലങ്കാരങ്ങളെസ്സംബന്ധിച്ച് അദ്ദേഹം വളരെ ഉദാസീനനായും കാണപ്പെടുന്നു. ഒരു നൃത്യപ്രബന്ധകാരൻ എന്ന നിലയിൽ നമ്പിയാർക്ക് ഭാഷാസാഹിത്യത്തിൽ യാതൊരു സ്ഥാനവും കല്പിക്കാവുന്നതല്ലെന്നു ചുരുക്കത്തിൽ പറയാം. മാതൃക കാണിക്കുവാൻ ചില പദ്യഗദ്യങ്ങൾ പ്രദർശിപ്പിക്കാം.

ഭാരതം, ശ്ലോകങ്ങൾ

“ചഞ്ചൽകാഞ്ചികലാപം കളരണിതമണി-
കികിണീകങ്കണഘോലം
ലോലം നീലാളകാളിമിളിതശിഖിശിഖാ-
ജാലമാലാവതംസം
അംഭോദശ്യാമളാങ്ഗം സരളമുരളികാ-
നാളസക്താംഗലികം
വന്ദേ വൃന്ദാവനാനേ സരസവിഹരണാ-
ഡംബരം ഗോപബാലം.”

“തദനു മദനലീലാലോലബാലാബലാളീ-
വദനകമലലീനൈരീക്ഷണൈരിന്ദ്രലോകേ
അരമത സുരപാളീലാളിതോ ദേവരാജോ
മരകതമണിലീലാമന്ദിരേ മന്ദമന്ദം,”

ശംബരവധം, ശ്ലോകം:

“കല്പാന്തോദ്ഭടകങ്കടീകവികടാളീകാക്ഷരൂക്ഷപ്രഭാ-
നിഷ്ടപ്തസ്തുടിതാണധഗർഭകഹരസ്താരധ്വനിസ്സർദ്ധിനാ
നിർഭിന്നശ്രവണോ മനോഭവമഹാശംഖസ്വനേനാഞ്ജസാ
ക്രദ്ധാനുദ്ധതധീസ്സരാരിതിലകോ വാചം ബഭാഷേ ഭടാൻ.”

രാസക്രീഡ, പദം:

“ഗോപവധുകലപരിവൃതനാകിന ഗോപകുമാരനുദാരൻ
ഗോപിതസകലചരാചരനതിശയരൂപതയാ സുകുമാരൻ
ചഞ്ചലകണ്ഡലവലയമഹാമണിചടുലകടിലകചഭാരൻ
കാഞ്ചനകാഞ്ചിലതാഞ്ചിതകടിതടവിലസിതപീതദൃകൂലൻ
ഭംഗിവിളങ്ങിന വനമാലാവലിതുളസീമിളിതശരീരൻ
മംഗലഗാനമനോഹരനാകിന മധുരിപു നൃതനമാരൻ
രാസവിലാസവിനോദനമൻപൊടു രസികശിരോമണി
ബാലൻ
ഹാസമനോജ്ഞമുഖേന്ദു തുടർന്നിതു ഹരി
ജഗതാമനുകൂലൻ.”

പാലാഴിമഥനം, ശ്ലോകം:

“സസ്താര സ്മരമഥനം തദാ മുരാരി-
സ്സസ്തേരസ്സ ച ഭഗവാനഥാവിരാസീൽ;
അസ്താകം ഭവതു ഭവാൻ സഹായ ഏവം
സ സ്താഹ ത്രിണനയമേവമംബുജാക്ഷഃ.”

ബാണയുദ്ധം, തോടയം:

“ജയ മൗലിമണികിരണജിതകോടിഖരകിരണ
ജയഭക്തജനശരണ ജയ കമലചരണ!
ശശിബിംബസമവദന! ശുചികന്ദസുമരദന;
ശുഭരൂപജിതമദന! ശുഭശീലസദന!
മദശൗണ്ഡകരിഗമന! മദിരാക്ഷികലകമന!
ഏതലോകപരികദന! കൃതദൈത്യമഥന!
ഏതലോകദുർന്നയന! കൃതഗോപികാനയന!
ശശിചണ്ഡകരനയന! ശതപത്രനയന!
ഫണിരാജവരശയന! ഫണിഗർവസംയമന!
പ്രണതാർത്തിസംശമന! പ്രണതാർത്ഥനിപുണ!”

24 തുള്ളൽക്കഥകൾ

സാമാന്യജനങ്ങൾ ക്ഷൗർണ്ണനമ്പിയാരെ അറിയുന്നതും അവരുടെ ദൃഷ്ടിയിൽ അദ്ദേഹം ഭാഷാസാഹിത്യനഭോ മണ്ഡലത്തിലെ ഒരു പ്രകൃഷ്ടജ്യോതിസ്സായി പരിലസിക്കുന്നതും തുള്ളൽക്കഥയുടെ പ്രണേതാവ് എന്ന നിലയിലാകുന്നു. ആ വിസ്തൃതമായ സാമ്രാജ്യത്തിൽ ക്ഷൗർണ്ണനെന്നയാണു് ഏകച്ഛത്രാധിപതി. ആ പ്രസ്ഥാനത്തിന്റെ ഉപജ്ഞാതാവെന്നു വിശ്വസിച്ച സഹൃദയന്മാർ ആരാധിക്കുന്നതും അദ്ദേഹത്തെത്തന്നെയാണു്. അനന്തരകാലങ്ങളിൽ പല കവികളും അദ്ദേഹത്തിന്റെ പാദമുദ്രകളെ പിന്തുടരവാൻ ശ്രമിച്ചിട്ടുണ്ടെങ്കിലും, ആ ശ്രമം പ്രായേണ അപജയത്തിലേ കലാശിച്ചിട്ടുള്ളു. അദ്ദേഹത്തിനു് ആ വിഷയത്തിലുണ്ടായിരുന്ന വിവിധസിദ്ധികളിൽ യാതൊന്നും അവർക്കാർക്കും തന്നെ അതിന്റെ പൂർണ്ണ രൂപത്തിൽ കൈവന്നിട്ടില്ല.

25 തുള്ളൽപ്രസ്ഥാനം

ചാക്കിയാന്മാരുടെ അനുചരന്മാരായി കൂത്തിനു മിഴാവുകൊട്ടൽ കുലവൃത്തിയാക്കി ജീവിക്കുന്ന നമ്പിയാന്മാരുടെ വർഗ്ഗത്തിൽപ്പെട്ട ഒരാളായിരുന്നുവല്ലോ നമ്മുടെ മഹാകവി. പൂർവ്വകാലങ്ങളിൽ ജീവിച്ചിരുന്ന പണ്ഡിതന്മാർ അവർക്ക് അന്യഥാ ധനാഗമത്തിനു മാർഗ്ഗങ്ങളുണ്ടായിരുന്നാലും സ്വധർമ്മത്തേയും യഥാവിധി പരിപാലിച്ചുവന്നിരുന്നു എന്നുള്ളതിനു പള്ളിക്കുന്നത്തു ശങ്കരകവി, രാമപുരത്തു വാരിയർ മുതലായവരുടെ ജീവചരിത്രം സാക്ഷ്യം വഹിക്കുന്നു. കഞ്ചൻനമ്പിയാരും ചാക്കിയാന്മാരോടുകൂടി മാർദ്ദംഗികപ്രവൃത്തിയിൽ ഏർപ്പെട്ട് ആദ്യകാലങ്ങളിൽ കൂത്തിലും കൂടിയാട്ടത്തിലും ഭാഗഭാക്കായിരുന്നു എന്നു നമുക്ക് ഊഹിക്കാം. മേല്പുത്തൂർ ഭട്ടതിരിയുടെ പ്രബന്ധങ്ങൾ അദ്ദേഹത്തിനു ഹൃദിസ്ഥങ്ങളായിരുന്നു. പ്രപഞ്ചത്തിന്റെ ഗതിവിഗതികളിലുള്ള പരിഹാസ്യമായ അംശം സൂക്ഷ്മമായി അവലോകനം ചെയ്യുന്നതിനും ശോഭനമായി ചിത്രണം ചെയ്യുന്നതിനും ആ ക്രാന്തദർശിയുണ്ടായിരുന്ന ജന്മസിദ്ധമായ വാസനാവിശേഷം ഫലിതോക്തിരസികന്മാരായ ചാക്കിയാന്മാരുമായുള്ള സഹവാസത്തിന്റെ ഫലമായി പതിന്മടങ്ങു വർദ്ധിച്ചിരിക്കണം. അദ്ദേഹം ഒരു ചാക്കിയാരായി ജനിച്ചിരുന്നുവെങ്കിൽ ആ അനന്യസുലഭമായ പ്രതിഭാ വൈജാത്യം കൂത്തമ്പലങ്ങളിലെ വായുമണ്ഡലത്തിൽ വിലയംപ്രാപിച്ചു പോകുമായിരുന്നു. എന്നാൽ കൈരളിയുടെ ഭാഗ്യാതിരേകം നിമിത്തമാണ് അദ്ദേഹം മറ്റൊരു ജാതിയിൽ അവതരിച്ചത്. രംഗമണ്ഡപങ്ങളിലെ മിഴാവുകൊട്ടിമാത്രം അദ്ദേഹം ജീവിതം നയിയ്ക്കുവാൻ ഉദ്ദേശിച്ചില്ല. കല്പാന്തകാലം വരെ തന്റെ നാട്ടുകാർ കേൾക്കുകയും, കേട്ടു ചിരിക്കുകയും ചെയ്യുന്നതിനു തന്റെ രസനാഞ്ചലംകൊണ്ട് മറ്റൊരു മിഴാവുകൂടി കൊട്ടണമെന്ന് ആ മഹാത്മാവ് നിശ്ചയിച്ചു. അങ്ങനെ നമുക്ക് അദ്ദേഹത്തിന്റെ തുള്ളൽക്കഥകൾ—ഒന്നല്ല, പത്തല്ല, നാല്പതിനുമേൽ രസനിർഭരങ്ങളായ കൃതികൾ—കിട്ടി; താവതാനാം ചരിതാർത്ഥരമായി.

26 തുള്ളലും തമിഴ്സാഹിത്യവും

ദ്രാവിഡസാഹിത്യത്തിൽ (1) ചെപ്പൽ (2) അകവൽ (3) തുള്ളൽ (4) തുകൽ എന്നിങ്ങനെ നാലുമാതിരി പാട്ടുകളുണ്ട്. ഇടക്കിടയ്ക്കു നിറുത്തി പാടുന്നതു ചെപ്പൽ; നിറുത്താതെ തുടർന്നു പാടുന്നത് അകവൽ; അംഗവിക്ഷേപത്തോടുകൂടി പാടുന്നതു തുള്ളൽ; ഓരോ ചീരിന്റെയും അവസാനത്തിൽ നിറുത്തിപ്പാടുന്നതു തുകൽ — എന്നിങ്ങനെയാണ് അവ തമ്മിലുള്ള ഭേദം. അകവലിന്റെ ഒരു വകഭേദം തന്നെയാണ് തുള്ളൽ. ചെപ്പലിനു വെൺപാവിലും, അകവലിനു അകവൽപാവിലും, തുള്ളലിനു കലിപ്പാവിലും, തുകലിനു വഞ്ചിപ്പാവിലുമാണ് ഗാനങ്ങൾ നിർമ്മിയ്ക്കേണ്ടതെന്നു നിയമമുണ്ട്. തുള്ളലിൽ പാട്ടുകളുടെ രചനയ്ക്കു കലിവിരുത്തം എന്നൊരു വൃത്തം ഉപയോഗിച്ചിരുന്നു. മുമ്മൂന്നു മാത്രകളുള്ള നാലു ചീരുകളിൽ (അടികളിൽ) ആണ് അതിന്റെ ഓരോ വരിയും രചിയ്ക്കേണ്ടത്. അതിന്നൊരുദാഹരണം പ്രദർശിപ്പിക്കാം.

“നണ്ണുറുനാർ ചീരടിയുറിനാൻക
 കണ്ണിയ കലിയൻവിരുത്തമതാകും;
 മൂന്നുറ്റൈലുകേ മുതർ പലമൊഴികൾ
 അന്നൈയെന്റേത്തുമരുന്തമിഴ്നേ”

ഇതു മലയാളത്തിലെ ഓട്ടൻ തുള്ളലിൽ പ്രയോഗിക്കുന്ന തരംഗിണീവൃത്തംതന്നെയാണെന്നു പറയേണ്ടതില്ലല്ലോ.

27 തുള്ളൽപ്രസ്ഥാനത്തെപ്പറ്റിയുള്ള ഐതിഹ്യം

തുള്ളൽപ്രസ്ഥാനത്തിന്റെ ആഗമത്തെപ്പറ്റി സുപ്രസിദ്ധമായ ഒരു ഐതിഹ്യമുണ്ട്. അമ്പലപ്പുഴ ക്ഷേത്രത്തിൽ ഒരിയ്ക്കൽ ചാക്കിയാർക്കുത്തു നടക്കുന്ന സമയത്തു കൃഷ്ണൻനമ്പിയാർ ഒരു ശ്ലോകത്തിന്റെ പൂർവാർദ്ധത്തിന്റേയും ഉത്തരാർദ്ധത്തിന്റേയും അവസാനത്തിൽ മിഴാവുകൊട്ടേണ്ടിയിരിയ്ക്കെ അങ്ങനെ ചെയ്യാതെ അല്പം ഉറങ്ങിപ്പോവുകയും അതു കണ്ട ചാക്കിയാർ ആ സദസ്സിൽ വെച്ചു തന്നെ അദ്ദേഹത്തെ അന്യോപദേശരൂപത്തിൽ നിശിതമായി അധികേഷപിക്കുകയും ചെയ്തു. അതിൽ വെച്ചു മുഷിച്ചിൽ തോന്നിയ നമ്പിയാർ പിറ്റേ ദിവസം മുതൽ ചാക്കിയാരുടെ കൂത്തു് ആരും കേൾക്കരുതെന്നു പ്രതിജ്ഞ ചെയ്തു്, അന്നത്തെ രാത്രി കൊണ്ടു കല്യാണസൗഗന്ധികം രചിച്ചു പിറ്റേ ദിവസം കൂത്തു് ആരംഭിയ്ക്കാനായപ്പോൾ ചാക്കിയാന്മാർ സാധാരണമായി പൃഷ്ടഭാഗത്തു ചുരുട്ടിവയ്ക്കുന്ന വസ്തുത്തിനു സദൃശമാകമാറ് അമ്പലപ്പുഴ ധാരാളമായിക്കിട്ടുന്ന കുറേ കൗപീനം വാങ്ങി അതു മുണ്ടിന്റെ ഭാഷയിൽ തുന്നിക്കെട്ടിയടുത്തു കുറേ കുരുത്തോലയും ആഭരണരൂപത്തിൽ അണിഞ്ഞുവേണ്ട മേളക്കാരേയും ഉണ്ടാക്കി അവരോടുകൂടി കിഴക്കേ നടയിൽ ഒരിടത്തുനിന്നു പാടിക്കളിച്ചുതുടങ്ങി. കാഴ്ചക്കാർ ആ നൃതനരംഗപ്രയോഗത്തിൽ കുതുകികളായിത്തീർന്നതിനാൽ ചാക്കിയാർ ശ്രോതാക്കളില്ലാതെ വിഷമിയ്ക്കുകയും, അങ്ങനെ നമ്പിയാരുടെ ശപഥം നിറവേറുകയും ചെയ്തുവത്രേ. ഈ ഐതിഹ്യം അശേഷം വിശ്വാസയോഗ്യമായി തോന്നുന്നില്ല. ഒന്നാമതു ചാക്കിയാർ ചെമ്പകശ്ശേരി തമ്പുരാന്റെ പ്രഥമ സദസ്യനായ നമ്പ്യാരെക്കൊണ്ടു് അമ്പലപ്പുഴ ഉത്സവത്തിനു മിഴാവുകൊട്ടിച്ചിരിക്കുമോ എന്നും, കൊട്ടിൽ പിഴച്ചാൽത്തന്നെ അവിടെവെച്ചു് അദ്ദേഹത്തെ അത്ര കഠിനമായി അധികേഷപിച്ചിരിക്കുമോ എന്നും സംശയിക്കേണ്ടതുണ്ടു്. രണ്ടാമതു, നമ്പിയാർതന്നെ വികൃതവേഷത്തിൽ മതിലുകത്തുവച്ചു പാടുകയും ആടുകയും ചെയ്തു തനിക്കു ഘനക്ഷയം വരുത്തുന്ന ഒരു ഗോഷ്ടി കാട്ടിയെന്നു പറയുന്നതു യുക്തിസഹമായിരിക്കുന്നില്ല. മൂന്നാമതു്, ഒരു ദിവസം കൊണ്ടു മേളക്കാരെ തയ്യാറാക്കി അവർക്കു പുതിയ തുള്ളൽ മുഖസ്ഥമാക്കിക്കൊടുത്തു എന്നു സങ്കല്പിക്കുവാനും പ്രയാസമുണ്ടു്. നാലാമതു, നമ്പൂരിമാർക്കു അത്യന്തം ഹൃദയംഗമമായ കൂത്തിനും കൂടിയാട്ടത്തിനും എതിരായി ഒരു ദൃശ്യം ക്ഷേത്രത്തിനകത്തുവച്ചു് അഭിനയിക്കുവാൻ ചെമ്പകശ്ശേരിത്തമ്പുരാൻ നമ്പിയാർക്കുപോലും അനുവാദം നല്കിയിരിക്കുവാൻ ഇടയില്ല. അഞ്ചാമതായി, കൂത്തിനേയോ, കൂടിയാട്ടത്തിനേയോ പരാജയപ്പെടുത്തുവാൻ തുള്ളലിൻ - അതിനു നമ്പിയാരുടെ സാഹിത്യമാണെന്നുള്ള മേന്മ എത്രതന്നെ ഉണ്ടെങ്കിലും - ഒരിക്കലും സാധിക്കുന്നതുമല്ല. ഈ കാരണങ്ങളാൽ മുമ്പു സംക്ഷേപിച്ച ഐതിഹ്യം ത്യാജ്യകോടിയിൽ തള്ളേണ്ടതാണെന്ന് എനിക്കു തോന്നുന്നു.

ആ പ്രസ്ഥാനത്തിന്റെ യാഥാർത്ഥകാരണം പിന്നെയാന്തായിരിക്കാം? വാസ്തവത്തിൽ അവിടെ നടന്നതെന്തെന്ന് അനുമാനദൃഷ്ട്യാ പരിശോധിക്കാം. കൂത്തമ്പലങ്ങളിൽ പൊതുജനങ്ങൾക്കു കടന്നുചെല്ലുവാനുള്ള സൗകര്യം പരിമിതമായിരുന്നു എന്നുമാത്രമല്ല, ബ്രാഹ്മണർക്കല്ലാതെ അവിടെ ഉപവിഷ്ണുരാകുവാൻ അവകാശവുമുണ്ടായിരുന്നില്ല. സംസ്കൃതസാഹിത്യത്തിലും നാട്യകലയിലും അഭിജ്ഞന്മാരായ സാധാരണജനങ്ങൾക്കു് ആനന്ദിക്കുന്നതിനു പടയണി മുതലായ ആഘോഷാവസരങ്ങളിൽ പല വിനോദാന്തരങ്ങളും ഉണ്ടായിരുന്നു. തകഴിയിലെ ശാസ്താംകോവിലിൽ പഴയ കാലം മുതൽ തന്നെ മേടമാസം 1-ആനു മുതൽ 12 ദിവസത്തേക്കു് ഒരു പടയണി ദേവതാപ്രീതികരമായി നടത്തപ്പെട്ടുവന്നിരുന്നു. ആ പടയണിക്കാലത്തു പറയൻ, ശീതകൻ, ചോവൻ, പരദേശി മുതലായി പല വേഷങ്ങളും രംഗപ്രവേശനം ചെയ്തിരുന്നുവെന്നും, ശീതകൻ കുരുത്തോല അണിഞ്ഞിരുന്നുവെന്നും, അവരുടെ അപരിഷ്കൃതങ്ങളായ ഗാനങ്ങൾക്കു പറയൻതുള്ളൽ, ശീതകൻതുള്ളൽ എന്നും മറ്റുമാണ് പേർ പറഞ്ഞുവന്നിരുന്നതെന്നും പഴമക്കാർ പറയുന്നു. നമ്പിയാർ തന്റെ ഒന്നാമത്തെ തുള്ളൽക്കഥയായ കല്യാണസൗഗന്ധികത്തിൽ “ഹരിഹരസുതനയൻതിരുവടിയടിയന്റെ മനതാരിൽ പരിഭവമകലുവാൻ തുണയ്ക്കേണം” എന്നു തകഴിയിലെ ശാസ്താവിനെയും ഗണപതിയേയും, സരസ്വതിയേയും സർവസാധാരണമായ രീതിയിൽ നമസ്കരിച്ചതിനു മേൽ പ്രാർത്ഥിക്കുന്നതും, അവിടത്തെ നന്തിക്കാട്ടുതറവാട്ടിലെ പരദേവതയായ കണ്ടങ്കരികാവിൽ ദുർഗ്ഗയെ “നന്ദികാരണ്യമാം മന്ദിരേ വാഴുന്ന മന്ദാരദാരുവാം ബാലരവിയുടെ നന്ദിവരുത്തുന്ന കണ്ടങ്കരികാവിലിന്ദുചൂഡപ്രിയേ വന്ദേ ഭഗവതി” എന്നു വർണ്ണിക്കുന്നതും പ്രകൃതത്തിൽ സ്മരണീയമാണ്.

“സജ്ജനത്തിനു സംസ്കൃതക്കവി കേൾക്ക കൗതുകമെങ്കിലും ദുർജ്ജനത്തിനതികലൊരു രസമേകിലുതുകാരണം

[1] ഭടജനങ്ങളുടെ സഭയിലുള്ളൊരു പടയണിക്കിഹ ചേരുവാൻ വടിവിയെന്നൊരു ചാരുകേരളഭാഷതന്നെ ചിതംവത്ര. കടുപടെപ്പട്ടുകഠിനസംസ്കൃതവികടകടുകവി കെട്ടിയാൽ ഭടജനങ്ങൾ ധരിക്കയില്ല തിരിക്കുമൊക്കെയുമേയുടൻ. ഭാഷയേറിവരുന്ന നല്ല മണിപ്രവാളമതെങ്കിലോ ദുഷണം വരുവാൻമില്ല വിശേഷഭൂഷണമായ്വരും.”

എന്നു സഭാപ്രവേശം പറയൻതുള്ളലിലെ ഈരടികളിൽ നമ്പിയാർ തന്റെ നവീനപ്രസ്ഥാനത്തിന്റെ ഉദ്ദേശത്തെപ്പറ്റി പ്രഖ്യാപിക്കുമ്പോൾ പടയണിയുടെ കാര്യം പ്രത്യേകം എടുത്തു പറഞ്ഞിട്ടു, നമ്പിയാർ തന്റെ കാലംവരെ പടയണികൾക്കു് ഉപയോഗിച്ചിരുന്ന നാടൻ പാട്ടുകളെ തട്ടിനീക്കി അവയുടെ സ്ഥാനത്തിൽ സരസങ്ങളായ ഗാനങ്ങളെ പ്രതിഷ്ഠിക്കുകമാത്രമാണ് ചെയ്തതെന്നു ഞാൻ അഭ്യൂഹിക്കുന്നു. വളരെ വേഗത്തിൽ ആ ഗാനങ്ങളുടെ രാമണീയകംനിമിത്തം തുള്ളൽ ഒരു ദൃശ്യകലയായി ഉയരുകയും ആ കല സകലക്ഷേത്രങ്ങളിലും പ്രദർശനാർഹമായിത്തീരുകയും ചെയ്തു.

1. ഭടർ - താണ നിലയിലുള്ളവർ, അനഭിജ്ഞർ.

28 കൂത്തും തുള്ളലും

ഏതായാലും തുള്ളലുകളുടെ അഭിനയത്തിനുള്ള ചിട്ടകൾ ഏർപ്പെടുത്തുന്നതിൽ നമ്പിയാർ ചാക്കിയാന്മാർക്കു കടപ്പെട്ടിരുന്നുവെന്നുള്ളതു നിർവ്വിവാദമാണ്. ചാക്കിയാരുടെ അണിയലിനും തുള്ളൽക്കാരന്റെ വേഷവിധാനത്തിനും തമ്മിൽ അനേകം അംശങ്ങളിൽ സാദൃശ്യമുണ്ട്. എന്നാൽ കൂത്തിനെനതുപോലെ മിഴാവല്ല, തൊപ്പിമദുള്ളമാണ് വാദ്യം. കൂത്തിനു താളം പിടിക്കാൻ നങ്ങിയാർ വേണം; തുള്ളലിനു താളം ശങ്കിടിക്കാരൻ തന്നെ കൊട്ടിക്കൊള്ളണം. കൂത്തിൽ ചാക്കിയാർക്കു ഇരിക്കുവാൻ ഒരു പീഠമുണ്ട്. തുള്ളൽക്കാരനും സഹപ്രവർത്തകന്മാരും ആദ്യം മുതൽ അവസാനം വരെ നില്ക്കുകതന്നെവേണം. ഇങ്ങനെ ചില വ്യത്യാസങ്ങൾ തുള്ളൽക്കാരുടെ സൗകര്യത്തേയും സ്ഥാനവ്യത്യാസത്തേയും പുരസ്കരിച്ചു നമ്പിയാർ വരുത്തിട്ടുണ്ടെന്നും ഓർമ്മിക്കേണ്ടതുണ്ട്.

29 റോണമ്പള്ളി നായർ

നമ്പിയാർ തന്റെ പലതുള്ളൽക്കഥകളിലും റോണമ്പള്ളി ആചാര്യനേയും നന്തിക്കാട്ട് ഉണ്ണിരവിയേയും സ്മരിക്കുന്നുണ്ടല്ലോ.

“ദിക്കു പത്തും പുകഴ്ത്തേണ്ട റോണമ്പള്ളി നൽകലഭൂഷണൻ മൽഗുരുനായകൻ വിക്രമവാരിധിവീരൻ വിശേഷജ്ഞാനിക്കഥാരംഭേ കടാക്ഷിച്ചരുളേണം”

എന്നു സുന്ദോപസ്മൃന്യുദ്ധത്തിലും

“ക്ഷോണീമണ്ഡലംതന്നിലൊക്കവേ പുകഴ്ത്തേണ്ട ക്ഷോണീവാനവൻ വീരൻ റോണമ്പള്ളിയാചാര്യൻ ക്ഷീണമെന്നിയേ കാത്തിടേണമിപ്പരിഷയ്ക്കു പ്രാണപഞ്ചകത്തിന്റെ ത്രാണത്തിന്നനുകൂലൻ”

എന്നു സഭാപ്രവേശത്തിലും കവി റോണമ്പള്ളിയെ വന്ദിക്കുന്നു. റോണമ്പള്ളിക്കു ഭാഷയിലുള്ള സാധാരണപര്യായം ഓണമ്പള്ളി എന്നാണ്. ആ ഭവനം അമ്പലപ്പുഴ താലൂക്കിൽ നെടുമുടിയിൽ ഇപ്പോഴുമുണ്ട്. ആയുധവിദ്യയിൽ ഗുരുസ്ഥാനമുണ്ടായിരുന്നതിനാൽ ആ ഭവനക്കാർക്കു “നായർ” എന്നൊരു ബിരുദം ഇക്കാലത്തും കാണുന്നു. തുളുബ്രാഹ്മണരായ അവരുടെ മൂലകുടുംബം പണ്ടു തെക്കൻകർണ്ണാടകത്തിൽപ്പെട്ട ഉടുപ്പിയിലായിരുന്നു. തുളുനാടൻപയറു പ്രസിദ്ധമാണല്ലോ. ഒരിയ്ക്കൽ ചെമ്പകശ്ശേരി രാജാക്കന്മാരുടെ സൈന്യാധിപത്യം പരമ്പരയാ വഹിച്ചിരുന്ന മാത്തൂർ പണിക്കരാശാസ്ത്രരുടെ തറവാട്ടിൽപ്പെട്ട ഒരു യുവാവ് ആയുധവിദ്യാഭ്യാസത്തിനായി അവിടെ പോകുകയും ഗുരുദക്ഷിണകഴിഞ്ഞു മടങ്ങുമ്പോൾ അന്തർജ്ജനത്തിന്റെ സഹായത്തോടുകൂടി ഗുരുനാഥൻ നിത്യപൂജ ചെയ്തുവന്ന ദുർഗ്ഗാവിഗ്രഹംകൂടി കൊണ്ടുപോരികയും ചെയ്തു. ആചാര്യൻ ആ വസ്തുത മനസ്സിലാക്കി ബിംബം തിരിയെ കൊണ്ടുപോകുവാൻ അമ്പലപ്പുഴയെത്തിയെങ്കിലും രാജാവിന്റെ അനന്യത്തിനു വഴിപ്പെട്ടു മാത്തൂർപണിക്കർക്കുവേണ്ടി അതിനെ അവിടെത്തന്നെ പ്രതിഷ്ഠിച്ച് അതിന്റെ പൂജയ്ക്കായി നെടുമുടിയിൽ പണിക്കർ ദാനം ചെയ്തു സ്ഥലത്തു താമസിച്ചു തുടങ്ങി. ക്ഷേത്രത്തോടു അനുബന്ധിച്ച് ഒരു കളരി സ്ഥാപിച്ച് അദ്ദേഹം അതിൽ യോഗാക്കളെ പയറുമുറകളും അഭ്യസിപ്പിച്ചുവന്നു. ആ ദുർഗ്ഗാക്ഷേത്രവും കളരിയും ക്ഷണത്തിൽ പ്രശസ്തിയെ പ്രാപിക്കുകയും ചെയ്തു.

30 ദ്രോണവള്ളിസ്തുത്രദായം

കളരിവിദ്യ എന്നൊരു അപ്രകാശിതമായ ഗ്രന്ഥത്തിൽ ദ്രോണവള്ളിസ്തുത്രദായത്തിലെ പയറ്റുമുറകളെക്കുറിച്ച് വിസ്തരിച്ചു പ്രതിപാദിക്കുന്നുണ്ട്. “ദ്രോണവള്ളിക്കളരിയിൽ വിലസിന കാളി ഭയങ്കരി കാത്തരുളമ്മേ” എന്നു തുടങ്ങുന്ന ഒരു സ്തോത്രവും അതിൽ ഘടിപ്പിച്ചു കാണുന്നു. ദാരകവധമാണ് ആ സ്തോത്രത്തിലെ പ്രതിപാദ്യം. “ദ്രോണവള്ളിലധീശേ” എന്നു ഒരു പല്ലവി അതിൽ ഏതാനും വരികൾ ചൊല്ലികഴിഞ്ഞാൽ കൂടെക്കൂടെ ആവർത്തിക്കേണ്ടതുണ്ട്.

“നേരേ പണ്ടും നാളെയുമിന്നും
നീയേ സാരം മൂവുലകിന്ന്;
സാരം നീയല്ലോ മമ ദേവി!
താൻ പെരികെപ്പലജാതിയുമോർത്താൽ
ഓർത്താലില്ലതിനന്തവുമേതും
ഒന്മക്കടയവളേ! കേട്ടരുൾ നീ.

...

ഇപ്പൊഴുതെങ്കലുയർന്ന വിഷാദ-
മൊഴിച്ചഭിമാനമെന്നിക്കരുൾ തായേ!
കെല്ലോടതിലൊരു ദൂതരെ വിട്ടൊരു
വേദമെന്നിക്കു ചമച്ചവരെക്കേൾ
കൊൽവാൻ നമ്മേ രക്ഷിച്ചരുൾ നീ
സുഖമേ രക്ഷിച്ചരുൾ മമ കാര്യം.
ദ്രോണവള്ളിലധീശേ”

എന്നീ പംക്തി അവയിലൊന്നാണ്. ഓരോ കളരിയിലും പതിനെട്ടുവകളും അവയ്ക്കു വേണ്ട വായ്ക്കാരികളും പിന്നെയും പല പയറ്റുമുറകളും ആയുധലക്ഷണങ്ങളും മറ്റും പഠിപ്പിച്ചു വന്നിരുന്നു. ദ്രോണവള്ളിക്കളരിയിലെ മുറകളെമാത്രമേ പ്രസ്തുതഗ്രന്ഥത്തിൽ വിവരിച്ചിട്ടുള്ളൂ. അതിൽ ഒരു ഭാഗം താഴെ ചേർക്കുന്നു.

“പിന്നെ മാറ്റാനായിട്ടെതിർക്കുമ്പോൾ നിലയൊപ്പിച്ചു നില്ക്കണം, എത്ര നാഴികയെങ്കിലും എത്ര ദിവസമെങ്കിലും കൂടെ നില്ക്കുകയും വേണം. കേറിത്തുടങ്ങിയാൽ പഴുതു കാൺകയില്ല. ഗുരുവിനാണേ പിന്നെ കെട്ടിക്കേറി പ്രയോഗിപ്പാൻ കൈയും ചുവടും മനസ്സും വയ്ക്കൂ. ഗുരുവിന്റെ കടാക്ഷവും വരുത്തിക്കൊണ്ടാൽ സാധിപ്പാനൊട്ടും സംശയമില്ല. പിന്നെ അങ്ങോട്ടു കേറേണ്ടുംപ്രകാരം - മാറ്റാന്റെ നിലയും കൈയും ചുവടും മനസ്സും വായുവും ഒന്നായി മാറുകയും മാറിക്കേറുകയുമാം, പിന്നെ ഒരു പ്രയോഗം മേൽത്താര നീട്ടുമ്പോൾ മുന്നയൊഴിച്ചു പിടിക്കുകയുമാം; നെഞ്ഞത്തു പരിശ കത്തുകയുമാം; പരിശമുന ഒഴിഞ്ഞു നെഞ്ഞത്തു ചവിട്ടുകയുമാം; കീഴ്ന്ന നീട്ടിമുറിക്കുകയുമാം.”

ചെമ്പകശ്ശേരി രാജാവിന്റെ യോഗാക്കൾക്കും, വിശേഷിച്ചു മാത്തൂർ കുടുംബത്തിലെ അംഗങ്ങൾക്കും, പയറ്റു മുറകൾ അഭ്യസിപ്പിച്ചു വന്ന ദ്രോണവള്ളിയെ വിക്രമവാരിധിയെന്നും വീരനെന്നും മറ്റും വിശേഷിപ്പിക്കുന്നതിൽനിന്ന് അദ്ദേഹത്തെ നമ്പിയാർ ആ നാട്ടിലെ അതിപ്രശസ്തനായ ആയുധവിദ്യാപദേഷ്ടാവ് എന്ന നിലയിൽ മാത്രമാണ് വർണ്ണിക്കുന്നതെന്നു മനസ്സിലാക്കുവാൻ പ്രയാസമില്ല. “പ്രാണപഞ്ചകത്തിന്റെത്രാണം” എന്നു പറയുന്നതു പ്രാണരക്ഷണം മാത്രമാണ്. ആ വാക്കു വച്ചുകൊണ്ട് അദ്ദേഹം നമ്പിയാരുടെ അധ്യാത്മവിദ്യാഗുരുവായിരുന്നു എന്നു ചിലർ പറയുന്നത് അനുപപന്നമാകുന്നു.

31 ഉണ്ണിരവികുറുപ്പ്

നന്തിക്കാട്ട് ഉണ്ണിരവികുറുപ്പിനെ കല്യാണസൗഗന്ധികത്തിനു പുറമേ

“മന്ദേതരഗുണമന്ദിരനെൻഗുരു
നന്ദിതനാകിയ ബാലരവിക്ക്
നന്ദി വരുത്തും പരദൈവതമേ!
സുന്ദരി! കണ്ടുകരിപുരമമരും
വൃന്ദാരകകലവന്ദിതചരണേ”

എന്നു സ്യമന്തകത്തിലും,

“നന്ദികാടധിനായകൻ ഗുരുബാലരവിപരദൈവതം
നന്ദി നല്ലണമിന്നു മേ തിരുകണ്ടകാപുരിഭഗവതി”

എന്നു ത്രിപുരദഹനത്തിലും,

“ആചാര്യോത്തമൻ ബാലരവിയെന്നു പുകഴ്ത്തോരു
ശ്രീചാര്യസ്വരൂപന്റെ ചരണാംഭോരഹം രണ്ടും
ആചാരോചിതം കൂപ്പിക്കവിചൊൽവാൻ തുടങ്ങുന്നേൻ”

എന്നു സഭാപ്രവേശത്തിലും

“ചണ്ഡികാദേവിയെസ്സേവിച്ചുമേവിടു-
മുണ്ണിരവിയെന്നു പേരായ പുരുഷൻ
പുണ്യപുരാകരൻ നമ്മുടെ ദേശികൻ
കണ്ണിണകൊണ്ടു കടാക്ഷിച്ചിടേണമേ”

എന്നു സുന്ദോപസുന്ദോപാഖ്യാനത്തിലും കവി സ്തുതിച്ചു കാണുന്നു. ‘ഗുരു’ എന്നും ‘ആചാര്യോത്തമൻ’ എന്നുമാണ് അദ്ദേഹം വർണ്ണിതനായിരിക്കുന്നതെങ്കിലും നമ്പിയാർ ബ്രാഹ്മണനാണ് തന്റെ ഗുരുനാഥൻ എന്ന് ഒട്ടുവളരെ തുള്ളലുകളിൽ അസന്ദിഗ്ദ്ധമായ രീതിയിൽ പ്രഖ്യാപനം ചെയ്തിട്ടുണ്ട്.

“ധരണിസുരന്മാർമകടമഹാമണി
ഗുരുവല്ലോ മമ ഗുരുവായ്വനത്”

എന്നു സ്യമന്തകത്തിലും,

“ധരണിസുരവരമകടമണി മമ ധർമ്മികൻ ഗുരുനാഥനും
പരിചിലടിയനു പടുത വരുവതിനേറ്റുമൊന്നു തുണയ്ക്കണം”

എന്നു ത്രിപുരദഹനത്തിലും ആ പ്രഖ്യാപനം കാണുന്നു. ഈ രണ്ടു പ്രസ്താവനകളേയും എങ്ങനെ സമന്വയിപ്പിക്കാം? ഞാൻ പറയുന്നതു തുള്ളൽകഥകളിൽ അദ്ദേഹം നാമനിർദ്ദേശം ചെയ്തും ചെയ്യാതെയും വന്ദിക്കുന്ന ഗുരുനാരായണഭട്ടതിരിയല്ല ദ്രോണമ്പള്ളി നായ്ക്കർ തന്നെയാണ്. ദ്രോണമ്പള്ളിയെ വന്ദിക്കുന്ന തുള്ളലുകളിൽ ആ വന്ദനം കഴിഞ്ഞാലുടൻ തന്നെ കവി ഉണ്ണിരവിയെ തൊഴുന്നുണ്ട്. തകഴിയിലെ പടയണിയ്ക്ക് അഭിനയിക്കുവാൻ അദ്ദേഹം ആദ്യമായി കല്യാണസൗഗന്ധികം നിർമ്മിച്ചത് എന്നു മുൻപു പറഞ്ഞുവല്ലോ. നന്തിക്കാട്ടു കുറുപ്പന്മാർക്കു കടമാളരും അമ്പലപ്പുഴയും വസ്തുക്കളുണ്ടായിരുന്നു. ചെമ്പകശ്ശേരി രാജാവിന്റെ വിശ്വസ്തസേനാനികളിൽ അന്യതമന്മാരായിരുന്ന അവർ തങ്ങളുടെ വക കണ്ടുകരികാവിൽ ഭദ്രകാളി ക്ഷേത്രത്തിനു സമീപം ആയുധാഭ്യാസത്തിന് ഒരു കളരിയും നടത്തിക്കൊണ്ടിരുന്നു. ആ കളരിയിലും “ദ്രോണമ്പള്ളി സമ്പ്രദായം” തന്നെയായിരുന്നിരിക്കണം നിലവിലിരുന്നത്. അവർക്കു തകഴി ക്ഷേത്രത്തിലെ പടയണിയുമായിട്ട് ഏതോ തരത്തിൽ ബന്ധമുണ്ടായിരുന്നു എന്നു സങ്കല്പിക്കേണ്ടിയിരിക്കുന്നു. ഉണ്ണിരവിയെ വന്ദിക്കുന്ന തുള്ളലുകളിലെല്ലാം കവി തകഴി ശാസ്താവിനേയും വന്ദിക്കുന്നുണ്ട്. തന്റെ ആദ്യത്തെ തുള്ളൽ സ്വന്തം കളിക്കാരെക്കൊണ്ട് അഭിനയിപ്പിക്കുകയും, പിന്നീടു പല തുള്ളലുകളും തന്നോടു എഴുതി വാങ്ങി അവയേയും അത്തരത്തിൽ പ്രചരിപ്പിക്കുകയും ചെയ്തു ധനവാനും ഉദാരനുമായ ഉണ്ണിരവികുറുപ്പിനെ നമ്പിയാർ ഗുരുനാഥപദത്തിൽ ആരൂഢനാക്കിയത് അനുചിതമല്ല; പക്ഷേ അദ്ദേഹത്തിന്റെ ആചാര്യത്വം ആ കഥകളുടെ അഭിനയത്തെ സംബന്ധിച്ച മാത്രമായിരുന്നു; ആ ഗുരുവിനേയും കളരിപ്പയറ്റിന് ആ ദിക്കിലെ പ്രധാന ഗുരുവായ ദ്രോണമ്പള്ളിയേയും കവിയ്ക്കേണ്ട കടമയുള്ളതുകൊണ്ട് അദ്ദേഹം അതു നിർവ്വഹിച്ചു എന്നേയുള്ളൂ. 921-ൽ തിരുവനന്തപുരത്തു തുള്ളൽ നടത്തുവാൻ അരങ്ങുകാരേയും കൊണ്ടുവന്ന അമ്പലപ്പുഴ തകഴിയിൽ കളിയിൽ വീട്ടിൽ കബ്ബനാരായണ കുറുപ്പ് അദ്ദേഹത്തിന്റെ ബന്ധുക്കളിൽ ആരെങ്കിലും ആയിരിക്കുമെന്നു തോന്നുന്നു. ഉണ്ണിരവികുറുപ്പിൽനിന്നു കവി വ്യാകരണാദി ശാസ്ത്രങ്ങൾ അഭ്യസിച്ചു എന്നു ചിലർ പറയുന്നതിനു തെളിവു വേണ്ടിയിരിക്കുന്നു.

32 മാത്തൂർപ്പണിക്കർ

ചെമ്പകശ്ശേരി രാജാവിന്റെ സർവസൈന്യാധിപനായ മാത്തൂർപ്പണിക്കർക്കും ഒരു കളരിയുണ്ടായിരുന്നതായി നാം കണ്ടുവല്ലോ. അവിടെ പ്രധാനമായി അഭ്യസിപ്പിച്ചിരുന്ന ദൃശ്യകല കഥകളിയായിരുന്നു. ഉണ്ണിരവിക്കുറുപ്പിനു തുള്ളൽക്കഥകളുടെ പ്രചരണംനിമിത്തം സിദ്ധിച്ച പ്രശസ്തി കണ്ട് അദ്ദേഹത്തിനും ആ പ്രസ്ഥാനത്തിൽ അഭിരുചി തോന്നുകയും അദ്ദേഹവും നമ്പിയാരെക്കൊണ്ടു ചില തുള്ളലുകൾ രചിപ്പിക്കുകയും ചെയ്തു. അങ്ങിനെയുള്ള കൃതികളിൽ കവി മാത്തൂർ ഭഗവതിയെ വന്ദിച്ചിട്ടുണ്ട്.

“നഗവരനന്ദിനി മാത്തൂരമരം
ഭഗവതി സതതം കാത്തരുളേണം”

എന്നു ഘോഷയാത്രയിലും

“മാത്തൂരാലയംതന്നിൽ മരുവും മംഗളാകാരേ
കാത്തുകൊൾക നീ കേളി കളരിവാസിനി കാളി”

എന്നു പൌണ്ഡ്രകവധത്തിലും ഉള്ള പ്രസ്താവനകൾ നോക്കുക. സഭാപ്രവേശം, പ്രദോഷ മാഹാത്മ്യം ഹരിശ്ചന്ദ്രചരിതം എന്നീ കൃതികൾ മാർത്താണ്ഡവർമ്മമഹാരാജാവ് അവലംബിച്ചു പിടിച്ചടക്കിയതിനുമേലാണ് കവി രചിച്ചത്. തന്നിമിത്തം അവയിൽ മാത്തൂർഭഗവതിയെ വന്ദിക്കുന്നതിനു പ്രത്യേകകാരണമുണ്ടെന്നും വിചാരിക്കാം. 919-ൽത്തന്നെ മാത്തൂർപ്പണിക്കർ അദ്ദേഹത്തിന്റെ ശിഷ്യനായ ഇട്ടിക്കോന്തപ്പണിക്കരേയുംകൊണ്ടു തിരുവനന്തപുരത്തു ശ്രീപത്മനാഭസ്വാമിക്ഷേത്രത്തിൽ തുള്ളൽ കളിപ്പിക്കുവാൻ പോയിരുന്നു എന്നു മുൻപു പ്രസ്താവിച്ചുവല്ലോ. അതിനുമുൻപു കണ്ടുകരിക്കാവില്ലാ മാത്തൂരിലും തുള്ളൽ പ്രസ്ഥാനത്തിനു അഭിവൃദ്ധി വന്നു കഴിഞ്ഞിരുന്നു എന്നുള്ളതു നിസ്സംശയമാണ്. ഉണ്ണിരവിക്കുറുപ്പിനും മാത്തൂർപ്പണിക്കർക്കും മൂപ്പത്തിരണ്ടു തുള്ളലുകൾ വീതമാണ് നമ്പിയാർ എഴുതിക്കൊടുത്തത് എന്നൊരു ഐതിഹ്യമുണ്ട്. അതിന്റെ പരമാർത്ഥത്തെപ്പറ്റി ഒന്നും പറയാൻ നിവൃത്തിയില്ലാതെയിരിക്കുന്നു.

33 തുള്ളൽക്കഥകളുടെ വകഭേദങ്ങൾ

തുള്ളൽക്കഥകൾ (1) ഓട്ടൻ (2) ശീതകൻ (3) പറയൻ എന്നിങ്ങനെ മൂന്നുവകയായി തരംതിരിക്കപ്പെട്ടിരിക്കുന്നു. ഈ വിഭജനം പ്രായേണ പ്രയോക്താക്കളുടെ വേഷവിധാനത്തെയും പ്രയുക്തങ്ങളായ വൃത്തങ്ങളുടെ വിഭിന്നതയേയും ആസ്പദമാക്കിയിട്ടുള്ളതാണെന്നു പറയാം. പതിഞ്ഞ മട്ടിൽ പാടേണ്ടതാണ് പറയൻതുള്ളൽ. അതിനേക്കാൾ മുറുകി ശീതകൻതുള്ളലും അതിലുമധികം വേഗത്തിൽ ഓട്ടൻതുള്ളലും പാടേണ്ടതുണ്ട്. പറയൻ വേഷം കെട്ടി പടയണിക്കു വരുന്നവർ ഉപയോഗിച്ചിരുന്ന ചില വൃത്തങ്ങളിലായിരിയ്ക്കണം നമ്പിയാർ ആ പേരുള്ള തുള്ളലുകൾ നിർമ്മിച്ചത്. കൃഷ്ണാർജ്ജുനയുദ്ധം അഥവാ മാധവലീല എന്നൊരു തുള്ളൽ 1089-ലെ ഭാഷാപോഷിണി മാസികയിൽ പ്രസിദ്ധീകൃതമായിട്ടുണ്ട്. 'അരയൻ' (രാജാവു), 'അയൻ', 'മടന്ത', 'പുകത്തു' 'ഉരത്തു' (ഉരച്ചു) മുതലായ പഴയ ഭാഷാപദങ്ങൾ ആ കൃതിയിൽ കാണുന്നു എന്നു മാത്രമല്ല, സംസ്കൃതഭാഷയിൽ സ്വല്പവും പരിചയമില്ലാത്ത ഒരാളാണ് അതിന്റെ പ്രണേതാവെന്ന് അതിലെ മിക്ക ഈരടികളും വിളിച്ചു പറയുകയും ചെയ്യുന്നു. "കൃഷ്ണാർജ്ജുനയുദ്ധം പറശ്ശാസ്ത്രം സമാപ്തം" എന്നാണ് ഗ്രന്ഥാവസാനത്തിൽ എഴുതിട്ടുള്ളത്. പറയൻ തുള്ളലിലെ വൃത്തങ്ങളല്ലാതെ പ്രസ്തുത കൃതിയിൽ പ്രയോഗിച്ചിട്ടുമില്ല. അതു നമ്പിയാർക്കു മുൻപ് ആരോ എഴുതിയ ഒരു തുള്ളലായിരിയ്ക്കാം. ഏവഞ്ച അത്തരത്തിലുള്ള കൃതികൾക്കു നമ്പിയാർ മുന്യുണ്ടായിരുന്ന പേരുതന്നെ കൊടുത്തുവെന്ന് അനുമാനിയ്ക്കുന്നതിൽ അനൗചിത്യമില്ല. ശീതകൻ എന്ന പദത്തിന്റെ അർത്ഥം എന്തെന്നു പറയാൻ വൈഷമ്യമുണ്ട്. 'ശീതകൻ' 'ചേതുക'ന്റെ (ദേശിങ്ങനാട്ട് എന്നു കൊല്ലം ദേശത്തിനു പേരുണ്ടായിരുന്നുവല്ലോ) രൂപഭേദമായിരിയ്ക്കുമോ? അങ്ങിനെയാണെങ്കിൽ ദേശിങ്ങനാട്ടിൽ ഏതോ ഒരു ആശാനാൽ ഉപജ്ഞാതമാകുകനിമിത്തം അത്തരത്തിലുള്ള തുള്ളലിന് ആ പേർ വന്നു എന്നു സങ്കല്പിയ്ക്കാം.

ഓട്ടൻതുള്ളൽ എന്നതു പണ്ട് 'ഓട്ടംതുള്ള'ലായിരിക്കണം. ഓട്ടമെന്നാൽ പഴയ മലയാളത്തിൽ വേഗമെന്നർത്ഥം. തരങ്ഗിണി, അർദ്ധകേക, വക്ത്രം, സ്വാഗത, സുമങ്ഗല, ശിതാഗ്ര, ഹംസപ്പൂതം, അജഗരഗമനം, മദമന്ദര എന്നീ വൃത്തങ്ങൾ ഓട്ടനിലും; കൃശമധ്യ, കാകളി, കളകാഞ്ചി, പര്യസ്തുകാഞ്ചി എന്നീ വൃത്തങ്ങൾ ശീതകനിലും; ഇവയിൽച്ചിലതിനു പുറമേ മല്ലിക എന്ന വൃത്തം പറയനിലും പ്രയോഗിക്കാറുണ്ടെങ്കിലും തരങ്ഗിണിയും അർദ്ധകേകയും ഓട്ടനിലും, കൃശമധ്യയും കാകളിയും ശീതകനിലും, വക്ത്രവും മല്ലികയും പറയനിലും പ്രധാനമായി അങ്ഗീകരിച്ചു കാണുന്നു. തുള്ളൽക്കഥകളിൽ പ്രയോക്തവൃത്തങ്ങളായ സകലവൃത്തങ്ങളും മാത്രാവൃത്തങ്ങളാകയാൽ അക്ഷരങ്ങൾക്കല്ല മുഖ്യഗണന എന്നുകൂടി ഓർമ്മിക്കേണ്ടതുണ്ട്. ശീതകനെന്ന പദം നമ്പിയാർ ഒരിടത്തും ഉപയോഗിച്ചിട്ടില്ലെങ്കിലും ഓട്ടനേയും പറയനേയും പറ്റി പ്രസ്താവിച്ചു കാണുന്നു.

"വാട്ടംവരാതേ ചിലരോട്ടൻതുള്ളലും നല്ലപാട്ടും കവികൾ വിളയാട്ടം പ്രകടിക്കുന്നു." എന്നു സത്യംസ്വയംവരത്തിലും,

"പണ്ടൊരു പടയണി കാണാനെന്നെക്കൊണ്ടു പുറപ്പെട്ടാനീ വിദ്വാൻ.

... ..

അക്കരെയുള്ളൊരു തുള്ളൽക്കാരൻ
 തെക്കേത്തട്ടേൽ വന്നു കരേറി
 പറയൻകഥ ചൊൽവാനൊരു ഗണപതി
 കുറയെച്ചൊല്ലിത്തുള്ളനേരം
 ധൃഷ്ടനൊരുത്തൻ വന്നു വടക്കേ-
 തട്ടേൽക്കേറിത്തുള്ളൽ തുടങ്ങി
 ശുണിക്കിട്ടു മുറിക്കാൻ തമ്മിൽ
 ശൃണുതുടങ്ങി പ്രഹരംകൂട്ടി

എന്നു രുക്മിണീസ്വയംവരത്തിലും ഉള്ള പംക്തികൾ നോക്കുക. പടയണിക്കു പറയൻതുള്ളൽ പണ്ട് അഭിനയിച്ചിരുന്നു എന്നും രണ്ടാമത്തെ ഉദ്ധാരണത്തിൽനിന്നു വെളിപ്പെടുന്നു.

34 തുള്ളൽക്കഥയുടെ നിർമ്മാണകാലം

929-നു മുൻപ്

നമ്പിയാരുടെ തുള്ളലുകളിൽ ചിലതിന്റെയെല്ലാം നിർമ്മാണകാലം ഏതെന്ന് അവയുടെ പീഠികകളിൽ കാണുന്ന ദേവതാവന്ദനത്തിൽനിന്നും മറ്റും വിശദമാകുന്നു. (1) കല്യാണസൗഗന്ധികം (2) കിരാതം (3) ഘോഷയാത്ര (4) സ്യമന്തകം (5) ത്രിപുരദഹനം (6) സുന്ദോപസുന്ദോപാഖ്യാനം (7) കാർത്തവീര്യവിജയം എന്നീ കൃതികളിൽ ചെമ്പകശ്ശേരി രാജാവിനെ വന്ദിച്ചിട്ടുള്ളതുകൊണ്ട് അവ 929-നു മുൻപ് — പക്ഷേ നമ്പിയാർ തിരുവനന്തപുരത്തു താമസം തുടങ്ങിയതായി വിചാരിക്കാവുന്ന 919-നു മുൻപുതന്നെ — രചിച്ചതായിക്കരുതാവുന്നതാണ്. കണ്ടകുരികാലിലെ ഭദ്രകാളിക്കു പുറമേ തകഴി ശാസ്താവ്, അമ്പലപ്പുഴ കൃഷ്ണൻ, കിള്ളിക്കുറിശ്ശി ശിവൻ ഈ ദേവതകളേയും, “ചെമ്പകനാട്ടിനലങ്കാരഭൂതനാം തമ്പുരാൻ ദേവനാരായണസ്വാമി” യേയും കവി കല്യാണസൗഗന്ധികത്തിൽ നമസ്കരിക്കുന്നു. കിരാതത്തിൽ വന്ദിക്കുന്നതും ഇവരെത്തന്നെയാണ്. ഘോഷയാത്രയിൽ കിള്ളിക്കുറിശ്ശിത്തേവർക്കു പകരം മാത്തൂർദേവിയെ തൊഴുതിരിക്കുന്നു എന്നുമാത്രമേ വ്യത്യാസമുള്ളൂ. ഇങ്ങനെ ഓരോ കൃതിയും നോക്കിക്കണ്ടു കൊള്ളേണ്ടതാണ്. കാർത്തവീര്യവിജയത്തിന്റെ അപ്രകാശിതമായ പീഠികയിൽ

“അമ്പലപ്പുഴതന്നിലിമ്പമായ് വാണരുളും
 തമ്പുരാന്റെ കൃഷ്ണൻ മുമ്പിൽ വിളങ്ങിടേണം.
 ചെമ്പകനാട്ടിൻപ്രള വൻപൻ നൂവരന്മാരിൽ
 മുൻപൻ വളരെയനസമ്പത്തു വർദ്ധിപ്പിച്ച
 തമ്പുരാനിന്ദുതുല്യൻ തൻപദാംബുജങ്ങളെ-
 കുമ്പിട്ടുവണങ്ങുന്നേൻപിലന്ദനവും”

എന്ന പംക്തികൾ കടമാളൂർമാത്തിലെ ആയിരത്തെട്ടു ദൈവതങ്ങളെ വന്ദിക്കുന്നതിനു മുൻപു ഘടിപ്പിച്ചു കാണുന്നു. പക്ഷേ ആ തുള്ളൽ കടമാളൂർ വെച്ചുഴുതിയതായിരിക്കാം. (8) ഗണപതിപ്രാതലിലും ആ തമ്പുരാനെ സ്തുതിച്ചിട്ടുണ്ട്.

929-933 ഈ കൊല്ലങ്ങൾക്കിടയ്ക്കു

തിരുവനന്തപുരത്ത്

(9) പ്രദോഷമാഹാത്മ്യം (10) ഹരിണീസ്വയംവരം (11) കൃഷ്ണലീല (12) ഹനുമാദുത്സവം (13) സഭാപ്രവേശം (14) പഞ്ചേന്ദ്രോപാഖ്യാനം (15) പൗണ്ഡ്രകവധം ഈ ഏഴു തുള്ളൽക്കഥകളിൽ നമ്പിയാർ മാർത്താണ്ഡവർമ്മ മഹാരാജാവിനെ പ്രശംസിച്ചിരിക്കുന്നതുകൊണ്ട് ഇവ അവിടുന്ന് അമ്പലപ്പുഴ പിടിച്ചടക്കിയതിനും തീപ്പെട്ടതിനും ഇടയ്ക്കാണ് നമ്പിയാർ രചിച്ചതെന്നു സിദ്ധിക്കുന്നു. പ്രദോഷമാഹാത്മ്യത്തിൽ “ഫണിപതിശയനനന്തപുരേശ” നെ കവി നമസ്കരിക്കുന്നു. “വഞ്ചിമഹീപതി വരഗുണശേഖരനഞ്ചിതവിമലമഹാഗുണസഞ്ചയൻ” എന്നും മറ്റും തിരുവിതാംകൂർ മഹാരാജാവിനേയും പ്രശംസിച്ചിട്ടുണ്ട്. ആ മഹാരാജാവു മാർത്താണ്ഡവർമ്മ തന്നെയാണെന്നുള്ളതിനെപ്പറ്റി സംശയിക്കേണ്ടതില്ല. കണ്ഡിനരാജാവായ ഭീഷ്മകനെന്ന വ്യാജത്തിൽ നമ്പിയാർ മേല്പടി കൃതിയിൽ മാർത്താണ്ഡവർമ്മ മഹാരാജാവിന്റെ രാജ്യഭാരത്തെ വർണ്ണിക്കുന്നു. “ശോഭാസമുദയ പൂർണ്ണസുവർണ്ണതുലാഭാരാദിമഹാദാനങ്ങളും” എന്ന് അദ്ദേഹം പറയുന്നത് ആ മഹാരാജാവ് 925-928 ഈ കൊല്ലങ്ങൾക്കിടയിൽ നടത്തിയ തുലാഭാരം ഉൾപ്പെടെയുള്ള ഷോഡശമഹാദാനങ്ങളെപ്പറ്റിയാണ്. “മന്ത്രജപം ബഹുമുറജപമൊരുദശി” എന്ന വരിയിൽ സൂചിതമായ മുറജപം 931-ലേതായിരിക്കണം. അങ്ങനെ 931-ആണ്ടിടയ്ക്കാണ് പ്രദോഷമാഹാത്മ്യം രചിച്ചതെന്നു തെളിയുന്നു. ഹരിണീസ്വയംവരത്തിന്റേയും ഹനുമാദുത്സവത്തിന്റേയും ആവിർഭാവത്തെപ്പറ്റി മുൻപു പ്രസ്താവിച്ചിട്ടുണ്ട്. അതിൽ കവി ശ്രീപത്മനാഭസ്വാമി, തിരുവട്ടാറ്റ് ആദികേശവസ്വാമി, ശുചീന്ദ്രത്തു സ്ഥാണമൂർത്തിയും തെക്കൻപെരുമാളും (വിഷ്ണു), കന്യാകുമാരി ഭഗവതി ഈ ദേവതകളെ നമസ്കരിക്കുന്നു. കൃഷ്ണലീലയിൽ സ്തുതിക്കുന്നതും പ്രായേണ ഈ ദേവതകളെത്തന്നെയാണ്. അതു കഴിഞ്ഞു്,

“വേണാട്ടുകരനാട്ടിലിയലുമീശ്വരന്മാരും-
 മോണാട്ടുകരനാട്ടിലിയലുമീശ്വരന്മാരും
 ചേണാർന്നിടിന ദക്ഷിണോത്തരബിംബലിനാട്ടിൽ
 കാണാകുന്നൊരു ദേവാധീശന്മാർകളും പിന്നെ
 അമ്പലപ്പുഴ വാഴുമരവിനാക്ഷരമെന്റെ
 വമ്പിച്ച പരബ്രഹ്മസ്വരൂപികൾ വഴിപോലെ
 സമ്പന്നപ്രകാശത്തെ വരിച്ചു വഞ്ചിരാജന്റെ
 സമ്പത്തിനനുകൂലം പ്രകാശിച്ചു വിളങ്ങുന്നു.
 പാർത്താലത്തും ബാലമാർത്താണ്ഡക്ഷിതീശന്റെ
 വാർത്താവൈഭവമെല്ലാമോർത്താലന്തമില്ലേതും.
 മാർത്താണ്ഡപ്രതാപൻ ശ്രീമാർത്താണ്ഡാവനീചന്ദ്രൻ”

എന്നു വർണ്ണിച്ചിരിക്കുന്നതിൽനിന്നു തെക്കുംകൂർ, വടക്കുംകൂർ, അമ്പലപ്പുഴ എന്നീ രാജ്യങ്ങൾ മാർത്താണ്ഡവർമ്മമഹാരാജാവു സ്വാധീനപ്പെടുത്തിയതിനുമേലാണ് പ്രസ്തുതകൃതിയുടെ നിർമ്മിതി എന്നു വന്നുകൂടുന്നു. തെക്കുംകൂർ 925-ലും വടക്കുംകൂർ 927-ലുമാണ് പിടിച്ചടക്കിയത്. സഭാപ്രവേശത്തിൽ മാത്തൂരംബികയേയും ശ്രീപത്മനാഭസ്വാമിയേയും മാർത്താണ്ഡവർമ്മമഹാരാജാവിനേയുമാണ് വന്ദിക്കുന്നത്.

“വഞ്ചിരാജകുലോത്തമൻ കലശേഖരപ്പെരുമാളഹോ!
 വടിവിലടിയൻ വിനകളൊഴിവതിനാരത്രയും പരമാത്രയും
 സഞ്ചിതാഖിലകർമ്മധർമ്മസുനിർമ്മലാത്തുതപൗരഷൻ
 സകലരിപുകലശലഭദഹനമഹാനുഭാവസുപുരഷൻ
 വിക്രമാതിശയങ്ങൾകൊണ്ടിന്ദുപതിരാജ്യമശേഷമേ
 ആക്രമിച്ചടനാകവേ പരിപാലനേന മഹോത്സവം
 ശക്രലോകസമാനമാക്കി വരുത്തി വാണരുളിടിനാൻ
 അർക്കതുല്യഭൂപ്രതാപനശേഷഗുണനിധി പാതു മാ”

എന്നാണ് മാർത്താണ്ഡവർമ്മപ്രശസ്തി.

“പത്മനാഭസമർപ്പിതാഖിലധനജനൻ ധരണീശ്വരൻ
 പത്മനാഭപുരാബുമാകിന സത്ത്മാശു ചമച്ചടൻ
 രാമലക്ഷ്മണജാനകീഹനമൽപ്രതിഷ്ഠകൾചെയ്തയാൽ
 ക്ഷേമമൻപൊടു ഭൂമിവാസിജനത്തിനൊക്കെ വളർത്തുടൻ
 സകലജനധനവിഭവമനവധി സംഭരിച്ചരുളിടിനാൻ
 സകലഹരിപദഘടിതപടുമതി വഞ്ചിഭൂമിപുരന്ദരൻ”

എന്നു പഞ്ചേന്ദ്രോപാഖ്യാനത്തിൽ ഒരു പ്രസ്താവനയുണ്ട്. ഈ പ്രസ്താവനയിൽ പറയുന്ന തൃപ്പിടിദാനം 925-ലാണല്ലോ നടന്നത്.

“ഓർത്താലത്തുമേവം പ്രസിദ്ധിശാലിയും ബാല-
 മാർത്താണ്ഡാവനീപാലൻ ജയിക്കേണം ബഹുകാലം
 കാർത്തവീര്യനെപ്പോലെ ഭദ്രദീപപ്രതിഷ്ഠാനം
 പാർത്താലിക്ഷിതത്തിൽ മറ്റൊരുത്തർക്കെളുതല്ല”

എന്ന പൗണ്ഡ്രകവധത്തിലെ സൂചനയിലുള്ള ഭദ്രദീപപ്രതിഷ്ഠ 919-ലാണ് നടന്നത്. ഈ രണ്ടു കൃതികളുടെ നിർമ്മിതിയും 929-നുമേലാണെന്ന് ഊഹിക്കുന്നതിൽ അപാകമില്ല. (16) ധ്രുവചരിതത്തിൽ പ്രകടമായി മാർത്താണ്ഡവർമ്മമഹാരാജാവിനെപ്പറ്റി പ്രസ്താവിച്ചിട്ടില്ലെങ്കിലും “മാർത്താണ്ഡതുല്യനാം മാർത്താണ്ഡപുത്രജൻ” എന്നുള്ള വർണ്ണനയിൽനിന്നു കവി അദ്ദേഹത്തെ കടാക്ഷിക്കുന്നുണ്ടെന്ന് അനുമാനിക്കാം. അതിലെ “ക്ഷേത്രം പണിയിച്ചു പാത്രങ്ങൾ തീർപ്പിച്ചു” തുടങ്ങിയ വരികൾ അവിടത്തെ രാജ്യഭാരത്തിന്റെ ഉപശ്ലോകനം തന്നെയാണെന്നുള്ളതിനെക്കുറിച്ചും സംശയിക്കുവാനില്ല. (17) നൃഗമോക്ഷത്തിന്റെ രചന മാർത്താണ്ഡവർമ്മമഹാരാജാവിന്റെ കാലത്തിലോ രാമവർമ്മമഹാരാജാവിന്റെ കാലത്തിലോ എന്നു ക്ലൃപ്തപ്പെടുത്തിപ്പറയാൻ നിർവ്യാഹമില്ല.

“സകലനൃപകലതിലകനിഹ കലശേഖരപ്പെരുമാളഹോ!
 വഞ്ചിരാജവസുന്ദരാതലകലശജലധിസുധാകരൻ
 പത്മനാഭപുരേ വിളങ്ങിന പാർത്ഥിവാവലിസത്തമൻ”

എന്നീ വിശേഷണങ്ങൾ അവർക്കു രണ്ടുപേർക്കും യോജിക്കും. (18) കുങ്കുമർണ്ണവധവും നമ്പിയാർ തിരുവനന്തപുരത്തു താമസിക്കുമ്പോൾ രചിച്ച കൃതികളിൽ ഒന്നുതന്നെയാണ്. അതിൽ തിരുവനന്തപുരത്തു ശ്രീപത്മനാഭസ്വാമിക്കും ശുചീന്ദ്രത്തു ശ്രീപരമേശ്വരനും തിരുവട്ടാറ്റ് ആദികേശവസ്വാമിക്കും പുറമേ കവി വർക്കല ജനാർദ്ദനനേയും തൃപ്പുരപ്പു തുടങ്ങിയുള്ള പന്ത്രണ്ടു ശിവലയങ്ങളിലെ മുർത്തികളേയും വന്ദിക്കുന്നു. ആ തുള്ളൽ എഴുതിയത് എപ്പോഴെന്നു ഖണ്ഡിച്ചുപറയാൻ തരമില്ലെങ്കിലും അതും മാർത്താണ്ഡവർമ്മമഹാരാജാവിന്റെ കാലത്താണെന്നു തോന്നുന്നുണ്ട്.

933-നുമേൽ രാമവർമ്മമഹാരാജാവിന്റെ കാലത്തിൽ

(19) ഹരിശ്ചന്ദ്രചരിതത്തിൽ നമ്പിയാർ രാമവർമ്മമഹാരാജാവിനെ

“അനന്തനൽപ്പരംതന്നിലനന്തേ പള്ളികൊള്ളുന്നോ-
 രനന്തപത്മനാഭൻതാനന്തപ്രാഭവത്തോടേ
 അനന്താലക്ഷ്മിമാരോടുമനന്താനന്ദസന്ദോഹം
 മനം തന്നിലിരുന്നോരു മഹാഭക്താവലിയോടും
 സമം തത്ര വിളങ്ങുന്ന സമസ്തസ്വാമി നാഥന്റെ
 സമഗ്രപ്രീതിസൽപാത്രം സമഗ്രശ്രീസമായുക്തൻ
 രാമതുല്യൻമഹാവഞ്ചിരാമവർമ്മേന്ദ്രഭൂപാലൻ
 കാമദൻ കോമളാകാരൻ കാമിനിമാനസമാരൻ
 യാമിനീശാനൻ വീരൻ ഭൂമിദേവപ്രിയൻ ധീരൻ
 ഭൂമിസേനാപരീവാരൻ ഭദ്രജാമേകമാധാരൻ
 വഞ്ചിമാർത്താണ്ഡവർമ്മശ്രീഭാഗിനേയൻ മഹാപുണ്യം
 സഞ്ചിതമഞ്ചിതമാക്കിസ്സന്തതംതാൻ ജയിക്കുന്നു”

എന്നു സ്തുതിക്കുന്നു. ഈ ഒരു തുള്ളലിൽ മാത്രമേ ആ മഹാരാജാവിന്റെ നാമധേയം പ്രത്യേകമായി സ്തുതിച്ചു കാണുന്നുള്ളൂ.

ബാക്കിയുള്ള തുള്ളലുകൾ

നമ്പിയാരുടെ കൃതികളെന്നു പറയുന്നശേഷം തുള്ളലുകളിൽ (20) പുളിന്ദീമോക്ഷം (21) നാളായണീചരിതം (22) കീചകവധം ഇവ മൂന്നും അദ്ദേഹത്തിന്റേതു തന്നെയെന്നുള്ളതിനു സംശയമില്ല. ആദ്യത്തെ രണ്ടു കൃതികളിലും അമ്പലപ്പുഴ കൃഷ്ണൻ, തകഴി ശാസ്താവ്, കിള്ളിക്കുറിശ്ശി മഹാദേവൻ ഈ മൂന്നു ദേവന്മാരെയെ കവി സ്തുതിക്കുന്നുള്ളൂ. അതുകൊണ്ട് ഇവ നമ്പിയാർ ചെമ്പകശ്ശേരി രാജാവിന്റെ ആശ്രിതനായി താമസിക്കുന്ന കാലത്താണ് നിർമ്മിച്ചതെന്ന് ഊഹിക്കണം. രാജപ്രശസ്തി കാണാത്തത് അത്ര സാരമാക്കാനില്ല. കീചകവധത്തിൽ കിള്ളിക്കുറിശ്ശിമങ്ഗലത്തു ശിവനെയും അമ്പലപ്പുഴ കൃഷ്ണനെയും മാത്രമേ കവി സ്തുതിക്കുന്നുള്ളൂ. അതുകൊണ്ട് അതും അക്കാലത്തെ നിബന്ധനമെന്നുതന്നെ കണക്കാക്കാം. അതിൽ വിരോധമില്ല. (23) രുക്മിണീസ്വയംവരത്തിൽ കടമാളൂർ വേട്ടക്കൊരുമകനേയും അമ്പലപ്പുഴ കൃഷ്ണനേയും വന്ദിക്കുന്നു. കടമാളൂർത്തേവരെ ചെമ്പകശ്ശേരി രാജാവിന്റെ ആശ്രിതനായിരുന്നപ്പോളല്ലാതെ വർണ്ണിച്ചിരുന്നിരിക്കുകയില്ല. (24, 25) നളചരിതത്തിലും സന്താനഗോപാലം ഓട്ടൻതുള്ളലിലും കിള്ളിക്കുറിശ്ശിത്തേവരെ മാത്രമേ വന്ദിച്ചിട്ടുള്ളൂ. എങ്കിലും അന്തരങ്ഗപരിശോധനകൊണ്ട് അവ രണ്ടും നമ്പിയാരുടെ വാങ്മയങ്ങളാണെന്നു ഒരുവിധം തീർച്ചപ്പെടുത്താം.

(26) ഇതുപോലെതന്നെയാണ് മാത്തൂർ ഭഗവതിയെമാത്രം വന്ദിക്കുന്ന സത്യാസ്വയംവരത്തിന്റെ അവസ്ഥയും. ഇനി വന്ദനങ്ങൾ ഘടിപ്പിച്ചിട്ടില്ലാത്ത ചില തുള്ളലുകളുണ്ട്. അവയിൽ (27) അഹല്യാമോക്ഷം (28) സീതാസ്വയംവരം (29) രാവണോത്സവം (30) ബാലീവിജയം (31) ഹിഡിംബവധം (32) ബകവധം (33) പാത്രചരിതം ഓട്ടൻ (34) ബാണയുദ്ധം (35) ശീലാവതീചരിതം (36) ചന്ദ്രാങ്ഗദചരിതം (37) ഗോവർദ്ധനചരിതം (38) കാളിയമർദ്ദനം (39) രാമാനുചരിതം ഓട്ടൻ (40) നിവാതകവചവധം ഓട്ടൻ (41) ബാലുത്സവം (42) ദക്ഷയാഗം എന്നിവ നമ്പിയാരുടെ കൃതികളാണെന്നു സഹൃദയന്മാർക്ക് ഒരിക്കൽ വായിച്ചാൽപ്പോലും ബോധ്യമാകുന്നതാണ്.

35 നമ്പിയാരുടേതല്ലാത്ത തുള്ളലുകൾ

നളചരിതത്തിനും പഞ്ചേന്ദ്രോപാഖ്യാനത്തിനും ഹരിണീസ്വയംവരത്തിനും ഹരിശ്ചന്ദ്രചരിതത്തിനും ത്രിപുരഭാനത്തിനും ഈരണ്ടു കളങ്ങളുണ്ട്. ഒരു കളമെന്നാൽ ഒരവസരത്തിൽ രങ്ഗപ്രവേശം ചെയ്യേണ്ട ഭാഗം എന്നർത്ഥം. ഓരോ കഥയേയും ഓരോന്നായിത്തന്നെ കണക്കാക്കി ആകെ 56 തുള്ളലുകളാണ് റെഡ്ഡിയാർ സമാഹരിച്ചിരിക്കുന്നത്. സുന്ദോപസുന്ദയുദ്ധം അദ്ദേഹം മുദ്രണം ചെയ്തിട്ടില്ല. അതുംകൂടിചേർത്താൽ അമ്പത്തേഴായി. അവയിൽ മുമ്പു നാമഗ്രഹണം ചെയ്ത 42 തുള്ളലുകളും തള്ളിയാൽ അവശേഷിക്കുന്നതു പതിനഞ്ചു കഥകളാണല്ലോ. ആ തുള്ളലുകളെ നമ്പിയാരുടെ കൃതികളായി ഗണിക്കുവാൻ നിവൃത്തിയില്ല. (1) നിവാതകവചവധം ശീതകനം (2) അംബരീഷ ചരിതവും കൊല്ലം പതിനൊന്നാം ശതകത്തിന്റെ പൂർവ്വാർദ്ധത്തിൽ ജീവിച്ചിരുന്ന പുനോട്ടത്തു വലിയ ദാമോദരൻനമ്പൂരിയുടെ പ്രബന്ധങ്ങളാണ് (3) ഗജേന്ദ്രമോക്ഷം പറയനിൽ വെണ്മണി അച്ഛൻ നമ്പൂരിപ്പാടു നമ്പിയാരുടെ രീതിപിടിച്ച അമ്പലപ്പുഴ കൃഷ്ണനേയും തകഴി ശാസ്താവിനേയും കിള്ളിക്കുറിശ്ശി ശിവനേയും വാസുദേവപുരത്തു കൃഷ്ണനേയും വന്ദിക്കുന്നുണ്ടെങ്കിലും അതു കണ്ടു വായനക്കാർ ഭ്രമിച്ചുപോകരുത്. വെണ്മണിയുടെ ഇഷ്ടദേവത ഐരാണിക്കളത്തു ശിവനാണ്. ആ ദേവനെ "തിരുവൈരകിലതടാകവാസിമഹേശ്വരൻ" എന്ന് അദ്ദേഹം സ്മരിക്കുന്നതിന്നു പുറമേ 1055 മുതൽ 1060 വരെ തിരുവിതാംകൂർ വാണിരുന്ന വിശാഖം തിരുനാൾ മഹാരാജാവിന്റെ കല്പനയനുസരിച്ചാണ് താൻ ആ തുള്ളൽ രചിയ്ക്കുന്നതെന്നു വ്യക്തമായി രേഖപ്പെടുത്തിയിട്ടുണ്ട്. ഗജേന്ദ്രമോക്ഷത്തിന്റെ ആവിർഭാവം 1056-ലായിരുന്നു എന്നു നമുക്കു മറ്റുപ്രകാരത്തിൽ അറിയുകയും ചെയ്യാം. (4) ഐരാവണവധം രാമപുരത്തു വാരിയരുടെ വാങ്മയമാണെന്നു മുൻപിലത്തെ അധ്യായത്തിൽ നിർദ്ദേശിച്ചിട്ടുണ്ട്. (5) സ്വാരസ്യത്തിനു വളരെ കുറവുള്ള കൃഷ്ണാർജ്ജുനവിജയം നമ്പിയാരുടെ ശിഷ്യനായ അമ്പയാറ്റുപണിക്കർ എന്ന ഒരു കവിയുടെ കൃതിയാണ്. (6) ഐരാവതപുജ (7) സുന്ദരീസ്വയംവരം ഇവ മറ്റൊരു ശിഷ്യനായ കോയിപ്പുറത്തു പണിക്കരുടെ കൃതിയാണെന്നു പറയുന്നു. പണിക്കർ ചങ്ങനാശ്ശേരിത്താലൂക്കിന്റെ കിഴക്കുഭാഗത്തുള്ള ചിറക്കടവു പകുതിയിൽ കൂവത്താഴ എന്നുകൂടി പേരുള്ള ശിവക്ഷേത്രത്തിനു സമീപം സ്ഥിതിചെയ്യുന്ന കോയിപ്പുറത്തു എന്ന ഭവനത്തിൽ ജനിച്ചു. അദ്ദേഹത്തിന്റെ പേരെന്തെന്നറിയുന്നില്ല. അദ്ദേഹം കൊടുങ്ങല്ലൂർ ഭഗവതിയുടെ ഭക്തനും ഒരു നല്ല മന്ത്രവാദിയുമായിരുന്നു. സുന്ദരീസ്വയംവരത്തിൽ ശ്രീകുരുംബവാസിനി (കൊടുങ്ങല്ലൂർ ഭഗവതി) യേയും, ശൃംഗാലയ (ശൃംഗപുരം, ചിങ്ങപുരത്തുതളി, കൊടുങ്ങല്ലൂരിലെ ഒരു ശിവക്ഷേത്രം) വാസിയായ ശിവനേയും നമസ്കരിക്കുന്നുണ്ട്. ഇവ കൂടാതെ രാമാനുചരിതം എന്ന പേരിൽ ഒരു ഓട്ടൻതുള്ളൽ അദ്ദേഹവും രചിയ്ക്കുകയുണ്ടായി എന്നും അതിൽ "മൂന്നു തിരിഞ്ഞൊരു മുപ്പറമുള്ളിദ്ധന്യാത്മാവേ മോഹിച്ചും പോയ്" എന്ന ഈരടി നമ്പിയാർ വായിച്ചപ്പോൾ അതിലെ അശ്ശീലത്വം പരിഹരിക്കുന്നതിന്നുവേണ്ടി "മൂന്നു തിരിഞ്ഞൊരു മുക്കാൽനാഴിക ധന്യാത്മാവേ മോഹിച്ചുംപോയ്" എന്നു തിരുത്തിക്കൊടുത്തുവെന്നും ഐതിഹ്യമുണ്ട്. ദക്ഷയാഗം പണിക്കരുടെ വാങ്മയമാണെന്നു ചിലർ പറയുന്നുണ്ടെങ്കിലും എനിക്ക് അതു സമ്മതിക്കുവാൻ തോന്നുന്നില്ല. (8) ലങ്കാമർദ്ദനത്തിൽ വിലാദിനാഥനായ ശ്രീരാമൻ, ഗുരുവായൂരപ്പൻ, അമ്പലപ്പുഴക്കൃഷ്ണൻ ഹരിപ്പാടു സുബ്രഹ്മണ്യൻ എന്നീ ദേവന്മാരെയാണ് കവി നമസ്കരിച്ചിരിക്കുന്നത്. കവിതയ്ക്കു ഗണപതിപ്രാതൽ മുതലായ ചില ഭാഗങ്ങളിൽ ഫലിതവും ചമൽക്കാരവുമുണ്ടെങ്കിലും എഴുത്തച്ഛന്റെ അധ്യാത്മരായണത്തെ ചില ഈരടികളിൽ ഒരു പ്രതിഭാശാലിയ്ക്കു യോജിക്കാത്ത വിധത്തിൽ കവി ഉപജീവിച്ചിരിക്കുന്നു. അതിനുപുറമെ ശീതകനിൽ പ്രയോഗിക്കാറുള്ള കൃശമധ്യാവൃത്തം ഈ ഓട്ടൻതുള്ളലിൽ പ്രയോഗിച്ചിട്ടുണ്ട്. ഇന്ദുവദനയ്ക്കു പ്രവേശമനുവദിച്ചുകാണുന്നത് ഈ തുള്ളലിലെ മറ്റൊരു വൈജാത്യമാണ്. ഈ കാരണങ്ങളാൽ പ്രസ്തുത കൃതിയുടെ കർത്തൃത്വം അജ്ഞാതനാമാവായ മറ്റൊരു കവിയിൽ ആരോപിക്കേണ്ടിയിരിക്കുന്നു. (9) കിർമ്മീരവധം (10) ദുര്യോധനവധം (11) അന്തകവധം (12) പ്രഹ്ലാദചരിതം (13) പാത്രചരിതം ശീതകൻ (14) പാഞ്ചാലീസ്വയംവരം (15) ധേനുക്കവധം എന്നീ തുള്ളലുകൾ നമ്പിയാരുടേതല്ലെന്നു പറയത്തക്കവണ്ണം അത്രമാത്രം നിർജ്ജീവങ്ങളാണ്. നമ്പിയാർ ആകെകൂടി 64 തുള്ളലുകൾ രചിച്ചതായി ഐതിഹ്യമുണ്ടെങ്കിലും അവയിൽ നാല്പതോ നാല്പത്തഞ്ചോ തുള്ളലുകളിലധികം നമുക്കു കിട്ടിയിട്ടുള്ളതായി തോന്നുന്നില്ല.

36 നമ്പിയാരുടെ തുള്ളലുകളുടെ വിഭാഗഗണന

മേൽപ്രസ്താവിച്ച നാൽപ്പത്തിരണ്ടു കഥകളിൽ പ്രദോഷമാഹാത്മ്യം, കിരാതം, രാമിണീസ്വയംവരം, ഘോഷയാത്ര, കർത്തവീര്യാർജ്ജുനവിജയം, സ്യമന്തകം, രാമാനുചരിതം, നളചരിതം, അഹല്യാമോക്ഷം, ബാണയുദ്ധം, പാത്രചരിതം, സന്താനഗോപാലം, സീതാസ്വയംവരം, ശീലാവതീചരിതം, രാവണോത്ഭവം, ബാലിവിജയം, സത്യാസ്വയംവരം, ചന്ദ്രാങ്ഗദചരിതം, ഹിഡിംബവധം, ബകവധം, ഗോവർദ്ധനചരിതം, നിവാതകവചവധം ഇവ ഓട്ടൻതുള്ളലുകളും; കല്യാണസൗഗന്ധികം, ഹരിണീസ്വയംവരം, ധ്രുവചരിതം, കൃഷ്ണലീല, ബാല്യുത്ഭവം, കാളീയമർദ്ദനം, ഗണപതിപ്രാതൽ, ഹനുമദുത്ഭവം, പൗണ്ഡ്രകവധം, നൃഗമോക്ഷം ഇവ ശീതങ്കൻതുള്ളലുകളും; സഭാപ്രവേശം, ത്രിപുരദഹനം, കുംഭകർണ്ണവധം, ഹരിശ്ചന്ദ്രചരിതം, പുളിന്ദീമോക്ഷം, നാളായണീചരിതം, പഞ്ചേന്ദ്രോപാഖ്യാനം, ദക്ഷയാഗം, കീചകവധം, സുന്ദോപസുന്ദോപാഖ്യാനം ഇവ പറയൻതുള്ളലുകളുമാകുന്നു. ഈ കൃതികളെല്ലാം കവനവിഷയത്തിൽ സമസ്തന്യങ്ങളെന്നു പറയുവാൻ പാടില്ല. ഓട്ടനിൽ ഘോഷയാത്രയും ശീതങ്കനിൽ ഹരിണീസ്വയംവരവും പറയനിൽ സഭാപ്രവേശവും മികച്ചുനില്ക്കുന്നു. നളചരിതത്തിലും ശീലാവതീചരിതത്തിലും നമ്പിയാരുടെ പൂർവ്വകൃതികളായ നളചരിതം കിളിപ്പാട്ടിന്റേയും ശീലാവതിയുടേയും അനുരണനം കേൾക്കാവുന്നതാണ്. പ്രദോഷമാഹാത്മ്യം, ചന്ദ്രാങ്ഗദചരിതം, പുളിന്ദീമോക്ഷം ഇവ ശിവപുരാണത്തിൽ നമ്പിയാർ തന്നെ അനുകീർത്തനം ചെയ്തിട്ടുള്ള കഥകളാണ്. ചന്ദ്രാങ്ഗദചരിതത്തിലെ ഇതിവൃത്തം സോമവാരവ്രതമാഹാത്മ്യമാണെന്നു പറയേണ്ടതില്ലല്ലോ.

37 തുള്ളൽക്കഥാപ്രസ്ഥാനത്തിന്റെ ഉദ്ദേശം

കുഞ്ചൻനമ്പിയാർ തുള്ളൽക്കഥകൾ രചിച്ചതു ശ്രോതാക്കളെ ആസ്തികന്മാരും ഈശ്വരഭക്തന്മാരും സദാചാരനിരതന്മാരുമാക്കിത്തീർക്കണമെന്നുള്ള ഉദ്ദേശത്തോടു കൂടിമാത്രമായിരുന്നു. പല പ്രകാരത്തിലുള്ള അപഥസഞ്ചാരം അദ്ദേഹം തന്റെ ചുറ്റുപാടുമുള്ള വ്യക്തികളിലും സമുദായങ്ങളിലും രൂഢമൂലമായിക്കണ്ടു. ആത്മനാശഫലമായ ആ പ്രയാണത്തിൽനിന്നു സകല കേരളീയരേയും ആവുന്നിടത്തോളം പിൻതിരിപ്പിച്ചു. ധർമ്മത്തിൽ അവർക്കു അഭിരുചി വളർത്തി, തദ്വാരാ ഉത്തമമായ ജീവിതം നയിക്കുന്നതിനു അവർക്കു പ്രചോദനം നല്കി കറേക്കാലം ലോകസേവനം ചെയ്യണമെന്ന് അദ്ദേഹം നിശ്ചയിച്ചു. അതിന് ഒരു കവിയുടെ നിലയിൽ താൻ സ്വീകരിക്കേണ്ട മാർഗ്ഗം ഏതായിരിക്കണമെന്നുള്ളതിനെപ്പറ്റിയും അദ്ദേഹത്തിനു യാതൊരു സംശയവും തോന്നിയില്ല. താൻ ഒരു വലിയ സംസ്കൃതകവിയായിരുന്നു എന്നുള്ള വസ്തുത അദ്ദേഹം ചില തുള്ളലുകളിലും അങ്ങിങ്ങു സൂചിപ്പിച്ചിട്ടുണ്ട്. എന്നുമാത്രമല്ല, സഭാപ്രവേശത്തിൽ ഒരു ബ്രഹ്മണനെക്കൊണ്ടും ത്രിപുരദഹനത്തിൽ പിശാചുക്കളെക്കൊണ്ടും പ്രാകൃതകവിത ചൊല്ലിക്കമ്പോൾ നാം അവയുടെ പശ്ചാത്തലത്തിൽ കാണുന്നത് ഉഷാനിരുദ്ധത്തിന്റേയും കംസവധത്തിന്റേയും കർത്താവിനെത്തന്നെയാണ്. എങ്കിലും സാമാന്യജനങ്ങൾക്കു സംസ്കൃതഭാഷാജ്ഞാനം ഇല്ലായിരുന്നതിനാൽ തന്റെ ഉദ്ദേശത്തിനു മലയാളം - അത്യന്തം ലളിതമായ നാടോടിമലയാളം - മാത്രമേ പ്രയോജനപ്പെടുകയുള്ളൂ എന്ന് ആ മഹാകവി മനസ്സിലാക്കി. ഇതിവൃത്തത്തിന് ഇതിഹാസപുരാണങ്ങളിലെ കഥകൾതന്നെ തിരഞ്ഞെടുക്കേണ്ടതാണെന്നും അല്ലെങ്കിൽ തന്റെ കൃതികളിൽ ആരെങ്കിലും ശ്രദ്ധിയ്ക്കുകയോ അവയ്ക്കു ധർമ്മോപദേശം ചെയ്യാനുള്ള കലിനത സിദ്ധിക്കുകയോ ചെയ്യുകയില്ലെന്നും ആ സൂക്ഷ്മദർശി ധരിച്ചു. ഇടയ്ക്കു പരിതഃസ്ഥിതികളെ പ്രതിഫലിപ്പിക്കുന്ന ചില ഉപകഥകൾകൂടി അങ്ങിങ്ങു ചേർത്ത് അവയ്ക്കു മോടിപിടിപ്പിച്ചിട്ടാണെന്നും അദ്ദേഹം കരുതി. കേരളത്തെ അധിവസിക്കുന്ന വിഭിന്നജാതിക്കാരിലും വ്യക്തികളിലും എങ്ങനെയാണ് ദുരാചാരവൈമുഖ്യം ജനിപ്പിക്കേണ്ടത് എന്ന പ്രശ്നത്തിനും അദ്ദേഹത്തിനു അസന്ദിഗ്ദ്ധമായ സമാധാനമുണ്ടായിരുന്നു. പൂർവ്വകഥകളെ പ്രതിപാദിക്കുക എന്ന വ്യാജത്തിൽ സ്വർഗ്ഗത്തിലും ഇതരലോകത്തിലും ഭാരതത്തിലെ വിവിധ ദേശങ്ങളിലും കേരളീയരെത്തന്നെ പ്രധാനമായി വർണ്ണിക്കുക; അവരുടെ സ്വഭാവദോഷങ്ങളെത്തന്നെ നിശിതമായി അധിക്ഷേപിക്കുക; എന്നാൽ ആ അധിക്ഷേപം ആരും ചിരിച്ചു പോകത്തക്ക വിധത്തിലുള്ള ഫലിതവചനങ്ങളിൽ പൊതിഞ്ഞു മന്ദ്രണതയും മാധുര്യവും കലർത്തി അവരുടെ മുന്നിൽ സമർപ്പിച്ച് അവരെക്കൊണ്ട് അത് ആസ്വദിപ്പിക്കുക—ഇത്തരത്തിൽ സരളവും സാധകവുമായ ഒരു കവനരീതിയാണ് അദ്ദേഹം അംഗീകരിച്ചത്. നമ്പിയാർതന്നെ ചിലതെല്ലാം തദ്ദിഷയകമായി പ്രസ്താവിച്ചിട്ടുണ്ട്.

“ഭാഷയായ്പ്പറവാണമടിയനു സംസ്കൃതത്തിലുമൊന്നുപോൽ ദോഷഹീനപടുത്വമല്ലമുദിപ്പതുണ്ടിവിടെന്നതിൽ ശേഷിയില്ല ഭടജനങ്ങൾ ധരിച്ചിടാ കടുസംസ്കൃതം ഭാഷയായ്പ്പറയാമതിൽച്ചില ദൃഷണം വരുമെങ്കിലും”

എന്നു കീചകവധത്തിലും

“സജ്ജനത്തിനു സംസ്കൃതക്കവി കേൾക്ക കൗതുകമെങ്കിലും ദുർജ്ജനത്തിനതികലൊരു രസമേകുലില്ലതുകാരണം ഭടജനങ്ങളുടെ സഭയിലുള്ളൊരു പടയണിക്കിഹ ചേരുവാൻ വടിവിയെന്നൊരു ചാരുകേരളഭാഷതന്നെ ചിതംവരൂ. കടുപടെപ്പടുകുറിനസംസ്കൃതവികടകടുകവി കേറിയാൽ ഭടജനങ്ങൾ ധരിക്കയില്ല; തിരിക്കുമൊക്കെയുമേറ്റുടൻ; ഭാഷയേറിവരുന്ന നല്ല മണിപ്രവാളമതെങ്കിലോ ദൃഷണം വരുവാനുമില്ല; വിശേഷദൃഷണമായ്വരും. വേഷസംഗതിയോടു ചേർന്നൊരു ഭാഷ വേണമതെങ്കിലേ ശേഷമുള്ള ജനത്തിനും പരിതോഷമെന്നു വരൂ ദൃഢം”

എന്നു സഭാപ്രവേശത്തിലും

“ചിരിക്കുന്ന കഥകേട്ടാലിരിക്കുമായതല്ലെങ്കിൽ- ത്തിരിക്കുമങ്ങനെ ഭാവിച്ചിരിക്കുന്ന ഭടന്മാരെ ചിരിക്കാതെ രസിപ്പിക്കാനൊരിക്കലുമെളുതല്ലെ- ന്നിരിക്കണെങ്കിലമ്മാത്രമുരയ്ക്കാമെന്നതേ വേണ്ടൂ”

എന്നു കുംഭകർണ്ണവധത്തിലും

“കലികാലങ്ങളിലുള്ള കാണികൾക്കു കഥ കേട്ടാൽ ഫലിതമുള്ളതേ നല്ല പലർക്കുമങ്ങനെതന്നെ. വലിപ്പമുള്ളവർകൾക്കും വയസ്സു ചെന്നവർക്കും നൽകലത്തിലുള്ളവർകൾക്കും നാരിമാർക്കും ശിശുക്കൾക്കും ചിരിപ്പാൻ സംഗതിയുള്ള കവികൾ ചൊല്ലിയെങ്കിൽക്കേ- ട്തിരിപ്പാനാഗ്രഹമുണ്ടാമെന്നിയേ സൽക്കഥ കേട്ടാൽ തിരിപ്പാനെന്തൊരു മാർഗ്ഗമെന്നു നോക്കുന്നവരേറ്റും. മരിപ്പാനൊട്ടടുത്താലും മാധവന്റെ പദാംഭോജം സ്തുരിപ്പാൻ ഭാവമില്ലാർക്കുമെന്തൊരു നിർമ്മരിയാദം?”

എന്നു ഹന്തുമദൃത്ഭവത്തിലും

“ഹാസത്തിന്നൊരു മാർഗ്ഗം ചില ദിക്കിലതും വേണം പ്രാസത്തിന്നൊരേടത്തും കുറവില്ലാതിരിക്കണം. മെച്ചത്തിലൊരു കഥ പറവാനാഗ്രഹമെങ്കി- ലിഹയ്ക്കു ചേർന്നപോലെ താളവും മേളവും വേണം. കഥയിൽസ്സംഗതി ചേർത്തു കഥിക്കുമ്പോളതിൽക്കൂടി- കഥിക്കേണ്ടിവരും കുത്തുകവികളും ചില ദിക്കിൽ. അതുകൊണ്ടു ഭവാന്മാർക്കു വൈരമേതും ഭവിക്കൊല്ല ഹിതജ്ഞന്മാരറിഞ്ഞെല്ലാം സഹിക്കേണം; വണങ്ങുന്നേൻ”

എന്നു പഞ്ചേന്ദ്രോപാഖ്യാനത്തിലുമുള്ള വചനങ്ങൾ നോക്കുക. നമ്പിയാർക്കു പരപ്പും ആഴവുമുള്ള പ്രകൃതിനിരീക്ഷണപാടവം, വിവിധജനങ്ങളുടെ മനോവൃത്തികളെ അവയുടെ വിശ്വതോമുഖമായ രൂപത്തിൽ ഗ്രഹിക്കുന്നതിനുള്ള വൈഭവം, അവരുടെ കുറവും കുറ്റവും താഴ്മയും വീഴ്മയും അതിലേക്കു പ്രത്യേകമായുള്ള ഏതോ ഒരു നൃതനേന്ദ്രിയംകൊണ്ടെന്നപോലെ കണ്ടുപിടിച്ച് അവയെ അപഹസിയ്ക്കുവാനുള്ള പ്രാഗൽഭ്യം, വസ്തുതത്തുപ്രതീതി പരിപൂർണ്ണമായി ജനിക്കത്തക്ക വിധത്തിൽ അതിന്റെ സകല ഘടകാംശങ്ങളേയും യഥോചിതം വ്യൂഹനം ചെയ്യുന്നതിനുള്ള നൈപുണ്യം ഇത്യാദി സിദ്ധികൾ നൈസർഗ്ഗികങ്ങളായിരുന്നു. അവ ചാക്കിയാന്മാരുമായുള്ള സംസർഗ്ഗം നിമിത്തം അത്യധികമായ പരിപുഷ്ടിയെ പ്രാപിച്ചു എന്നു മുൻപ് സൂചിപ്പിച്ചിട്ടുണ്ട്. ആ സിദ്ധികളോടുകൂടി അവയുടെ പ്രകാശനത്തിന് ആവശ്യകമായ മുഖ്യഭാഷയും സ്വാധീനമായപ്പോൾ അദ്ദേഹം താൻ സങ്കല്പിച്ച പുതിയ സാഹിത്യപ്രസ്ഥാനത്തിന്റെ ഉപജ്ഞാതൃത്വത്തിനു സർവ്വഥാ അർഹത്തമനായിത്തീർന്നു.

38 തുള്ളൽക്കഥകളിലെ ഭാഷ

രാഘവീയത്തിലേയും സീതാരാഘവത്തിലേയും രാമപാണിവാദനെയല്ല നാം നളചരിതത്തിലും ശിവപുരാണത്തിലും കാണുന്നതെന്നു മുൻപ് പറഞ്ഞുവല്ലോ. തന്റെ വ്യാകരണപാണ്ഡിത്യവും മറ്റും വരാകിയായ കൈരളിക്ക് വഹിക്കുവാൻ ശക്തിയില്ലെന്ന് അദ്ദേഹത്തിനു നല്ല പോലെ അറിയാമായിരുന്നു. സംസ്കൃത്തിലെ ശബ്ദശുദ്ധി ഭാഷയിൽ അത്രതന്നെ പരിപാലിക്കണമെന്ന് അക്കാലത്ത് ആർക്കും നിഷ്കർഷയില്ലായിരുന്നതിനാൽ, ആ സാമാന്യനിയമത്തിന് അദ്ദേഹവും വിധേയനായി. ദൃശ്യപ്രബന്ധങ്ങളായ ആട്ടക്കഥകളും തുള്ളൽക്കഥകളും രചിക്കുമ്പോൾ കിളിപ്പാട്ടുകളിലെ രാമപാണിവാദന പിന്നെയും പല പടികൾ താഴോട്ടേയ്ക്കു വാങ്ങിവരണമെന്നു സ്വാഭാവികമായിത്തോന്നി. ആ പ്രബന്ധങ്ങൾ അഭിനയിക്കേണ്ടതു പ്രായേണ അവ്യൂർപന്നന്മാരാണെന്നും സംസ്കൃതശ്ലോകങ്ങൾപോലും അവർക്ക് ഏറെക്കുറെ അർത്ഥാവബോധമുണ്ടാക്കത്തക്ക വിധത്തിലേ രചിക്കാവൂ എന്നും അദ്ദേഹം നിശ്ചയിച്ചു. അതുകൊണ്ടാണ് ശംബരവധം തുടങ്ങിയ ആട്ടക്കഥകളിലും തുള്ളൽക്കഥകളിലും അദ്ദേഹം ഘടിപ്പിച്ചിട്ടുള്ള ശ്ലോകങ്ങൾ സാമാന്യേന നിർഗ്ഗുണങ്ങളായി കാണുന്നത് എന്നു ഞാൻ ഊഹിക്കുന്നു. തുള്ളൽക്കഥകളിലെ പദപ്രയോഗത്തിൽ നമ്പിയാർ ഉച്ഛംഖലനായിക്കാണപ്പെടുന്നു. ശാസ്ത്രദൃഷ്ട്യാ സമാധേയങ്ങളല്ലാത്ത അനേകം ശബ്ദങ്ങൾ അവയിലുണ്ട്. എങ്കിലും അത്തരത്തിലുള്ള വൈകല്യങ്ങളെല്ലാം അവയിലെ കവിയുടെ ലാളിത്യാദിഗുണങ്ങളിൽ അസ്തമിതങ്ങളായിപ്പോകുന്നു. നമ്പിയാർ തുള്ളൽക്കഥകളിൽ സംസ്കൃതസാഹിത്യത്തിലെ നിരവധി ഗ്രന്ഥങ്ങളിൽ നിന്ന് ആശയങ്ങൾ അവസരോചിതമായി പരാവർത്തനം ചെയ്തിട്ടുണ്ടെങ്കിലും ആ പരാവർത്തനത്തിനു മൂലത്തെക്കാൾ പലപ്പോഴും മാധുര്യം കൂടിയില്ലെന്നു എന്നുള്ളതിനു സഹദ്രയഹദ്രയം തന്നെയാണ് സാക്ഷി. “കർണ്ണാരുതുദമന്തരേണ രടിതം ഗാഹ സ്വ കാക! സ്വയം” എന്ന ശ്ലോകം കിരാതത്തിലും “ചീയതേ ബാലി ശസ്യാപി ” എന്ന ശ്ലോകം സ്യമന്തകത്തിലും അദ്ദേഹം എങ്ങനെ തർജ്ജമ ചെയ്തിരിക്കുന്നു എന്നു പരിശോധിച്ചാൽ മതി. ഭാഷയെ മന്യൂണീകരിക്കുന്നതിന് അദ്ദേഹം സ്വീകരിച്ച അനേകം ഉപായങ്ങളിൽ അതിപ്രധാനമെന്ന് എനിക്കു തോന്നിട്ടുള്ളതു ഭാഷാശൈലികളുടേയും ലോകോക്തികളുടേയും നിരന്തരവും നിഷ്ഠയാസവുമായ വർഷമാണ്. ഈ വിഷയത്തിൽ സരസ്വതി അദ്ദേഹത്തെപ്പോലെ മറ്റൊരു കേരളീയ കവിയേയും അനുഗ്രഹിച്ചിട്ടില്ല.

39 പ്രതിപാദനരീതി

നമ്പിയാർ താൻ കണ്ടറിഞ്ഞ വിഷയങ്ങളെമാത്രം അനുഭവസ്ഥന്റെ നിലയിൽ പ്രതിപാദിക്കുക എന്നത് ഒരു വ്രതംപോലെ അനുഷ്ഠിക്കുന്നതുകൊണ്ടാണ് അദ്ദേഹത്തിന്റെ തുള്ളലുകൾക്ക് ഏതു അനുവാചകന്റെ ഹൃദയത്തേയും തന്മയീഭവിപ്പിക്കുന്നതിനുള്ള ആത്മവീര്യം അനായാസേന സിദ്ധിക്കുന്നത്. അദ്ദേഹം തന്റെ ഇതരഭാഷാകൃതികളിലെന്നപോലെ തുള്ളൽക്കഥകളിലും സ്വഭാവോക്തി, ദൃഷ്ടാന്തം, അർത്ഥാന്തരന്യാസം എന്നീ അലങ്കാരങ്ങളെയേ അധികമായി പ്രയോഗിക്കുന്നുള്ളൂ. അവകൊണ്ടു തന്റെ വർണ്ണനങ്ങൾക്കും സംഭാഷണങ്ങൾക്കും തികച്ചും ഒരു കേരളീയരായ വരുത്തുവാൻ സാധിക്കുമെന്നുള്ളതാണ് അതിനു കാരണം.

- 1 “കട്ടിലു കണ്ടു പനിച്ചാൽ കണക്കല്ല;
കിട്ടുമെന്നാകിലേ മോഹം തുടങ്ങാവൂ” (ധ്രുവചരിതം)
- 2 “ഉപ്പു ചുമന്നുനടക്കുന്നവനൊരു
കപ്പലു കടലിലിറക്കാൻ മോഹം” (രക്തമിണിസ്വയംവരം)
- 3 “എന്ത്യാനല്ലം കടുഭജിച്ചാ-
ലമ്പലവാസികളൊക്കെക്കൊക്കും” (സ്യമന്തകം)
- 4 “കൊന്നതിനെക്കാൾക്കോതചിറക്കൽ-
ച്ചെന്നു വിളിക്കുന്നതു ബഹുദുഃഖം” (രാമാനുചരിതം)
- 5 “ഇഷ്ടമാടിക്കനിഞ്ഞു ചോറിട്ട കൈക്കു കടിക്കുന്ന
പട്ടികൾക്കു കൊടുക്കുന്ന യഷ്ടികൾക്കു നമസ്കാരം” (സഭാപ്രവേശം)
- 6 “കാലത്തേ തുഴയാഞ്ഞാൽ കടവിൽച്ചെന്നടുക്കില്ല
കാലൻവന്നടുക്കുമ്പോൾക്കൊക്കിപ്പോൽ ഫലമില്ല” (നാളായണീചരിതം)
- 7 “കണ്ണടച്ചങ്ങിരുട്ടാക്കി നടന്നാൽ മറ്റു ലോകർക്കു
കണ്ണുകാണാതാകയില്ല താൻ മറിഞ്ഞു കണ്ടിൽ വീഴും” (പഞ്ചേന്ദ്രോപാഖ്യാനം)
- 8 “ഉറക്കത്തിൽപ്പണിക്കത്തം തനിക്കുമില്ലെന്നിരിക്കുമി-
ല്ലറക്കൊട്ടിലകംപുക്കാൽ നമ്മളെല്ലാമൊന്നുപോലെ” (സഭാപ്രവേശം)

ഇത്യാദി പംക്തികളുടെ സ്വാരസ്യബീജം പ്രകൃതത്തിൽ പരിശോധനാർഹമാണ്. എവിടെച്ചെന്നാലും അദ്ദേഹം തന്റെ നാട്ടിലെ കാര്യങ്ങളെയേ പ്രതിപാദിക്കുകയുള്ളൂ. അതിനാണ് അദ്ദേഹത്തിന് സർവ്വോപരി സാമർത്ഥ്യവുമുള്ളത്. പ്രദോഷമാഹാത്മ്യത്തിൽ കണ്ഡിനദേശത്തിലെ രാജാവിന്റെ രാജ്യഭാരം വർണ്ണിക്കുമ്പോൾ അതു മാർത്താണ്ഡവർമ്മമാഹാരാജാവിന്റെ രാജ്യഭരണമായി രൂപാന്തരപ്പെടുന്നു. ആ രാജ്യം പിതാവിൽ നിന്ന് അപഹരിച്ച സാലൂനിൽനിന്ന് അതു വീണ്ടും സ്വായത്തമാക്കുവാൻ പോകുന്ന ധർമ്മഗുപ്തൻ അവിടത്തെ ജനങ്ങളോടു പറയുന്നത്.

“അമ്പലവാസികളെന്ത്യാന്തിരിമാ-
രായുധമില്ലാത്തൊരു നായന്മാർ
അങ്ങനെയുള്ളവരെല്ലാം വിരവിനൊ-
ടങ്ങൊരു നാട്ടിനു മാറിക്കൊൾവിൻ”

എന്നാണ്. കാർത്തവീര്യവിജയത്തിൽ രാവണൻ തന്റെ മന്ത്രിയായ ചിത്രയോധി മുഖേന അർജ്ജുനനോടു കേരളത്തിലെ ഒരു രാജാവു മറ്റൊരു രാജാവിനോടെന്നപോലെ

“വിളവിൽപ്പാതി നമുക്കു തരേണം
മുളകു സമസ്തവുമർപ്പിക്കേണം
തെങ്ങുകവുങ്ങുകൾ മാവും പ്ലാവും
എങ്ങുമെനിക്കിഹ കണ്ടെഴുതേണം”

എന്നും മറ്റും ആജ്ഞാപിക്കുന്നു. ബാണന്റെ രാജധാനിയിൽ ശ്രീകൃഷ്ണന്റെ പട ചെന്നപ്പോൾ അവിടെ “വടിയിങ്ങോട്ടെടു കഞ്ഞിപ്പെണ്ണു, വടി ഞാനിവിടെ കണ്ടില്ലെന്നും, പിടലിക്കൊന്നുതരുന്നുണ്ടെന്നും” പലായനത്തിനുള്ള ത്വരയിൽ ഗൃഹനാഥനും ഭാര്യയുമായി ഒരു ചില്ലറശബ്ദം നടക്കുന്നു. കല്യാണസൗഗന്ധികത്തിൽ

“കാരിയക്കാരുണ്ടു മേനോക്കിയച്ചനു-
ണ്ടാരിയപ്പട്ടച്ചന്മാർ പലരുണ്ടു;
കോയിമ്മമാരുണ്ടടുക്കളക്കാരുണ്ടു;
നായന്മാരായുള്ളകമ്പടിക്കാരുണ്ടു;
ലന്തക്കുഴൽക്കാർ പതിനെട്ടു പുള്ളിയു-
ണ്ടന്തണന്മാരും പ്രഭുക്കളും ഭൃത്യരും
ചന്തമേറ്റിടും പണിക്കരച്ചന്മാരും”

എന്നു അളകാപുരിയിലെ പ്രാഭവം വർണ്ണിതമായിരിക്കുന്നു. രക്തമിണിസ്വയംവരത്തിൽ കണ്ഡിനപുരത്തേക്കു പോകുവാൻ ബലഭദ്രൻ പടകൂട്ടുമ്പോൾ

“ആയുധപാണികളായിട്ടനവധി
നായന്മാരുമമാത്യന്മാരും
കാര്യസ്ഥന്മാരെജമാനന്മാ-
രായിരമായിരമാൾക്കധിപന്മാർ” മാത്രമല്ല,
പട്ടാണികൾ പല കുതിരക്കാരും
കോട്ടപ്പടിയിൽക്കാവൽക്കാരും

കാട്ടാളന്മാർ മുക്കോപ്പരിഷുകൾ
കോട്ടക്കാരന്മാരും പലവക
നസ്രാണികളും ജോനകർ പത്തു സ-
ഹസ്രാധികമിഹ വന്നിടേണം”

എന്നു കല്പന കൊടുക്കുന്നു. നളചരിതത്തിൽ ദേവേന്ദ്രൻ നളനോടു തന്റെ ധനങ്ങൾ കല്പവൃക്ഷത്തിൽ വിളഞ്ഞതാണെന്നു പറയുമ്പോൾ ആ അവസരം ദൃഷ്ടിക്കുമ്പോൾ അവഹേളനം ചെയ്യുവാൻ കവി ഉപയോഗപ്പെടുത്തുന്നു.

“ചുങ്കമെടുത്തും പിഴ ചെയ്യിച്ചും
ശങ്കവെടിഞ്ഞു ഗൃഹങ്ങൾ കവർന്നും
വൻകരമേൽ മരുവുന്ന ജനത്തിനു
സങ്കടമെന്നുള്ളവാക്കിച്ചും
കമ്പോളത്തിലിരിക്കുന്നവരെടു
വൻപു പറഞ്ഞു പിടിച്ചുപറിച്ചും
പമ്പെഴുതിച്ചും വിരൽമുക്കിച്ചും
മുമ്പിൽ വരുത്തിപ്പണമൊപ്പിച്ചും
കൈക്കാണത്തിനു കണ്മുനയിട്ടും
കൈക്കൽ വരുത്തിയതല്ലവയൊന്നും”

എന്നാണ് അവയുടെ ആഗമത്തെപ്പറ്റിയുള്ള വിശദീകരണം. ഘോഷയാത്രയിൽ ചിത്രസേനനെന്ന ഗന്ധർവ്വന്റെ ആക്രമണത്തിൽനിന്നു ഭയപ്പെട്ടോടുന്ന കൗരവസേനയെ വർണ്ണിക്കുന്ന ഒരു ഭാഗമാണ് ചുവടെ ഉദ്ധരിക്കുന്നത്.

“കലയും മാനം വരുമൊരു മാർഗ്ഗേ
വലയും കെട്ടിക്കൊട്ടാളന്മാർ
മലയിലൊളിച്ചിഹ പാർക്കുന്നേരം
വലയിൽച്ചെന്നുവലഞ്ഞൊന്നൊരുവൻ.
വലയിൽപ്പെട്ടതു കണ്ടൊരു വേടൻ
കലയെന്നോർത്തൊരു ബാണമയച്ചാൻ.
തലയിൽച്ചെന്നു തറച്ചതു കണ്ടാ
മലയൻ വന്നിഹ നോക്കുന്നേരം
കലയല്ലിവനൊരു വലിയൊരു തടിയാൻ
മലയാളത്തിലെ മാനുഷനൊരുവൻ” .

ഏതു തുള്ളൽ നോക്കിയാലും ഈ വിജാതീയമായ പ്രതിപാദനസമ്പ്രദായത്തിന് ഉദാഹരണങ്ങൾ സമൃദ്ധമായി കാണാം. കല്യാണസൗഗന്ധികത്തിൽ ഹനുമാനെ ഒരു മുത്തക്കരങ്ങായി വർണ്ണിച്ചിരിക്കുന്നത് എത്ര സ്വഭാവോചിതമായ രൂപത്തിലാണെന്നു നോക്കുക.

“..... കൈകളും കാലും
കഴഞ്ഞു വാലുമക്കാലും മെലിഞ്ഞു കൈകളെക്കൊണ്ടു
ചൊറിഞ്ഞു രോമമെപ്പേരും കൊഴിഞ്ഞു മേനിയും ചുക്കി-
ച്ചുളിഞ്ഞു കണ്ണിനു കാഴ്ച കുറഞ്ഞു പീളയും വന്നു
നിറഞ്ഞു താൻ വഴിയിൽച്ചെന്നുറച്ചു നേത്രവും ചിമ്മി-
ശ്ശയിച്ചു മൂന്നു ലോകങ്ങൾ ജയിച്ചുള്ള മഹാവിരൻ.”

ഉപമകൾ മഹാകവി സൃഷ്ടിക്കുന്നതും പ്രായേണ തന്റെ നിത്യപരിചയത്തിൽപ്പെട്ട വസ്തുക്കളെക്കൊണ്ടാണ്. നർമ്മദാനദിയിൽ വെള്ളം പൊങ്ങിയപ്പോൾ ആറ്റമണലിൽ തപസ്സുചെയ്തുകൊണ്ടിരുന്ന രാവണൻ “ഇരുപതു തണ്ടുകൾ വച്ചു മുറുകിയ പെരിയൊരു വഞ്ചികണക്കേ” ഒരുവിധത്തിൽ കരപറുന്നു. രാവണൻ കാർത്തവീര്യന്റെ കൈകളെ “പേരാൽതന്നുടെ വേടുകണക്കേ പെരുതെങ്കിലുമൊരു ഫലമില്ലേതും” എന്ന് അപലപിക്കുന്നു. “കാറ്റുകൾ തട്ടിക്കരപറ്റിടുമൊരാറ്റിലെ വെള്ളത്തിരകൾ കണക്കേ” യും “നീറ്റിൽ നടക്കും മുതലകൾ പോലെ” യും യുദ്ധത്തിനു വരുന്ന ഭടന്മാരെ വർണ്ണിക്കുന്നു. “കറിക്കു ചക്ക കണ്ടിക്കും കണക്കേ കായമെപ്പേരും നറുക്കുന്ന” വരാണ് നമ്പിയാരുടെ യോദ്ധാക്കൾ. “വണ്ണൻ വാഴ കണക്കു വളർന്നൊരു പൊണ്ണത്തടിയ” നാണ് ദുര്യോധനന്റെ ദുഷ്ടിയിൽ ഭീമസേനൻ.

ഈ വിനോദപ്രസ്ഥാനം പൂർവ്വകവികൾക്ക് അവിജ്ഞാതമായിരുന്നു എന്നു പറഞ്ഞുകൂടാ. രാമായണം, ഭാരതം, നൈഷധം മുതലായ ഭാഷാചമ്പുക്കളിലെ ഗദ്യങ്ങളിൽ ഇതിനു ധാരാളമായി പ്രവേശമുണ്ടായിരുന്നു എന്നു വായനക്കാരെ അനുസ്മരിപ്പിക്കേണ്ടതില്ലല്ലോ. നമ്പിയാർ പ്രസ്തുത മാർഗ്ഗത്തിനു വീതി കൂട്ടുകയും വെടിപ്പു വരുത്തുകയും ചെയ്ത്, അതിനെ സാമാന്യജനങ്ങൾക്കും സുഗമമാക്കിത്തീർത്തു എന്നുള്ളതാണ് പരമാർത്ഥം.

40 പരിഹാസധാരണി

നമ്പിയാർ തന്റെ തുള്ളലുകളിൽ ഓരോന്നിലും ഓരോ കഥാഭാഗമെങ്കിലും അദ്ദേഹത്തിനല്ലാതെ മറ്റൊരാൾക്കും രചിക്കുവാൻ സാധിക്കുന്നതല്ലെന്നു ധൈര്യമായി പറയാവുന്ന വിധത്തിലാണ് രചിച്ചിരിക്കുന്നത്. ആ ഭാഗങ്ങളിലും രണ്ടോ നാലോ വരികൾ സരസ്വതി തന്നെ അദ്ദേഹത്തിനുവേണ്ടി ഗാനം ചെയ്യുകയാണോ എന്നും തോന്നിപ്പോകും. ഉത്തമപാത്രങ്ങളുടെ പ്രതിപാദനത്തിൽ മഹാകവിക്കു വലിയ മെച്ചമൊന്നും സിദ്ധിച്ചിട്ടില്ല; അതിനുകാരണം ആ ഘട്ടങ്ങളിൽ ഫലിതത്തിനു വക കുറയുമെന്നുള്ളതാണ്. അതുപോലെ സൽഗുണങ്ങളെ വർണ്ണിക്കുവാനും, അതേ കാരണത്താൽത്തന്നെ, അദ്ദേഹം അല്പം അസമർത്ഥനാണ്. മധ്യമപാത്രങ്ങളുടേയും അധമപാത്രങ്ങളുടേയും നീചങ്ങളായ വൃത്തികളാണ് അദ്ദേഹം നിഷ്കർഷിച്ചു നിരീക്ഷിച്ചിട്ടുള്ളത്. കാമക്രോധങ്ങളേയും ലോഭമോഹങ്ങളേയും മദമാത്സര്യങ്ങളേയും ആ ദുർഗുണങ്ങളുടെ ആവരണങ്ങൾ നീക്കി അവയെ ലോകസന്നിധിയിൽ നഗ്നമായ രൂപത്തിൽ നിർത്തി, അപഹസിച്ച് കൊല്ലാക്കാല ചെയ്യുന്നതിലാണ് അദ്ദേഹം സർവ്വോപരി സമഗ്രവിജയിയായി സമുല്പന്നിയിട്ടുള്ളത്. നായാട്ടു, സദ്യ, യുദ്ധം, വിവാഹം ഇവയുടെ വിവരണത്തിൽ അദ്ദേഹം അഭൗമമായ ഏതോ ഒരു സിദ്ധിവിശേഷത്താൽ അനുഗൃഹീതനാണ്. ഒരു പ്രധാനസംഭവത്തെക്കാൾ അതിന്റെ ആനുഷംഗികമായ വിഷയങ്ങൾ ചിത്രണം ചെയ്യുന്നതിനാണ് അദ്ദേഹത്തിനു വാസനയധികം. ഈ അഭിപ്രായങ്ങൾക്ക് ഓരോന്നിനും അനേകം ഉദാഹരണങ്ങൾ ഉദ്ധരിക്കാവുന്നതാണെങ്കിലും സ്ഥല ദൗർലഭ്യത്താൽ ആ ഉദ്യമത്തിൽനിന്നു വിരമിക്കേണ്ടിയിരിക്കുന്നു. പ്രദോഷമാഹാത്മ്യത്തിലെ വേശ്യാപാലംഭവും പടയോട്ടവും, കിരാതത്തിലേയും കല്യാണസൗഗന്ധികത്തിലേയും മറ്റും നായാട്ടു, രക്തമിണിസ്വയംവരത്തിലെ ബ്രഹ്മാവിന്റെ മനുഷ്യസ്വഷ്ടിവൈകല്യം, സ്യമന്തകത്തിലെ ലോകാപവാദം, ഘോഷയാത്രയിലെ ദുര്യോധന ക്രോധം, സ്യമന്തകത്തിലേയും സീതാസ്വയംവരത്തിലേയും മറ്റും സംഭോജനം, ഹരിണിസ്വയംവരത്തിലെ കലികാലനിന്ദ, കൃഷ്ണലീലയിലെ ബാലവിനോദം ഇങ്ങനെ നോക്കിയാൽ ഏതു തുള്ളലിലും മഹാകവിയുടെ വ്യക്തിമുദ്ര സ്പഷ്ടമായി പതിഞ്ഞിട്ടുള്ള ഭാഗങ്ങൾ കാണാവുന്നതാണ്. അദ്ദേഹത്തിന്റെ ഭാവനയിൽ നിന്നല്ലാതെ അവതരിക്കുവാൻ പാടില്ലാത്ത ഏതാനും ചില പംക്തികൾമാത്രം ചൂണ്ടിക്കാണിക്കാം.

“രണ്ടു കൈകളും വീശിക്കൊണ്ടു പടയ്ക്കു ചെയ്തും
തണ്ടുതപ്പിയ്ക്കു വടികൊണ്ടു മരിയ്ക്കയല്ലാ-
തുണ്ടോ മറ്റൊരു കാര്യം ചെയ്യാക്കാരെന്നു പേരും
കൊണ്ടു കാലന്റെ വീട്ടിൽ മുണ്ടു വിരിച്ചിരിക്കും” .
(രക്തമിണിസ്വയംവരം)

ഇവിടെ “മുണ്ടു വിരിച്ചിരുന്നതാൻ” നമ്പിയാർക്കേ സാധിക്കൂ. ഘോഷയാത്രയിൽ ദുര്യോധനൻ അലസവൃത്തികളായ ചാരന്മാരെ അധിക്ഷേപിക്കുന്ന ഒരു ഘട്ടമുണ്ട്. അതിലെ ചില വരികൾ നോക്കുക.

“പട്ടിണിയെന്നതു നമ്മുടെ പിള്ളേർ-
ക്കൊട്ടുംതന്നെ സഹിപ്പാൻ മേലാ.
വെട്ടമടുക്കുംമുൻപേ യഷ്ടികൾ
ഘട്ടിശ്ശാതമെടുത്തു ഭുജിക്കും.
കട്ടത്തെരും കൂട്ടിയുരട്ടിയ-
തൊട്ടല്ലതുമൊരു പഞ്ചപ്രസ്ഥം.
കൊറ്റുകഴിച്ചൊരു തെക്കൻമുണ്ടും
ചുറ്റിയുടുത്തൊരു തൊങ്കലുതുക്കി
വെറ്റിലതിന്നു മുഴപ്പിച്ചുംകൊ-
ണ്ടേറ്റുതിരിക്കും രസികന്മാരായ്.
കുറ്റക്കഴൽമണിമാരുടെ വീടുകൾ
പറ്റിപ്പകിടപറഞ്ഞു രസിച്ച്
വെറ്റു പിടങ്ങിത്തിന്നുടനവരുടെ
കുറ്റമുരച്ചു ചിരിച്ചുതിരിച്ചും
പകയുള്ളവരെപ്പിഴചെയ്തിച്ചൊരു
വകയുണ്ടാക്കും പുകയില കൊൾവാൻ”

എന്നും മറ്റും അവരെ പല പ്രകാരത്തിൽ അവഹേളനം ചെയ്തിട്ട്, അതു പോരാത്തതുപോലെ

“ഊണുകഴിച്ചു തിരിച്ചാലവരെ-
ക്കാണുകയില്ലൊരു ദിക്കിൽപ്പോലും.
കാണുകയില്ലെന്നല്ല തിരഞ്ഞാ-
ലേണാക്ഷികളുടെ വീട്ടിൽക്കാണാം.
അത്താഴത്തിന്നിലവയ്ക്കുമ്പോ-
ളെത്താത്തവരുടെ പിലകൊണ്ടിടാം.
ചത്താലും വരമഷ്ടിയടുത്താ-
ലോർത്താലിന്നു വെറുപ്പാകുന്നു”

എന്നിങ്ങനെ ആ തേജോവധശൈലി തുടർന്നുകൊണ്ടു പോകുന്നു. എന്തൊരു വിസ്മയാവഹമായ മനോധർമ്മ പ്രസരമാണ് ഈ വരികളിൽ കളിയാടുന്നത്? ഒടുവിലത്തെ നാലു വരികൾ എഴുതുവാൻ നമ്പിയാർക്കല്ലാതെ ആർക്കു തോന്നും? തദനന്തരം നല്ല ഒരു ചാരനെത്തന്നെ ദുര്യോധനൻ തിരഞ്ഞയയ്ക്കയും അയാൾ തിരിയെ വന്ന് പാണ്ഡവന്മാരുടെ അപ്പോഴത്തെ അവസ്ഥ സർവ്വസമ്പത്സമുദ്ധമാണെന്ന് അറിയിക്കുകയും ചെയ്യുന്നു. അപ്പോൾ ആ അസൂയാലുവിന്നു അതിരുമെതിരുമില്ലാത്ത അരിശുമുണ്ടാകുകയും ആ ദൂതനെ അദ്ദേഹം “ഒടുമകംപുറമില്ലാതുള്ളൊരു യഷ്ടി നില്ലു നിനക്കെന്തറിയാം?” എന്നു തുടങ്ങുന്ന ശകാരവർഷംകൊണ്ടു അഭിഷേകം ചെയ്യുകയും ചെയ്യുന്നു.

“ഇവനും പുനരതു നേരെന്നോർത്തി-
ട്ടവരുടെ ഗുണഗണമുരചെയ്യുന്നു.
ഭവതു; നമുക്കതിലും നഹി ഖേദം
ഇവനല്ലീശ്വരനെനെ വലപ്പാൻ”

എന്നിങ്ങനെയാണ് ആ ആക്രോശനം അവസാനിക്കുന്നത്. ഒടുവിലത്തെ രണ്ടുവരികൾ തങ്ങൾ നമ്പിയാരുടെ തൂലികാസന്താനങ്ങളാണെന്നു വിജയശംഖമുതിരിവിളിച്ചു പറയുന്നു. ആ വരികളിൽ പ്രതിഫലിക്കുന്നത് ക്രോധമല്ല, നൈരാശ്യവും ആപത്സ്യവുമാണ്. കാർത്തവീര്യൻജ്ജനവിജയത്തിൽ ബന്ധനസ്ഥനായ രാവണന്റെ വിലാപംകേട്ടു രണ്ടുപേർ തമ്മിൽ അതിനെപ്പറ്റി സംഭാഷണം ചെയ്യുന്നു.

“കൊലചെയ്യാത്തതുമെന്തേ കൂവേ?
കൊലചെയ്യാൽ മതിയാമോ ഭോഷാ?
പലനാളിങ്ങനെ പട്ടിണിയിട്ടും
പലരും കണ്ടുടനാനകളിച്ചും
വലയിൽപ്പെട്ട കുരങ്ങുകണക്കേ
വലയണമെന്നേ മതിയാവുള്ളു.
കൊലചെയ്യാൽ പുനരന്തകനവനെ
വലയ്ക്കുന്നതിഹ നമുക്കറിയാമോ?”

എന്ന് ആ ഘട്ടത്തിൽ നർമ്മോക്തികിർമ്മീരിതമായ ഒരു ഭാഗമുണ്ട്. അതിലെ ഒടുവിലത്തെ രണ്ടു വരികളുടെ രസികത്വം അനിർവചനീയമായിരിക്കുന്നു. സ്യമന്തകത്തിൽ ശ്രീകൃഷ്ണനെപ്പറ്റി രത്നമോഷകനാണെന്നു ശങ്കിച്ച പലരും പലതരത്തിലുള്ള ദുഷ്ടവാദങ്ങൾ പറഞ്ഞു പരത്തുന്നു. ആ കൂട്ടത്തിൽ കൃഷ്ണനെക്കാണുമ്പോൾ ശിശുക്കൾക്കുള്ള ഭാവഭേദം മഹാകവി,

“അച്യുതനെക്കാണുന്നതന്തരം
കൊച്ചുകളോടിയൊളിച്ചുതുടങ്ങി.
അണയത്തങ്ങു വിളിക്കുന്നേരം
മണിയുംപൊത്തി പാഞ്ഞുതുടങ്ങി.
കയ്യെച്ചെന്നു പിടിക്കുന്നേരം
അയ്യോയെന്നു കരഞ്ഞുതുടങ്ങി”

എന്നിങ്ങനെ പ്രപഞ്ചനം ചെയ്തുകൊണ്ടുപോകുന്ന ഒരു വർണ്ണനയുണ്ട്. അക്കൂട്ടത്തിൽ ചില കിടാങ്ങൾ കൃഷ്ണനോടു്.

“മണിപോയാലതുമുണ്ടാക്കിടാം
തുണിപോയാലതുമുണ്ടാക്കിടാം
പ്രാണൻപോയാലുണ്ണികളേ! പുന-
രണ്ടാകില്ലെന്നമ്മ പറഞ്ഞു”.

എന്നു പറയുന്ന വരികളിൽ “അമ്മ പറഞ്ഞു” എന്ന വാക്യം നമ്പിയാർക്കല്ലാതെ ഉച്ചരിയ്ക്കുവാൻ കഴിവുള്ളതല്ല. സഭാപ്രവേശത്തിൽ ധൃതരാഷ്ട്രർ തന്റെ പുത്രന്മാരോടു ശ്രീകൃഷ്ണന്റെ കാപട്യത്തെപ്പറ്റി ഇങ്ങിനെ ഉൽബോധിപ്പിയ്ക്കുന്നു.

“താനല്ലെന്നു ഭാവിക്കും; തരംനോക്കി പ്രയോഗിക്കും;
സ്ഥാനത്തങ്ങൊരേടത്തും തന്റെ വേഷം കാട്ടുകില്ല;
മാനത്തുപറക്കുന്ന പരുത്തുപക്ഷിയെപ്പോലെ
മീനത്തെക്കൊക്കിലാക്കിക്കൊണ്ടുപോയേയറിഞ്ഞിട്ടു.
കപ്പാനും മടിയില്ലു; കാമിനിമാർകളെപ്പാട്ടിൽ
വെപ്പാനും മടിയില്ലു; വധിപ്പാനും മടിയില്ലു;
നമ്മെച്ചെണ്ടുകൊട്ടിപ്പാൻ തരംനോക്കി നടക്കുന്നു
നന്മയ്ക്കു നിരൂപിച്ചിട്ടുബദ്ധം വന്നുപോകൊല്ലു;
വെട്ടത്തു കാണുകില്ലു; പിറകേനിന്നൊരു വെടി
പൊട്ടിക്കുന്നതേ കേൾക്കൂ; ചത്തുവീഴുന്നതേ കാണൂ.”

ചതിയന്മാരെപ്പറ്റി ഇതിലധികം ഭംഗിയായി ആർക്കു വർണ്ണിക്കുവാൻ പറ്റും? ഇവിടേയും ഒടുവിലത്തെ ആ വരികൾ നമ്പിയാരുടെ തൂലികയിൽനിന്നു വിനിർഗ്ഗമിയ്ക്കുകയുള്ളു. പഞ്ചേന്ദ്രോപാഖ്യാനത്തിലെ “കാലനില്ലാത്ത കാലം” നമ്പിയാരുടെ പരിഹാസകവനത്തിന്റെ പരമോച്ചസ്ഥാനത്തിൽ പരിലസിക്കുന്നു.

“ചേട്ടനെനാലൊന്നരണ്ടല്ലസ്വതം നൂറുമഞ്ഞൂറും
കൂട്ടമായിപ്പിലകൊൾവാനെന്നു ബന്ധം? ചാക്കുമില്ല.
കവിടിക്കാരനായുള്ള ഗണിതക്കാരന്മാരിപ്പോൾ
കപടങ്ങൾ പറഞ്ഞാനും ഫലിപ്പിപ്പാനെളുതല്ല.
യമനം വൈദ്യനും തമ്മിൽ പ്രാണവിശ്വാസമെന്നാലും
യമനെക്കൂടാതെകൊൽവാൻ വൈദ്യനേകനെളുതല്ല” .

എന്നിങ്ങനെ ആ സന്ദർഭത്തിൽ മഹാകവിയുടെ മനോധർമ്മം എവിടെയെല്ലാം പാഞ്ഞുപോയി ആരെയെല്ലാം പിടികൂട്ടുന്നുവെന്നു നോക്കുക.

ഇനിയും ഉദാഹരണങ്ങൾ പ്രദർശിപ്പിച്ചു ഈ പ്രകരണം ദീർഘിപ്പിക്കുന്നില്ല. കോയിക്കൽ മുതൽ കപ്പമാടം വരെ, മഹാരാജാക്കന്മാർ മുതൽ മലയന്മാർ വരെയുള്ള സകലമനുഷ്യരേയും പാണിവാദൻ തന്റെ സാമൃത്ഥ്യമായ പാണികൊണ്ടു സന്ദർഭോചിതമായി പ്രഹരിച്ചിട്ടുണ്ട്. “അന്യ കൊള്ളാത്തവരില്ലു കരുക്കളിൽ” എന്നുതന്നെ അദ്ദേഹത്തിന്റെ പരിഹാസശരങ്ങളെപ്പറ്റിയും പറയാം. പ്രതിഗ്രഹത്തിനായി വെമ്പൽകൊള്ളുന്ന മലയാളബ്രാഹ്മണർ, അധികപ്പലിശക്കു കടം കൊടുത്തും ജുളിത്തരങ്ങൾ വിറ്റുനടന്നും കാലക്ഷേപം ചെയ്യുന്ന ദ്രാവിഡബ്രാഹ്മണർ, സമരഭീരുക്കളും ആയുധരഹിതന്മാരും മദ്യപന്മാരുമായ നായന്മാർ, പരദ്രോഹം ചെയ്ത് അന്യായമായി ധനസമ്പാദനം ചെയ്യുന്ന രാജസേവകന്മാർ, മാനം മര്യാദയില്ലാതെ കയ്യിൽ കാശുമായി കടന്നു വരുന്ന വിടന്മാരുമായി രമിച്ച് ഒടുവിൽ അവരെക്കൊണ്ടു പിച്ചതെണ്ടിക്കുന്ന തേവിടിശ്ശിമാർ മുതലായവരെ അദ്ദേഹം നിഷ്കർഷണമായി ശകാരിച്ചിട്ടുണ്ട്. അതെല്ലാം അവർ കർമ്മകശലന്മാരും സ്വധർമ്മനിരന്തന്മാരും സന്മാർഗ്ഗസഞ്ചാരികളും ആയിത്തീരുന്നതിനുവേണ്ടി അദ്ദേഹം കരുതിക്കൂട്ടി അനുഷ്ഠിക്കുന്ന സാഹിത്യവിനോദമാണെന്നു ഞാൻ ഇതിനുമുമ്പുതന്നെ സൂചിപ്പിച്ചിട്ടുണ്ട്. “ഹാസനേ ലജ്ജിതോത്യന്തം ന ദോഷേഷു പ്രവർത്തതേ” എന്നുണ്ടല്ലോ.

ഒരു നൃപത

നമ്പിയാർ തുള്ളൽക്കഥകളിൽ രസചക്രവർത്തിയായ ശൃംഗാരത്തെ ഒരിടത്തും സഹൃദയസമ്മതമായ രീതിയിൽ സ്പർശിച്ചിട്ടില്ല. തന്റെ ഉദ്ദേശശുദ്ധിക്കു ആ രസത്തിന്റെ പ്രതിപാദനം പ്രതികൂലമാണെന്ന് അദ്ദേഹത്തിന് തോന്നിയിരിക്കണം. അതിനുപകരം പലപ്പോഴും അസഭ്യവും അശ്ലീലവുമായ ശൃംഗാരാഭാസത്തിന്റെ വിവിധ മുഖങ്ങളെയാണ് അദ്ദേഹം വർണ്ണിയ്ക്കുന്നത്. പൂർവ്വകാലങ്ങളിലെ പടയണികളിൽ അത്തരത്തിലുള്ള ദുഷ്ടതികളാണ് തുള്ളൽക്കാർ പാടിവന്നതെന്നും, അവരുടെ ആവശ്യമനുസരിച്ചാണ് പുറംകഥകൾ എന്നുപറയുന്ന ചില കുട്ടിത്തരം തുള്ളലുകൾ എഴുതിയിട്ടുള്ളതെന്നും, പ്രദോഷമാഹാത്മ്യത്തിൽ ഉണ്ണി ഉണിച്ചിരിയുടേയും, ധ്രുവചരിതത്തിൽ വസുലക്ഷ്മിയുടേയും മറ്റും ദുശ്ചരിതങ്ങൾ ഉപകഥാരൂപത്തിൽ നിബന്ധിച്ചിട്ടുള്ളത് ആ പരിപാടിയനുസരിച്ചാണെന്നും, പഴമക്കാർ പറയുന്നു. അതിന്റെ സൂക്ഷ്മസ്ഥിതി അവിജ്ഞേയമാണ്. ഏതായാലും, ആരെല്ലാം എന്തെല്ലാം പറഞ്ഞാലും നമ്പിയാരെ ഇക്കാര്യത്തിൽ അന്നത്തെ സാമൂഹികസ്ഥിതിയെ മാന്ദ്രണ്ഡമാക്കി നോക്കിയാൽപ്പോലും, അപരാധത്തിൽനിന്നു മോചിപ്പിക്കുവാൻ നിവൃത്തി കാണുന്നില്ല. അഹല്യാമോക്ഷവും മറ്റും സ്ത്രീകളും പുരുഷന്മാരും കേൾക്കുകളിത്തട്ടിൽനിന്ന് ഒരു തുള്ളൽക്കാരുന്, അയാൾ എത്രതന്നെ വങ്കനും വഷളനുമായാലും, എങ്ങനെ പാടിഫലിപ്പിക്കുവാൻ സാധിക്കുമെന്നു മനസ്സിലാക്കുവാൻ പ്രയാസമായിരിക്കുന്നു. “നീരസങ്ങൾ വിസ്മരിച്ചിട്ടെന്തു കാര്യം നമുക്കിപ്പോൾ?” എന്നു നമ്പിയാരുടെ ഭാഷയിൽത്തന്നെ ചോദിച്ചുകൊണ്ടു നമുക്ക് ഈ ഗഹണത്തിൽനിന്നു വിരമിക്കാം.

41 ഉപസംഹാരം

നമ്പിയാർ തുള്ളൽക്കഥകളിൽക്കൂടി നമുക്കു പ്രദർശിപ്പിക്കുന്നത് ഒരു പുതിയ സാഹിത്യസാമ്രാജ്യമാണ്. ആ സാമ്രാജ്യത്തിന്റെ ഏകാധിപത്യത്തിന് ഏതാവൽപര്യന്തം മറ്റാരും അവകാശം പുറപ്പെടുവിച്ചിട്ടില്ല. ആ ലളിതകോമളമായ ഭാഷ, ആ സർവസാധാരണങ്ങളായ ആഭാണകങ്ങളുടെ സന്ദർഭോചിതമായ ധാരാസംപാതം, ആ കശാഗ്രീയമായ പരിസരാവലോകനം, ആ വൈരൂപ്യങ്ങളും വൈലക്ഷണ്യങ്ങളും കണ്ടുപിടിയ്ക്കുവാനുള്ള വാസനാവിശേഷം, ആ സമുദ്രത്തിലെ തരംഗമാലപോലെ അനുകൂലം പൊന്തിവരുന്ന ഉച്ചാവചനമായ ആശയസമ്പത്ത്, ആ മനോഹരവും മർമ്മവേദിയുമായ പരിഹാസധോരണി - ഈ അനുഗ്രഹങ്ങളെല്ലാം അദ്ദേഹത്തിനല്ലാതെ അന്യകുവിടെ ഈ മലയാളക്കരയിലെന്നല്ല, ഭാരതത്തിന്റെ ഇതരഭാഗങ്ങളിൽപ്പോലും ലഭിച്ചിട്ടില്ല. ഗ്രീസിലെ അരിസ്റ്റോഫെനീസ്, റോമിലെ ജൂവനൻ, ഫ്രാൻസിലെ മോളിയർ തുടങ്ങിയ പാശ്ചാത്യന്മാരായ ഹാസസാഹിത്യകാരന്മാരുമായി നമുക്കു കണ്ണൻനമ്പിയാരെ സന്ധ്യയും താരതമ്യപ്പെടുത്താവുന്നതും, ആ തുലനയിൽ നമ്പിയാർ അവർക്കു സമാനശീർഷനായി വിദ്യോതിക്കുന്നതു കണ്ടു കോശ്മയിർ കൊള്ളാവുന്നതുമാകുന്നു. നമ്പിയാരുടെ തുള്ളലുകളിൽനിന്ന് അദ്ദേഹത്തിന്റെ ജീവിതകാലത്തെ കേരളത്തിന്റെ രാഷ്ട്രീയവും സാമുദായികവും സമ്പത്തികവുമായ ചരിത്രം സംബന്ധിച്ചും പല വിലവേറില്ലാത്ത പരമാർത്ഥശകലങ്ങൾ ഗവേഷകന്മാർക്കു ഗ്രഹിക്കുവാൻ സാധിക്കുന്നതാണ്.

42 ഭാഷാകവിമധ്യത്തിൽ നമ്പിയാർക്കുള്ള സ്ഥാനം

ഭാഷയിൽ കഞ്ചൻനമ്പിയാരാണ് ഇദംപ്രഥമമായി ഒരു മഹാകാവ്യം നിർമ്മിച്ചത്. തുള്ളൽ പ്രസ്ഥാനത്തിന്റെ ഉപജ്ഞാതാവല്ലെങ്കിലും പരിഷ്കർത്താവ് അദ്ദേഹമാണെന്നു സമർത്ഥിച്ചിട്ടുണ്ടല്ലോ. കിളിപ്പാട്ടുകളുടെ പ്രണേതാവെന്ന നിലയിൽ അദ്ദേഹത്തിന് എഴുത്തച്ഛന്റെ സമീപസ്ഥാനത്തുതന്നെ ഒരു സിംഹാസനം നൽകാവുന്നതാണ്. വഞ്ചിപ്പാട്ടുകളിൽ കിരാതത്തിനും, കൈകൊട്ടിക്കളിയിൽ രുക്മിണീസ്വയംവരത്തിനും കല്പിക്കേണ്ട സ്ഥാനം ഏറ്റവും ഉന്നതമാണെന്നും നാം കണ്ടുകഴിഞ്ഞു. കഥകളിപ്രസ്ഥാനം ഒന്നിൽ മാത്രമേ അദ്ദേഹത്തിന്റെ വ്യവസായം വിജയത്തിൽ കലാശിക്കാതെയിരുന്നിട്ടുള്ളൂ. അദ്ദേഹത്തിന് ആ പ്രസ്ഥാനത്തോടു് അശേഷം ആഭിമുഖ്യം ഉണ്ടായിരുന്നില്ലെന്നുള്ളതിനു പല സൂചനകളും തുള്ളൽക്കഥകളിലുണ്ട്. കൃഷ്ണലീലയിൽ “ആട്ടങ്ങളാടി നടക്കുന്നിതു ചില കൂട്ടം ജനം ധനം മോഹിക്കുകാരണം” എന്നു തുടങ്ങി “എത്രയും പാരം ബലക്ഷയം വന്നുടൻ ഛത്രമെടുക്കും വെളിച്ചം തുടങ്ങിയാൽ” എന്നുവരെയുള്ള പംക്തികളിൽ അദ്ദേഹം ആട്ടക്കാരെ കർക്കശമായി അപഹസിക്കുകയും, “ആട്ടങ്ങളിൽ കൃഷ്ണനാട്ടം ശുഭം രാമനാട്ടം തുടങ്ങിയാൽ കോട്ടംവരും ദ്രവ്യം” എന്നു തന്റെ നിഷ്കൃഷ്ടമായ അഭിപ്രായം തുറന്നുപറയുകയും ചെയ്തിട്ടുണ്ടല്ലോ. “ആർക്കാനും വേണ്ടിട്ട് ഓക്കാനിച്ച” താണ് അദ്ദേഹത്തിന്റെ ആട്ടക്കഥകൾ എന്നേ അവ വായിക്കുന്ന ഭാവുകന്മാർക്കു തോന്നുകയുള്ളൂ. തന്റെ ഭാഷാകവിതയെ അപവദിക്കുന്ന ചില അരസികന്മാർ അദ്ദേഹത്തിന്റെ സമകാലികന്മാരായി ജീവിച്ചിരുന്നു എന്നുള്ളതിനും തുള്ളൽക്കഥകളിൽ ലക്ഷ്യം കാണുന്നു.

“ഒരു വിദ്യ പ്രയോഗിച്ചാലതിന്റെ സാരമെന്തെന്നു ധരിക്കാത്ത ജനം വന്നു വസിക്കുന്ന ദിക്കിൽ നിന്നു സരസം വിദ്യ കാട്ടുന്ന പുരുഷനെത്രയും ഭോഷൻ, കുരുടെന്റെ മുമ്പിൽനിന്നു കൂത്തു കാട്ടുന്നതുപോലെ. പരമാർത്ഥമറിയുന്ന പരിഷകളിരിക്കുന്ന പരിഷത്തിൽ പ്രയോഗിച്ചേ കവിതയ്ക്കു ഫലമുള്ളൂ. വിളവില്ലാത്ത കണ്ടത്തിൽ വിത്തു വാരിവിതയ്ക്കുന്ന ജളന്മാർക്കു കെട്ടുകാര്യമെന്നിയെ മറ്റൊന്നുമില്ല. വളരെ ക്ലേശവുംചെയ്തു പഠിച്ച വിദ്യയും പാഴിൽക്കളയുന്നെന്തിനി മൃഗന്മാരുടെ ദിക്കിലെത്തിട്ട്?”

എന്നും മറ്റും ഹനുമദുത്ഭവത്തിൽ പറഞ്ഞിട്ടുള്ളതുകൊണ്ടു തൃപ്തിപ്പെടാതെ ആ കൂട്ടരെ ഹരിണീസ്വയംവരത്തിൽ മഹാകവി നാക്കിൽ ഞരമ്പില്ലാതെ വീണ്ടും ഭർത്സിക്കുന്നു.

“ഭൂവി വന്നു ജനിക്കുന്ന ജനങ്ങൾക്കൊക്കവേ മോദം ഭവിപ്പാനുള്ള വസ്തുക്കൾ പലതുണ്ടെങ്കിലും നല്ല കവിതാചാതുരിയുള്ള കവിവാണീവിശേഷത്തെ ശ്രവിയ്ക്കുന്ന സുഖംപോലെ ചെവിയ്ക്കു പിന്നെയെന്തുള്ളൂ? കുറവും കുറ്റവും നോക്കിപ്പറവാൻണ്ടാരു കൂട്ടം തുറകണ്ണും മിഴിച്ചങ്ങു മറ്റഭാഗേ വസിയ്ക്കുന്നു. മറിയും മായവുംമറ്റും മറച്ചുവച്ചുകൊണ്ടല്ലാ-മറിയുള്ള ജനമെന്നു പുറമേ ഭാവവും കാട്ടി തറമേലേറി നിന്നേറ്റും നിറമേറ്റും സഭതന്നി-ലിറങ്ങി സല്ലഥ ചൊല്ലിത്തുടങ്ങും പുരുഷൻതന്റെ കുറവു ഗുണംകണ്ടു നിറഞ്ഞുള്ളോരസ്യയകൊ-ണ്ടുറഞ്ഞു ചാടിയോരോന്നു പറഞ്ഞു ഭർത്സനം ചെയ്യും. കുറഞ്ഞോരു വിശേഷത്തെയറിഞ്ഞുള്ള ജനം കുറ്റം പറഞ്ഞെങ്കിലതുകൊണ്ടു തരിമ്പും സങ്കടമില്ല, അറിയാത്ത മഹാമൃഗൻ തെറിവാക്കു പറയുമ്പോ-ളെറിഞ്ഞുകാലോടിക്കാമെന്നറിഞ്ഞുകൊൾവിനെല്ലാതും”

എന്ന ആ മഹാത്മാവിന്റെ അനുശാസനം അശരണന്മാരായ സൽകവികൾക്ക് ഒരനുഗ്രഹമായും അധമന്മാരായ വിമർശകമ്മന്യന്മാർക്ക് ഒരഭിശാപമായും എല്ലാക്കാലത്തും സമൃദ്ധസിയ്ക്കുന്നതാണ്. ഭാഷാസാഹിത്യമാകുന്ന പാവനക്ഷേത്രത്തിൽ, കടമാളൂർ വലിയ ക്ഷേത്രത്തിലെമ്പോലെ “ആയിരമെട്ടും ദേവന്മാർ” നമുക്കു സേവ്യന്മാരായുണ്ട്. എങ്കിലും അവരുടെയിടയിൽ ത്രികൂടപർവ്വതത്തിലെ ശിവരത്രയും പോലെ ഉയർന്നു നില്ക്കുന്ന മുർത്തികൾ ചെറുശ്ശേരി, എഴുത്തച്ഛൻ, നമ്പിയാർ ഈ മൂന്നു കവിസാർവഭൗമന്മാരാണെന്നുള്ളതിൽ പക്ഷാന്തരത്തിനു പഴുതില്ലതന്നെ. അവരിൽ ഓരോ അംശത്തിൽ ഓരോരുത്തർക്കു മഹത്വം കൂടുമെന്നു സമർത്ഥിയ്ക്കാമെങ്കിലും, ഒരാൾ മറ്റൊരാളെക്കാൾ മഹനീയനാണെന്നു സ്ഥാപിക്കുവാൻ ആർക്കും സാധിക്കുന്നതല്ല. അവർ മൂന്നുപേരും നമുക്ക് ഒന്നുപോലെ ആരാധനീയന്മാരാണ്.

സംസ്കൃതത്തിലും മലയാളത്തിലും കൂടി ഒരു കവിക്ക് ഇങ്ങനെ 100-ൽച്ചിലുറാനം ഗ്രന്ഥങ്ങൾ ഒരു ജന്മത്തിൽ നിർമ്മിക്കുവാൻ സാധിക്കുമോ എന്നു ചിലർ സ്വയം ചോദിച്ചു ഇല്ലെന്നു തീർച്ചപ്പെടുത്തി. തന്നിമിത്തം സംസ്കൃതകൃതികളുടേയും പ്രാകൃതകൃതികളുടേയും കർത്താവല്ല ഭാഷാകൃതികളുടെ പ്രണേതാവെന്നും, ഭാഷാകവിതയെ സംബന്ധിച്ചതെന്നു തുള്ളൽക്കഥകളുടേയും ഇതരകൃതികളുടേയും രചയിതാക്കന്മാർ വിഭിന്നന്മാരായിരിക്കണമെന്നും അഭിപ്രായപ്പെടുന്നുണ്ട്. ഈ വാദം നിരാസ്പദമാണെന്നുള്ളതിനെ നമ്മുടെ നാട്ടിൽത്തന്നെ ശങ്കരഭഗവൽപാദരുടേയും ദ്രാവിഡദേശത്തിൽ വേദാന്തദേശികരുടേയും അപ്പയ്യദീക്ഷിതരുടേയും സാഹിത്യവ്യവസായം നമ്മെ ധരിപ്പിക്കുന്നു. ആധുനികന്മാരിൽത്തന്നെ 48-ആമത്തെ വയസ്സിൽ മരിച്ച കുഞ്ഞിക്കുട്ടൻ തമ്പുരാണെന്താനും ഒരു നിമിഷത്തേയ്ക്കു അനുസ്മരിച്ചാലും പോരായ്മയില്ല. അത്തരത്തിലുള്ള അതിമാനുഷന്മാരെ നാം നമ്മുടെ ഹ്രസ്വമായ മാനദണ്ഡംകൊണ്ടു് അളക്കുവാൻ പുറപ്പെടരുതു്. പ്രചണ്ഡപണ്ഡിതന്മാർക്കു പാമരഭാഷ സ്വാധീനമാകുമോ എന്നുള്ള പ്രശ്നത്തിനും ജരാസന്ധവ്യാധോഗത്തിന്റേയും നല്ല ഭാഷയുടേയും നിർമ്മാതാവായ കുഞ്ഞിക്കുട്ടൻതമ്പുരാൻ തന്നെ പര്യാപ്തമായ രീതിയിൽ “ആകും” എന്ന് ഉത്തരം നല്കിയിട്ടുണ്ട്.

43 നമ്പിയാരും മറ്റു ചില ഭാഷാകൃതികളും

ഭാഗവതം ഇരുപത്തിനാലുവൃത്തം, ചാണക്യസൂത്രം കിളിപ്പാട്ട്, ശാകുന്തളം കഥകളി എന്നീ കൃതികളും നമ്പിയാരുടെ വാങ്മയങ്ങളാണോ എന്ന് ഈ ഘട്ടത്തിൽ പരിശോധിച്ചു നോക്കാം.

ഭാഗവതം ഇരുപത്തിനാലുവൃത്തം

കർത്തൃത്വം

കൃഷ്ണലീല എന്നുകൂടി പേരുള്ള ഭാഗവതം ഇരുപത്തിനാലുവൃത്തം നമ്പിയാരുടെ പ്രബന്ധങ്ങളിൽ ഒന്നാണെന്നു പൊതുവേ വിശ്വാസമുണ്ടെങ്കിലും ആ ധാരണ പുനരാലോചനയ്ക്കു വിധേയമാക്കേണ്ടിയിരിക്കുന്നു. നമ്പിയാർ ജനിച്ചത് 875-ആണ്ടിടയ്ക്കാണെന്നു നിർദ്ദേശിച്ചു കഴിഞ്ഞു. 906-ആണ്ടിടയ്ക്കു ഹരിപ്പാട്ടുവച്ചു പകർത്തിയെഴുതിയ ഭാഗവതം-ഇരുപത്തിനാലുവൃത്തത്തിന്റെ ഒരു മാതൃക ഞാൻ കണ്ടിട്ടുണ്ട്. ഭാഗവതം അദ്ദേഹത്തിന്റെ ഒരു ബാല്യകൃതിയാണെന്നു പറയുന്നവർക്ക് ഈ വസ്തുതകൊണ്ടു യാതൊരു മതവൈപരീത്യവും ജനിക്കേണ്ടതില്ലെന്നു ഞാൻ സമ്മതിക്കുന്നു. എന്നാൽ അതിനെക്കാൾ പ്രാധാന്യമർഹിക്കുന്ന വേറെ ചില സംഗതികൾ ഇവിടെ പ്രസ്താവിക്കേണ്ടതുണ്ട്. 'പുകയ്ക്ക്' 'ഉടമ്പ്', 'തുയർ' മുതലായ ചില പഴയ പദങ്ങൾ ഭാഗവതത്തിൽ സ്ഥലം പിടിച്ചിട്ടുണ്ട്. അവ നമ്പിയാരുടെ ഇതരകൃതികളിൽ കണ്ടിട്ടുള്ളതായി ഓർമ്മയില്ല. അദ്ദേഹം തന്റെ ബാല്യകാലകൃതികളിൽ പ്രധാനമായി കിള്ളിക്കുറിശ്ശി ശിവനേയോ, തിരുവിലാമല ശ്രീരാമനേയോ ആണ് വന്ദിക്കാറുള്ളത്. ഭാഗവതത്തിൽ വിഷ്ണു, മഹാലക്ഷ്മി, ഗണപതി, ഗുരുക്കന്മാർ, ഇന്ദ്രാദികളായ ദേവന്മാർ, സരസ്വതി എന്നിവരുടെ കൂട്ടത്തിൽ മഹേശനേയും. "അംബുജവിലോചനനമിനിര മഹേശൻ", "കുംഭിമുഖനും പരിചിനോടു ഗുരുഭൃതർ" എന്ന ഈരടിയിൽ സ്മരിച്ചിട്ടുണ്ട്. അതു "വെൺമതികലാഭരണനംബിക ഗണേശൻ, നിർമ്മലഗുണാ കമല വിഷ്ണുഭഗവാനും" എന്ന രാമായണം ഇരുപത്തിനാലുവൃത്തത്തിലെ ദേവതാവന്ദനത്തിന്റെ ഒരു പ്രതിദ്ധ്വനിപോലെയേ തോന്നുന്നുള്ളൂ. ഗ്രന്ഥാവസാനത്തിൽ കവി പ്രണമിക്കുന്നത് അനന്താസനാസീനനായ വിഷ്ണുവിനെയാണ്. "അനന്താസനാസീനമാനന്ദരൂപം" എന്നും, "അനന്താഭരം തീർപ്പതിനായ് ജനിച്ചോരനന്താസനൻതൻ ചരിത്രങ്ങളെല്ലാം" എന്നുമുള്ള വരികൾ നോക്കുക. അനന്താസനാസീനനെന്നു കേരളീയകവികൾ സാധാരണമായി വാഴ്ന്നതു തൃപ്പൂണിത്തുറയപ്പനെയാണ്. നമ്പിയാർ ബാല്യത്തിലോ അതിനുമേലോ കൊച്ചിമഹാരാജാക്കന്മാരെ ആശ്രയിച്ചു തൃപ്പൂണിത്തുറ താമസിച്ചിരുന്നുവെന്നുള്ളതിനു തെളിവൊന്നുമില്ല. ഭാഗവതം ഇരുപത്തിനാലു വൃത്തം രാമായണം ഇരുപത്തിനാലുവൃത്തത്തെ പല അംശങ്ങളിലും ഉപജീവിച്ചിരിക്കുന്നു എന്നും അനുവാചകന്മാർ പ്രകൃതത്തിൽ സ്മരിക്കേണ്ടതുണ്ട്. രണ്ടിലും ആദ്യത്തെ നാലുവൃത്തങ്ങൾ ഭിന്നങ്ങളല്ല. പിന്നെയും രാമായണം എട്ടാംവൃത്തത്തിൽ ശ്രീരാമന്റേയും ഭാഗവതം ഒൻപതാംവൃത്തത്തിൽ ഗോപസ്ത്രീകളുടേയും വിരഹതാപം ഒരേ വൃത്തത്തിൽത്തന്നെ ഉപനിബന്ധനം ചെയ്യപ്പെട്ടിരിക്കുന്നു. സീതയ്ക്കു ലങ്കയിൽനിന്നു മടങ്ങിവരുമ്പോൾ ശ്രീരാമനും, സത്യഭാമയ്ക്കു സ്വർഗ്ഗത്തിൽ നിന്നു മടങ്ങിവരുമ്പോൾ ശ്രീകൃഷ്ണനും മാർഗ്ഗവർണ്ണനംകൊണ്ടു മനസ്സു നോഷം ജനിപ്പിക്കുന്നതിനു പ്രയോഗിക്കുന്ന വൃത്തവും ഒന്നുതന്നെയാണ്. "കാന്താരവിന്ദായതാക്ഷീ" എന്നു ശ്രീരാമൻ സീതയേയും, ചിത്രലേഖ ഉഷയേയും സംബോധനം ചെയ്യുന്നു. രചനാവൈകല്യം രണ്ടു ഗ്രന്ഥങ്ങളിലും കാണാനുണ്ട്; സങ്കീർത്തനങ്ങളിൽ അക്ഷരങ്ങൾ യഥേഷ്ടം നീട്ടിയോ കുറുക്കിയോ ഉച്ചരിക്കാമെന്നാണ് വെച്ചെങ്കിലും നമ്പിയാർക്ക് അദ്ദേഹത്തിന്റെ ബാല്യത്തിൽപ്പോലും അനഭിമതമായി തോന്നിയിരിക്കേണ്ട ചില പ്രയോഗങ്ങൾ ഭാഗവതത്തിൽ നമ്മെ തുറിച്ചുനോക്കുന്നു. 'പ്രസൂതിഗ്ഗൃഹത്തിനു ചുറ്റും ചമച്ചാൻ', 'ഭവാനു മങ്ങു ചെന്നവസ്ഥ കേൾപ്പിച്ചാൻ', 'നിർവാഹമുണ്ടാകും മുക്ത പാഹി മാം'; 'മാരാരിയോടങ്ങു യാത്രാ പറഞ്ഞു'; 'രോമങ്ങൾകേശങ്ങളുഗീ മുഖം തേ'; 'ഏതേതു ശാസ്ത്രങ്ങളുള്ളോവയെല്ലാം'; 'ഹസ്തങ്ങളെല്ലാം' 'മുറിച്ചുകുളഞ്ഞു' ഇങ്ങനെ ചില ഭീമവൈകല്യങ്ങൾ അവിടവിടെ കാണാവുന്നതാണ്.

കൊല്ലായ്ക്കു ഞങ്ങളുടെ നല്ലോരു വല്ലഭനെ
വല്ലായ്ക്കയൊക്കെയുമിളച്ചിടുകെന്നുരഗ-
മല്ലാക്ഷിമാരുടെയ ചൊല്ലുങ്ങു കേട്ടു ഹരി
മെല്ലെന്നിറങ്ങിയിതു ഗോവിന്ദ രാമ ജയ"

എന്നിങ്ങനെ പൂർവ്വാർദ്ധത്തെ ഉത്തരാർദ്ധവുമായി ശൃംഖലനം ചെയ്യുന്നതു പ്രാചീനസമ്പ്രദായങ്ങളിലൊന്നാണെന്നു മുമ്പു പറഞ്ഞിട്ടുണ്ട്. 'വിനിർണ്ണയിച്ചഹോ' (വിനിർണ്ണയിച്ച അഹോ), 'കണ്ടഹോ' (കണ്ടു അഹോ) ഇത്യാദി കസന്ധികൾക്കും ഭാഗവതത്തിൽ പ്രവേശമുണ്ട്. ആകെക്കൂടി നോക്കുമ്പോൾ കൊല്ലം 9-ആം ശതകത്തിൽ തൃപ്പൂണിത്തുറ താമസിച്ചിരുന്ന അജ്ഞാതനാമാവായ മറ്റൊരു കവിയല്ലയോ ഭാഗവതസങ്കീർത്തനത്തിന്റെ പ്രണേതാവ് എന്നു ശങ്കിക്കേണ്ടിയിരിക്കുന്നു. നമ്പിയാരുടെ ബാല്യകൃതികളിൽ ഒന്നാകവാൻ പാടില്ലെന്നു ഞാൻ ശുപഥം ചെയ്യുന്നില്ല. എന്നാൽ അങ്ങനെ നിർണ്ണയിക്കുന്നതിനു കൂടുതൽ തെളിവു വേണ്ടിയിരിക്കുന്നു.

കവിതാരീതി

ഭാഷാശുദ്ധിയുടെ സ്ഥിതി ഇങ്ങനെയൊക്കെയാണെങ്കിലും ഭാഗവതകർത്താവ് വാസനാസമ്പന്നനാണെന്ന് സമ്മതിക്കാവുന്നതാണ്. രാമായണസങ്കീർത്തനത്തെക്കാൾ ഭാഗവതസങ്കീർത്തനത്തിനു രചനാഗുണം കൂടും. ദശമസ്കന്ധത്തിലെ സകലകഥകളും അദ്ദേഹം സാമാന്യം ഭംഗിയായി സംഗ്രഹിച്ചിട്ടുണ്ട്.

"ഇന്ദിരാമുഖചന്ദ്രചാരുചകോര! ഗോപവിലാസിനി-
വൃന്ദമോഹന! സുന്ദരാനന! നന്ദഗോപന നന്ദന!
മന്ദഹാസവിലാസശോഭിമുഖാംബുജാമരമണ്ഡലി-
വന്ദ്യമാനപദാരവിന്ദ! നമോസ്തു തേ ഹരി ഗോവിന്ദ!"

എന്ന വരികൾ നന്നായിട്ടുണ്ട്. എട്ടും ഒമ്പതും വൃത്തങ്ങളിൽ കവി വർണ്ണിച്ചിട്ടുള്ള രാസക്രീഡയാണ് എന്നു അത്യധികമായി ആനന്ദിപ്പിക്കുന്നത്.

"നിശേശകാന്തികാന്തമാം നിശാന്തവേലതന്നില-
ങ്ങശാന്തരാഗകാരണം നിശമ്യ വേണവാദനം
സശങ്കമങ്ങു മന്മഥൻവശം ഗമിച്ചു ഗോപിമാർ
ഭൃശം കലർന്നു മാർമാൽ മുക്ത രാമ പാഹിമാം."

"അയി തുള്ളസി! ധന്വേ! ശൃണു നളിനി! വന്വേ!
തവ കരുണയെന്വേ ന ഗതിരീതി മന്വേ;
കനിവിനൊടു കൊന്നേ! കഥയ മമ പുന്നേ!
ഏദയമുരുകന്നേ മധുമഥനനംബോ."

"കടിലഹരിചില്ലീയുഗമൊട്ടൽതല്ലീ-
ടിന വിപിനവല്ലീകലമണിമതല്ലീ!
ദയിതമിഹ ചൊല്ലീടഴകിനൊടു മല്ലീ!
തവ സുഖമതല്ലീ? മഥുമഥനനംബോ"

മുതലായ പാട്ടുകൾ ഏറ്റവും ഏദയംഗമങ്ങളാകുന്നു.

44 ചാണക്യസൂത്രം കിളിപ്പാട്ട്

ഗ്രന്ഥസൂത്രപം

ചാണക്യസൂത്രം കിളിപ്പാട്ടിനു മുദ്രാരാക്ഷസകഥാസാരം എന്നും ഒരു സംജ്ഞയുണ്ട്. വിശാഖദത്തന്റെ മുദ്രാരാക്ഷസനാടകവും കവിക്ക് ഈ കൃതിയുടെ നിർമ്മിതിയിൽ പ്രയോജകീഭവിച്ചിട്ടുണ്ടെങ്കിലും അദ്ദേഹം ഐദം പര്യേണ ഉപജീവിക്കുന്നതു മേല്പുത്തൂർ ഭട്ടതിരിയുടെ വയസ്യനായിരുന്ന ഇരവിച്ചാക്യാരുടെ ചാണക്യകഥയാണ്. ആകെ എട്ടു പാദങ്ങൾ ചാണക്യസൂത്രത്തിൽ കവി ഘടിപ്പിച്ചിട്ടുണ്ട്. ആറാം പാദം അന്നനടയിലും ഏഴാം പാദം കളകാഞ്ചിയിലും നിബന്ധിച്ചിരിക്കുന്നു. ആദ്യത്തെ മൂന്നു പാദങ്ങളിൽ കഥനം ചെയ്തിട്ടുള്ള കഥ മുദ്രാരാക്ഷസനാടകത്തിൽ പ്രതിപാദിച്ചിട്ടില്ല. ഡ്യൂൺ ഡിരാജന്റെ മുദ്രാരാക്ഷസകഥോപോദ്ഘാതം 886-ൽ രചിച്ചതാണ്. അതു കവി കണ്ടിരിക്കുമോ എന്നു സംശയിക്കേണ്ടിയിരിക്കുന്നു.

കർത്തൃത്വം

ചാണക്യസൂത്രം നമ്പിയാരുടെ കൃതിയല്ലെന്ന് ഏകദേശം ഉറപ്പിച്ചുതന്നെ പറയാവുന്നതാണ്. സമീചിനമായ പദവിന്യാസത്തിലും സരസമായ ആശയാവിഷ്കരണത്തിലും അപ്രശ്ലഭനാണ് കവിയെന്ന് ഈ വാങ്മയം വ്യക്തമായി പ്രഖ്യാപനം ചെയ്യുന്നു. കളകാഞ്ചിയാണ് ശുകഗാനനിർമ്മാതാക്കളുടെ പദഘടനാപാടവത്തിനു നിക്ഷോപലഭൂതമായ വൃത്തം. ആ വൃത്തത്തിൽ രചിച്ചിട്ടുള്ള ഏഴാംപാദം കേവലം നിർഗ്ഗണമായി കാണപ്പെടുന്നു. പഞ്ചതന്ത്രവും ചാണക്യസൂത്രവും തമ്മിൽ തട്ടിച്ചുനോക്കിയാൽ രണ്ടും ഒരു കവിയുടെ കൃതികളാണെന്നു പറയുവാൻ ഒരു സഹൃദയനും ധൈര്യപ്പെടുന്നതല്ല. മുദ്രാരാക്ഷസനാടകം നമ്പിയാർ വായിച്ചിട്ടുണ്ടെന്നുള്ളതും അതിലെ “ചീയതേ ബാലിശസ്യാപി” എന്ന ശ്ലോകം സ്യമന്തകത്തിൽ വിസ്തരിച്ച പരാവർത്തനം ചെയ്തിട്ടുണ്ടെന്നുള്ളതും വാസ്തവം തന്നെ; എന്നാൽ അതുകൊണ്ടുമാത്രം ചാണക്യസൂത്രം അദ്ദേഹത്തിന്റെ കൃതിയാണെന്നു വരുന്നതല്ലല്ലോ.

“ആസ്വാദിതദ്വിരദശോണിതശോണശോഭാം സന്ധ്യരണാമിവ കലാം ശശലാഞ്ചരനസ്യ ജുംഭാവിദാരിതമുഖസ്യ മുഖാൽ സ്മരന്തിം കോ ഹർത്തുമിച്ഛതി ഹരേഃ പരിഭ്രത്യ ദംഷ്ട്രാം”

എന്ന മുദ്രാരാക്ഷസപദ്യം

“ദിരദവരതധിരകണസേകശോണാഭയാൽ തെളിവിനൊട്ടു സന്ധ്യയ്ക്കുതണയായ് മിന്നുന്ന ശിശിരകരമഹിതകലയെന്നപോലെയൊരു സിംഹവദനത്തിലുള്ളൊരു ദംഷ്ട്രയെ പരിചൊട്ടു പഠിച്ചുകൊണ്ടിങ്ങു പോന്നിടുവാൻ പാരതിലേവൻ നിനയ്ക്കുന്നതോർക്ക നി?”

എന്നു സാമാന്യം നല്ല രീതിയിൽ കവി തർജ്ജമ ചെയ്തിരിക്കുന്നു എന്നുള്ളതും ഈ വിഷയത്തിൽ കാര്യകാരിയല്ല. ഞാൻ പരിശോധിച്ചിട്ടുണ്ടോളം ഈ കൃതിയെ നമ്പിയാരുമായി ഘടിപ്പിക്കുവാൻ യാതൊരു ന്യായവും കാണുന്നില്ല. ചാണക്യസൂത്രം കല്ലേക്കളങ്ങര രാഘവപ്പിഷാരടിയുടെ കൃതിയാണെന്നു പറയുന്നത് കേവലം അസംബന്ധം തന്നെ. അദ്ദേഹത്തിന് അനുകാര്യമായ ശൈലി ഉണ്ണായിവാരുടെതോണെന്നു മേൽ ഉപപാദിക്കും. 921-ആണ്ടു പകർത്തിയ മുദ്രാരാക്ഷസത്തിന്റെ ഒരേറ്റു ഞാൻ കണ്ടിട്ടുണ്ട്. പെട്ടിക്കു ‘മഞ്ചം’ എന്ന് ഒന്നിലധികം സ്ഥലങ്ങളിൽ പ്രയോഗിച്ചുകാണുന്നതുകൊണ്ടു കവിയുടെ ജന്മഭൂമി മധ്യകേരളമാണെന്ന് അഭിജ്ഞന്മാർ അനുമാനിക്കുന്നു.

കവനമാതൃക

ചാണക്യസൂത്രം ഗുണപുഷ്പലമല്ലെങ്കിലും പ്രായേണ ദോഷരഹിതമായ ഒരു കാവ്യമാണ്. കഥാകഥനത്തിൽ കവിക്ക് പറയത്തക്ക പരാജയമൊന്നും പറ്റിയിട്ടില്ല.

നവനന്ദന്മാർ ചാണക്യനെപ്പറ്റി:

“ഏതു വടുവിവനഗ്രാസനത്തിന്മേലേതു മേ ശങ്കൂടാതേ കരയേറി ധൃഷ്ടതയോടുമിരിക്കുന്നതാരിവൻ? കഷ്ടമനാദ്രവശൃശ്രവാകുന്നതും. കള്ളക്കരങ്ങിനെത്തല്ലിയിഴച്ചുടൻ തള്ളിപ്പുറത്തു കളവതിനാരുമേ ഇല്ലയോ നമ്മുടെ ചോറ്റു തിന്നുന്നവരെല്ലാവരുംമെങ്ങു പോയാരിതുന്നേരും?”

രാക്ഷസൻ മലയകേതുവിനോടു്:

“ശൂര! സുകമാര! വീരശിഖമാണേ! തീരാത ദുഃഖങ്ങളുണ്ടെന്നിരിക്കിലും ചിന്തിക്കുമറില്ല മുൻപിൽക്കഴിഞ്ഞതു; എന്തു ഫലമതു ചിന്തിച്ചെനിക്കഹോ? നിൻതിരുവുള്ളമെന്നെക്കുറിച്ചുണ്ടെങ്കിലെന്തെന്നിരിക്കുള്ളതു സങ്കടം ഭ്രപരേ? വീര്യവും കോപവും നാണവും ഘേദവും ശൗര്യമില്ലാതെയുള്ള ദേഹത്തിന്മേൽ ചേരുകയില്ല ഭവാൻ തന്ന ഭൃഷണം; പോരാത്ത ഞാനെന്തു വാങ്ങുന്നതും പിന്നെ? മൗര്യനിരിക്കുമെഴുനിലമാടത്തിൽ വീര്യമേറിടുന്ന സിംഹാസനോപരി കാണാൻ ഭവാനെയവകാശമുണ്ടെങ്കിൽ വാങ്ങാമിതന്നു ഞാനേതും മടിയാതെ.”

മുദ്രാരാക്ഷസകഥാസാരം കിളിപ്പാട്ട്

കവി

കൊല്ലം പത്താം ശതകത്തിൽ മേൽവിവരിച്ച പ്രസിദ്ധമായ ചാണക്യസൂത്രത്തിനുപുറമേ, അതിലെ വിഷയത്തെത്തന്നെ അധികരിച്ചുകൊണ്ടു മറ്റൊരു മുദ്രാരാക്ഷസകഥാസാരം കിളിപ്പാട്ടും ഉത്ഭവിച്ചിട്ടുണ്ട്.

“ദ്വാദശദിനൈഃ പരമേശ്വരേണേദം കൃതം മുദ്രാരാക്ഷസകഥാസാരനാമാലംകൃതം രവിവർമ്മണോ നാമ മദ്ഗുരോഃ കരുണേന നിർമ്മിതം നയജ്ജഷാം ശേമുഷീപ്രസാദനം”

എന്നു ഗ്രന്ഥാവസാനത്തിൽ കാണുന്ന പ്രസ്താവന രവിവർമ്മ ശിഷ്യനായ പരമേശ്വരൻ പന്ത്രണ്ടു ദിവസങ്ങൾ കൊണ്ടു രചിച്ച ഒരു കൃതിയാണ് ഇതെന്നു സൂചിപ്പിക്കുന്നു. ഗുരുവിനേയും ശിഷ്യനേയും പറ്റി മറ്റൊന്നും അറിയുന്നില്ല. ഗ്രന്ഥം ചെറുതാണ്; കവിതയ്ക്കു ഗുണവുമില്ല. മാതൃകയ്ക്കു ചില വരികൾ ഉദ്ധരിച്ചു കാണിക്കാം.

“മല്ലികാമധുവുണ്ടു കല്യാണിരാഗം പാടി മെല്ലവേ വരുന്നോരു നല്ല പൈങ്കിളിത്തത്തേ! നല്ല പാൽ പഴം തേനും മെല്ലവേ നുകർന്നു നീ നല്ലോരു കഥാസാരം ചൊല്ലുക മടിയാതെ. എങ്കിലോ കേട്ടുകൊൾക പണ്ടൊരു രാജധാനി പാടലിപുത്രമെന്നുണ്ടായിതു ഗംഗാതീരേ. അപ്പരിതന്നെപ്പുഷ്പുരമെന്നുരചെയ്തവോ രത്നകരമായ പുഷ്പങ്ങളുണ്ടാകയാൽ. ചൊല്ലേഴും പുഷ്പപുരംതന്നിലങ്ങുർവീശന്മാരല്ലൽകൂടാതെ രാജ്യം ഭരിച്ചു വാഴുംകാലം സർവ്വാരംഭസമയമെന്നൊരുർവീശനുണ്ടായ്വന്നു സർവ്വലോകങ്ങൾക്കെല്ലാമാനന്ദകരനവൻ. അമ്മഹിപതിതന്നെച്ചൊല്ലുവോർ നന്ദനെന്നും നിർമ്മലഗുണനിയേ! കേട്ടാലും വഴിപോലെ.”

ശാകന്തളം ആട്ടക്കഥ

ഇതിവൃത്തം

ശാകന്തളം ആറു ദിവസത്തെ ആട്ടക്കഥകൾമാത്രമേ നമുക്കു ലഭിച്ചിട്ടുള്ളൂ. കാളിദാസന്റെ അഭിജ്ഞാനശാകന്തളത്തെ കവി ആദ്യതം ഉപജീവിക്കുകയും പല അംശങ്ങളും പരാവർത്തനരൂപത്തിൽ പ്രദർശിപ്പിക്കുകയും ചെയ്യുന്നു. അനസൂയ, പ്രിയംവദ, മാധവ്യൻ, കരഭകൻ ഇവരെല്ലാം കഥകളിയിലേയും പാത്രങ്ങളാണ്. ശകന്തളയുടെ “തുജ്ജ ണ യാണേ” എന്ന പ്രാകൃത ഭാഷാനിബദ്ധമായ കാമലേഖം അതുപോലെതന്നെ പകർത്തിയിരിക്കുന്നു. ആറാം ദിവസത്തെ കഥയുടെ അവസാനത്തിൽ ദുഷ്ഷന്തൻ കണ്യാശ്രമം വിട്ടു രാജധാനിയിലെത്തുന്നു. അഭിജ്ഞാനശാകന്തളം നാലാമങ്കത്തിലെ പൂർവ്വാങ്ഗംവരെയുള്ള ഇതിവൃത്തമേ ആറു ദിവസത്തെ കഥകളിലുംകൂടി അടങ്ങുന്നുള്ളു. അതിനപ്പുറമാണ് രാജാവിന്റെ ശകന്തളാപരിത്യാഗം തുടങ്ങിയ അതിപ്രധാനങ്ങളായ സംഭവങ്ങൾ വർണ്ണിക്കേണ്ടത്. അതു കവി ചെയ്തിട്ടുണ്ടോ എന്നറിവില്ല. അതേ കണക്കിനു പുരോഗമനം ചെയ്യുകയാണെങ്കിൽ കവിക്ക് കുറഞ്ഞപക്ഷം ഇനിയും ഒരറ്റു ദിവസത്തെ കഥകൊണ്ടല്ലാതെ നാടകത്തിലെ ഇതിവൃത്തം പൂരിപ്പിക്കുവാൻ കഴിയുന്നതല്ല. അത് അദ്ദേഹം ചെയ്തിട്ടില്ലെന്നാണ് ഊഹിക്കേണ്ടിയിരിക്കുന്നത്. ഓരോ ദിവസത്തെ കഥയും അഭിനയോചിതമാക്കുന്നതിനുവേണ്ടി അദ്ദേഹം ചില രാക്ഷസന്മാരേയും മറ്റും പ്രവേശിപ്പിച്ചു മൂലകഥയെ ഭേദപ്പെടുത്തിയിരിക്കുന്നു. ഒന്നാം ദിവസത്തെ കഥയിൽ ദണ്ഡകാരണുവാസിയായ അതിമായൻ എന്ന രാക്ഷസരാജാവു ശകന്തളയെ കണ്യാശ്രമത്തിൽനിന്ന് അപഹരിച്ച് തന്റെ സന്നിധിയിൽ കൊണ്ടുചെല്ലുവാൻ മധുകരൻ എന്നൊരു ഭൃത്യനെ നിയോഗിക്കുന്നു. ദുഷ്ഷന്തൻ അവനെ അവിടെനിന്ന് ആട്ടിപ്പായിക്കുന്നു. ഈ മധുകരന്റെ രൂപം നാടകത്തിലെ ഒന്നാമങ്കത്തിൽ പ്രസ്തുതമായ മധുകരത്തെ (വണ്ടിനെ) കവി പർവതീകരിച്ചതാണ്. രണ്ടാം ദിവസത്തെ കഥയിൽ മധുകരന്റെ വധവും മൂന്നാം ദിവസത്തിൽ മധുകരന്റെ ഭാര്യയായ ഗുരുകേശിയുടെ അംഗഭംഗകരണവും അവന്റെ അനുജനായ വജ്രദംഷ്ട്രന്റെ നിയന്ത്രണം അടങ്ങിയിരിക്കുന്നു. നാലാം ദിവസത്തെ കഥയിൽ അതിമായന്റെ മറ്റൊരു ഭൃത്യനായ മായാവിനെ രാജാവു സംഹരിക്കുന്നു. അഞ്ചാമത്തേതിൽ അതിമായൻതന്നെ ദുഷ്ഷന്തനോടു യുദ്ധം ചെയ്യുകയും തോറ്റോടിപ്പോകുകയും ചെയ്യുന്നു. ആറാമത്തേതിൽ അതിമായന്റെ മറ്റൊരു കിങ്കരനായ വീരബാഹു രാജധാനിയിലേയ്ക്ക് മടങ്ങുന്ന ദുഷ്ഷന്തനോടു എതിർക്കുകയും ഹതനാകുകയും ചെയ്യുന്നു. കവി അതിമായനെ കൊല്ലാത്തത് ആ രാക്ഷസനെ വീണ്ടും ചില അവശ്യങ്ങൾക്ക് ഉപയോഗിയ്ക്കാമെന്നു കരുതിയായിരിക്കണം. കവി എത്രമാത്രം ക്ലേശിച്ച് ഏതെല്ലാം രാക്ഷസന്മാരേയും രാക്ഷസികളേയും ഇടകലർത്തിയാലും അതു കാളിദാസന്റെ നിസർഗ്ഗ സുന്ദരമായ ഇതിവൃത്തത്തെ അലങ്കോലപ്പെടുത്തുവാൻ മാത്രമേ പ്രയോജകീഭവിക്കുന്നുള്ളൂ. ഭക്തിസംവർദ്ധകമല്ലാത്ത ശാകന്തളം ആടിക്കാണുവാൻള്ള ഒരു കഥയല്ല. അതുകൊണ്ടായിരിക്കണം പ്രാധാന്യേണ അതിനു പ്രചാരം അത്യന്തം വിരളമായിപ്പോയത്.

പ്രണേതൃത്വം

ശാകന്തളം ആട്ടക്കഥയ്ക്കു പ്രത്യേകമായി തോടയവും വന്ദനശ്ലോകങ്ങളും എഴുതിച്ചേർത്തുകാണുന്നു. തോടയത്തിൽ ഗണപതി, മഹാവിഷ്ണു ഈ ദേവന്മാരെ വന്ദിച്ചതിനുമേൽ കവി കിള്ളിക്കുറുശ്ശി ശിവനേയും പഴയന്നൂർ ഭഗവതിയേയും പ്രണമിക്കുന്നു.

“ചരണാംബുജമന്ദനം തവ ശരണം ഭവഹരണം; ശരണാഗതഭരണവ്രത! കരുണാമൃതസിന്ധോ! നിഗമാന്തവിചാരൈരഹ സുഗമാം തവ പദവീം ലഘു മാം നയ മദനാന്തക! ശുകമന്ദിരവസതേ!”

എന്നും

“ഇന്ദുബിംബാനന്ദേ! ഗൗരീ! സന്നതാലംബനാപാംഗേ! വന്ദനീയേ! പഴയന്നൂരുംബികേ! പരിപാഹി മാം മാടഭൂപാലവംശപ്രൗഢതാവിധാനലോലേ! രൂപകീർത്തേ! പഴയന്നൂരുംബികേ! പരിപാഹി മാം”

എന്നുമുള്ള പംക്തികൾ നോക്കുക. തൃശ്ശിവപേരൂർ വടക്കന്നാഥൻ, ചേന്നമംഗലത്തു നരസിംഹമൂർത്തി, ചേന്നമംഗലത്തു പുതിയതുകോവിൽ ശിവൻ, സരസ്വതി, കൊച്ചി വീരകേരളവർമ്മത്തമ്പുരാൻ ഇവരെപ്പറ്റി വന്ദനശ്ലോകങ്ങളുണ്ട്.

“സാക്ഷാദ്ഭൂത ജയന്തമംഗലപുരേ വർത്തിഷ്ണു തത്വം പരം രക്ഷാദക്ഷിണമാവിരസ്തു ഹൃദയേ തേജോ നൃസിംഹാത്മകം”

എന്നു കവി നരസിംഹമൂർത്തിയെ വിശേഷിപ്പിക്കുന്നു. പുതിയ തുകോവിൽ ശിവനേയും വീരകേരളവർമ്മത്തമ്പുരാനേയും അധികരിച്ചുള്ള ശ്ലോകങ്ങൾ യഥാക്രമം താഴെച്ചേർക്കുന്നു.

“പായാറ്റ് ബാലേന്ദുമൗലിഃ പദനതജനതാ- പാലനേ ലോലുപാത്മാ ജായാസമ്മിശ്രകായോ ജനിമൃതിജലധേ- സ്സാരകോ മാരവൈരീ മായാതിതോപി മായാമയഭവനമയഃ പാലിയാധീശ്വരാണാം ശ്രേയോദായി നിതാന്തം ശ്രുതിനതമഹിമാ നൃതനക്ഷേത്രനാഥഃ”

“യസ്യാജ്ഞാ നിഖിലക്ഷമാപതിശിരോമാന്യാ, യദിയം യശോ വിവ്യവ്യാപി, മഹി സമുദ്രവസനാ യേനൈവ രാജന്വതീ, ഭക്താനുഗ്രഹതൽപരണേ ഹരിണാ ലക്ഷ്മീഃ സ്വയം കല്പിതാ നിത്യം യദശ്വരവർത്തിനി, സ ജയതി ശ്രീമാടയാത്രിപതിഃ. ശ്രീമാനന്ദരൂപമണരത്നമഹാപയോധിഃ ശ്രീമാടഭൂതിലകമാർത്തജനാനുകമ്പീ ശ്രീവഞ്ചിരാജകലശേഖരബദ്ധസഖ്യഃ ശ്രീവീരകേരളനരാധിപതിർവിഭാതി.”

ഇത്രയുമുള്ള പ്രസ്താവനയിൽനിന്നു കവി കലക്കത്തു കുടുംബത്തിലെ ഒരംഗമാണെന്നും അദ്ദേഹം ചേന്നമംഗലത്തു പാലിയത്തച്ചനെ ആശ്രയിച്ചു കറെക്കാലം താമസിച്ചിരുന്നു എന്നും അന്നു നാട്ടു വാണിരുന്നതു കൊച്ചി വീരകേരളവർമ്മത്തമ്പുരാണെന്നും വെളിപ്പെടുന്നു. ഈ മഹാരാജാവു രാജ്യഭാരം ചെയ്തത് 936 മുതൽ 951 വരെ ആയിരുന്നു. “ശ്രീവഞ്ചിരാജകലശേഖരബദ്ധസഖ്യ” എന്ന വിശേഷണത്തിൽ സൂചിപ്പിക്കുന്ന സന്ധി 931-ലാണ് നടന്നത് എന്നു മുൻപു പ്രസ്താവിച്ചിട്ടുണ്ടല്ലോ. ആ ശ്ലോകത്തെത്തുടർന്ന്,

“തസ്യാജ്ഞയാ ഗുരുഗണേശമുഖാൻ പ്രണമ്യ ശ്രീപാലിയേശപരിശിക്ഷിതരീതിഭേദൈഃ ശാകന്തളം വിതന്നമോ ലളിതം മിതം തദ്ഗീതക്ഷമം കൃതധിയഃ പരിശോധയത്തു”

എന്നുകൂടി കവി പ്രസ്താവിക്കുന്നുണ്ട്. മഹാരാജാവിന്റെ ആജ്ഞയും പാലിയത്തച്ചന്റെ ഉപദേശവും അദ്ദേഹത്തിനു പ്രസ്തുതനിബന്ധം രചിക്കുന്നതിനു പ്രേരകങ്ങളായിരുന്നു.

45 രാമപാണിവാദനോ

രാഘവൻനമ്പിയാരോ?

ശാകന്തളം ആട്ടക്കഥ കലകളെ രാഘവൻനമ്പിയാർ ഉണ്ടാക്കിയതെന്നാണ് 1034-ൽ പ്രസിദ്ധീകരിച്ച നൃത്യ പ്രബന്ധപുസ്തകത്തിൽ സൂചിപ്പിച്ചിട്ടുള്ളത്. എന്നാൽ അങ്ങനെ ഒരു രാഘവൻ 936-നും 951-നും ഇടയ്ക്കുണ്ടായിരുന്നതിനു തെളിവില്ല. രാമപാണിവാദന്റെ മാതൃലനായി ഒരു രാഘവപാണിവാദൻ ഉണ്ടായിരുന്നു എന്നുള്ളതു ശരിതന്നെ. എന്നാൽ അദ്ദേഹത്തെ ഒരു കവിയുടെ നിലയിൽ നാം അറിയുന്നില്ലെന്നുമാത്രമല്ല, അക്കാലത്തിനു മുൻപുതന്നെ അദ്ദേഹം അന്തരിച്ചിരിക്കണമെന്ന് അനുമാനിക്കുവാനും ന്യായമുണ്ട്. അതുകൊണ്ടു രാമപാണിവാദൻ തന്നെയാണ് ശാകന്തളത്തിന്റെയും കർത്താവ് എന്നു ഞാൻ സങ്കല്പിക്കുന്നു. ശാകന്തളത്തിനു ശംബരവധം, രാസക്രിഡ തുടങ്ങിയ മറ്റ് ആട്ടക്കഥകളിൽ നിന്നു പ്രകടമായ വ്യത്യാസം കാണുന്നുണ്ടെന്നുള്ള വസ്തുത ഞാൻ വിസ്മരിക്കുന്നില്ല. ഏതു വിധത്തിൽ നോക്കിയാലും ശാകന്തളം ഒരു പണ്ഡിതശ്രേഷ്ഠനായ കവിയർമ്മമർമ്മജ്ഞന്റെ കൃതിയാണെന്നു തോന്നുകയുള്ളൂ. മാധവ്യനെ മൂന്നാം ദിവസത്തെ കഥയിൽ പ്രവേശിപ്പിക്കുന്ന “ഘതുണദണ്ഡ” എന്ന ശ്ലോകവും, ധൃതുകേശിയെ പ്രവേശിപ്പിക്കുന്ന “ണവളിയമഹയള” എന്ന ശ്ലോകവും പ്രാകൃതത്തിലാണ് നിബന്ധിച്ചിരിക്കുന്നത്. ഈ വ്യത്യാസത്തിന് എന്തായിരിക്കും കാരണം? ശംബരവധം മുതലായ കൃതികളിൽ കവി കൊട്ടാരക്കര തമ്പുരാന്റെ ലളിതശൈലി അനുകരിക്കുകയും, പാലാഴിമഥനത്തിൽ അതിൽനിന്നു കുറേക്കൂടി ഉയരുകയും, ശാകന്തളത്തിൽ കോട്ടയം കൃതികളെ മാതൃകയാക്കി ശബ്ദാർത്ഥങ്ങൾക്ക് അതിലുമധികം മോടി വരുത്തുകയും ചെയ്തു എന്നു വിചാരിക്കുകതോ? പോരെങ്കിൽ പാലിയത്തച്ചന്റെ രീതിഭേദശിക്ഷണം അത്തരത്തിലായിരുന്നു എന്നും ഊഹിക്കാമല്ലോ. ആകെക്കൂടി എനിയ്ക്കു തോന്നുന്നതു ശാകന്തളത്തേയും നമ്പിയാരുടെ ഭാഷാദൃശ്യകാവ്യങ്ങളുടെ കൂട്ടത്തിൽ പരിഗണിക്കാമെന്നും അതു പക്ഷേ അദ്ദേഹത്തിന്റെ ഒടുവിലത്തെ കൃതിയായിരിക്കുമെന്നുമാണ്. അതുകൊണ്ടു തന്നെയായിരിക്കാം അദ്ദേഹത്തിന് അതു പൂർത്തിയാക്കുവാൻ സാധിക്കാഞ്ഞതും.

കവിത

ശാകന്തളത്തിലെ ശ്ലോകങ്ങളും പദങ്ങളും ആസ്വാദ്യങ്ങളാകുന്നു. ചില ഉദാഹരണങ്ങൾ പ്രദർശിപ്പിക്കാം.

ദുഷ്ഷന്തന്റെ പ്രതാപം:

“അഥ പഥി നൃപതേഃ പ്രതാപവഹ്നിർ-
 നിജദയിതാവിരഹാഗ്നിഭൃസ്മഗ്ദ്ധഃ
 രജനിചരവചോമതൽപ്രധൃത-
 സ്സപദി സമജ്ജലദൃച്ചകൈരുദാരഃ.” (ഷഷ്ടകഥ)

നായകൻ നായികയോട്:

“ചന്ദ്രജ്യോത്സാദിരാമേ ചലദളിപടലാ-
 ധൃതകങ്കേളിമല്ലീ-
 കന്ദപ്രസൃദിമാധിസുരഭിലപവനേ
 മാലിനീകാനനാന്തേ
 കന്ദർപ്പോദാരലീലാരസഭരിതമുപേ-
 തൈഷ രാജാ കദാചി-
 ത്വാനാക്ഷാനന്ദമന്ദസ്മിതമധുരമുഖീം
 പ്രേയസിം താമവാദിൽ.” (ഷഷ്ടകഥ)

തൈകാലികാവ്യം

തൈകാലികാവ്യം ഔത്തരാഹന്മാരും ദാക്ഷിണാത്യന്മാരും ചില ഭാരതീയരാജാക്കന്മാരുടെ ചരിത്രത്തെപ്പറ്റി പ്രതിപാദിക്കുന്ന ഒരു ചെറിയ സംസ്കൃതകാവ്യമാണ്. ദേശചരിത്രദൃഷ്ട്യാ അതിനു യാതൊരു വിലയും കല്പിക്കാവുന്നതല്ല. ആകെ അബദ്ധ്യായങ്ങൾ അടങ്ങിയിട്ടുണ്ട്. “കലൗ ഹാരി സുസേവ്യം യൽപാലിയേശേന കാരിതം” എന്ന് ഒടുവിലത്തെ ശ്ലോകത്തിൽ കവി കലി സംഖ്യ സൂചിപ്പിച്ചിട്ടുണ്ട്. അതിൽനിന്നു പ്രസ്തുത കൃതിയുടെ രചന 928-ആണ്ടു വൃശ്ചികമാസം 16-നു ആണെന്ന് അറിയാം.

കാരയിതാവ്

തൈകാലികാവ്യനത്തിന്റെ കാരയിതാവായ പാലിയത്തച്ചൻ, കഞ്ചൻനമ്പിയാരെക്കൊണ്ടു ശിവപുരാണമെഴുതിച്ച ബാലരാമനച്ചനാണെന്ന് അനുമാനിക്കുന്നതിൽ അപാകമില്ല.

“ഏകദാ ബാലരാമാഖ്യഃ ശ്രീപാലിയപുരാധിപഃ
 സുകൃതീ നീതിനിപുണസ്തമാനായു ദ്വിജോത്തമം
 ഉപവേശ്യ ച സംപൂജ്യ തോഷയിത്വാ ച സാദരം
 ശുശ്രൂഷർല്ലോകവൃത്താന്തമിത്യുപച്ഛദ്ബഹശ്രുതഃ”

എന്നും,
 “ഇത്യുക്തോ ബാലരാമേയ്യേണ മനക്രോധാധിപേന സഃ
 സുബ്രഹ്മണ്യാഹവയോ ഭട്ടസ്തമേവം വാചമുചിവാൻ”

എന്നുമുള്ള പ്രസ്താവനകൾക്കു പുറമെ ആഖ്യായത്തിന്റെ അവസാനത്തിൽ ആ സുബ്രഹ്മണ്യഭട്ടന്റെ ആശീർവാദരൂപത്തിൽ

“ഭൂലോകത്രിദിവപ്രഭൃതവിഭവശ്രീകേരളാഖ്യോർവരാ-
 ഖണ്ഡാലങ്കൃതിഭംഗിതംഗഹരിമശ്രീമാടരാജ്യേശിതഃ
 ശ്രീമൽസൂര്യകലീനരാജതിലകസ്യാമാത്യവാചസ്പതേ!
 ഭൃമൗ പാലിയനാഥ! രാമ! സൂചിരം ജീവ പ്രതാപാധികഃ

എന്ന ശ്ലോകവും ഈ കൃതിയിൽ കാണാനുണ്ട്. ബാലരാമനെ പാലിയത്തച്ചനായും മനക്കോട്ടച്ചനായും ഇതിൽ പ്രകീർത്തനം ചെയ്തിട്ടുണ്ടല്ലോ. “ബാലരാമൻ മനക്രോധനാഥാനജൻ” എന്നു ശിവപുരാണത്തിൽ അദ്ദേഹത്തെ വർണ്ണിച്ചിട്ടുണ്ട്. അന്ന് അദ്ദേഹം ആ കുടുംബത്തിലെ ഇളമീനായിരുന്നു. 915-ആണ്ടിടയ്ക്കു മനക്കോട്ട് മുലകുടുംബമായ പാലിയത്തിൽ ലയിച്ചപ്പോൾ ബാലരാമൻ അവിടെത്തെ ഒരിളമുറക്കാരനായി. 928-ൽ രചിച്ച തൈകാലികാവ്യനത്തിൽ അദ്ദേഹത്തെ “പാലിയേശൻ” എന്നും മറ്റും പറയുന്നുണ്ടെങ്കിലും അന്നും അദ്ദേഹത്തിനു തറവാട്ടുമുപ്പു കിട്ടിയിരുന്നിരിക്കുവാൻ ഇടയില്ല. എന്തെന്നാൽ അന്നത്തെ മുപ്പൻ ഇടുണ്ണാണെന്നായിരുന്നു. “നാനാകഥാസാരവേദി” എന്നും “കലാവിദ്യകൾക്കേകനാധാരഭൃതൻ” എന്നും “വിശ്വവൃത്തജ്ഞാനി വിദ്യയാ വിനോദിതൻ” എന്നും മറ്റും നമ്പിയാർ ശിവപുരാണത്തിൽ ബാലരാമനെ പ്രശംസിച്ചിട്ടുള്ളതു നിർമ്മൂലമല്ലെന്ന് ഈ കാവ്യം തെളിയിക്കുന്നു.

കവി

കവി ആരെന്ന് തീർച്ചപ്പെടുത്താൻ നിവൃത്തിയില്ല; എന്നാൽ അതു കോലത്തുനാട്ടിലെ ഒരു പ്രഭുവെന്നെന്നും അദ്ദേഹത്തിന്റെ പേർ രാമനെനായിരുന്നു എന്നും സങ്കല്പിക്കാം.

“ശ്രീമൽപാരശരാമ്യരാമഗുരുഭിർമ്മോദാൽ
 കവീന്ദ്രസ്സയം
 മാടോർവീരസമന്ത്രിവാക്പതിമുദേ മന്ദോഽപി യഃ കല്പിതഃ
 സ തൈകാലികവസ്തു വിപ്രമുനിവരാഖ്യതമദ്യാലിഖൽ
 കഞ്ചിനാബധലികസ്തു രാജകമണേ ശ്രീകോലരാജ്യേശിതഃ”

എന്ന ശ്ലോകത്തിൽനിന്നും “തൈകാലികാവ്യം സാമന്തരാമവിരചിതേ” എന്നുള്ള കുറിപ്പിൽനിന്നുമാണ് ഈ സങ്കല്പം സംഗതമാകുന്നത്. “ശ്രീമൽപാരശരാമ്യരാമഗുരു” ആരാണെന്നു വെളിവാകുന്നില്ല.

വിഷയം

അതീതന്മാരും സമകാലികന്മാരും ആഗാമികളുമായ രാജാക്കന്മാരുടെ വൃത്താന്തങ്ങൾ അടങ്ങിയിട്ടുള്ളതുകൊണ്ടാണ് തൈകാലികാവ്യം എന്ന് ഗ്രന്ഥത്തിന് പേർ സിദ്ധിക്കുന്നത്. ആ സരണിക്ക് അനുരൂപമായി അവരിൽ ചിലർ ഭാവിയിൽ ജനിക്കാൻപോകുന്നവരാണെന്നു കവി പറയുന്നു.

“ആന്ദ്രമുഖ്യോ യജുശ്ശാഖീ കശികാത്മജഗോത്രജഃ
 വിശ്വേശ്വരസാപത്യം സുബ്രഹ്മണ്യാഹവസ്സധീഃ”

വിശ്വേശ്വരന്റെ പുത്രനായ സുബ്രഹ്മണ്യൻ എന്ന ആന്ദ്രബ്രാഹ്മണൻ ഭാരതം മുഴുക്കെ ചുറ്റിസ്സഞ്ചരിച്ച് ഉജ്ജയിനിയിൽപ്പോയി, അവിടെ ഗോവിന്ദസ്വാമി ത്രികാലങ്ങളിലും സംഭവിക്കുന്ന വിഷയങ്ങളെ പരാമർശിച്ചു ശിലയിൽ കൊത്തിവെച്ചിട്ടുള്ള രേഖകൾ മനസ്സിലാക്കി തന്റെ തീർത്ഥാടനമധ്യത്തിൽ തൃശ്ശിവപേരൂരിൽ വന്നുചേരുന്നു. അദ്ദേഹത്തെ അവിടെനിന്നു ബാലരാമനച്ചൻ സ്വഗൃഹത്തിലേക്കു നയിച്ചു ലോകവൃത്താന്തങ്ങൾ ചോദിക്കുകയും അദ്ദേഹം സൂര്യവംശ്യന്മാരും ചന്ദ്രവംശ്യന്മാരും രാജാക്കന്മാരുടെ കഥകൾ പറഞ്ഞു കേൾപ്പിക്കുകയും ചെയ്യുന്നു. പരീക്ഷിത്തു്, ജനമേജയൻ, ശനാസീകൻ, വത്സരാജൻ, ചന്ദ്രഗുപ്തൻ, വിക്രമാദിത്യൻ, ഭോജൻ, ശാലിവാഹനൻ, ചേരൻ, ചോളൻ, മലയശ്വജപാണ്ഡ്യൻ, വിജയനഗരത്തിലെ കൃഷ്ണദേവരായർ, രാമരായർ എന്നിങ്ങനെ പലരേയും അദ്ദേഹം സ്മരിക്കുന്നുണ്ട്. ചേരനെ ഇങ്ങനെ സ്മരിക്കുന്നു.

“രാജന്യാന്യശേഖരോഽഥ ധരണൗ ചേരാഭിധാനോഽഭവ-
 ദ്യോ ജന്യേഷു ജിഗായ തജ്ജിനകലം മന്യാദിമാന്യോദയഃ
 രാജന്യത്യഭവച്ച യേന ധരണീ ധൃത്യേണ ധിരാത്മനാ
 രാജന്യാസ്സധുനാപി യസ്യ കലജഃ ശ്രീകേരളാൻ
 കർവതേ.”

കൃഷ്ണദേവരായരുടെ വർണ്ണനമാണ് താഴെക്കാണുന്നത്.

“ലക്ഷ്മീരക്ഷിണബാഹുഷ്ണി നന്ദ സതതം
 മുക്തചാപല്യദോഷാ
 രേമേ യത്രാതിരമ്യം രമണമകൃത യം
 ഭൂമിരന്യാൻ വിഹായ
 രാജാനം തം പ്രജാനാമവനപടുമതിം
 സന്ദ്രതം സാരസാക്ഷ-
 സ്സാക്ഷാദേവാവതീർണ്ണസ്സയമിതി പരമാ-
 സ്സുരയസ്സമൃഗാഹഃ.”

‘ദില്ലിപാച്ചാ’ വാണു് അക്കാലത്തെ ഭാരതചക്രവർത്തിയെന്നും ബ്രാഹ്മണൻ പറയുന്നു.

യുക്തിഭാഷ

യുക്തിഭാഷയുടെ പ്രണേതാവ് ആലത്തൂർ ഗ്രാമത്തിൽപ്പെട്ട പറങ്ങോട്ടില്ലത്തെ ബ്രഹ്മദത്തൻനമ്പൂരിയാണ്. ആ ഗ്രന്ഥത്തിന്റെ നിർമ്മിതി 925-ആണ്ടാണെന്നു “യോഗോല്പാദസമാസ്സ്യം” എന്ന കലിവാക്യത്തിൽ സൂചിപ്പിച്ചിട്ടുണ്ട്. യുക്തിഭാഷയിൽ സ്വകപോലകല്പിതമായി അധികമൊന്നുമില്ല. കേളല്ലൂർ ചോമാതിരിയുടെ തന്ത്രസംഗ്രഹത്തേയും, നാരായണന്റെ ക്രിയാക്രമകരീ എന്ന ലീലാവതി വ്യാഖ്യയേയും മറ്റും ഉപജീവിച്ചുകാണുന്നു. ജ്യോതിശ്ശാസ്ത്രത്തിൽ വിശദമായ വിജ്ഞാനം സിദ്ധിക്കുന്നതിനു യുക്തിഭാഷയുടെ പഠനം ആവശ്യകമാണ്. നമ്പൂരിയുടെ ശൈലി കാണിക്കുവാൻ ചില പംക്തികൾ ഉദ്ധരിക്കാം.

“അവിടെ, നക്ഷത്രഗോളത്തിന്റെ നടുവിൽ, ആകാശത്തിങ്കൽ, നേരെ ഉരുണ്ടു, തന്റെ ശക്തികൊണ്ടുതന്നെ മറ്റൊരു ആധാരം കൂടാതെ, എല്ലാപ്പുറം സ്ഥാവരജംഗമാത്മകങ്ങളാകുന്ന എല്ലാ ജന്തുക്കളേയും, എല്ലാ വസ്തുക്കളേയും ഭരിച്ചുനില്പാൻ ഈ ഭൂമി. പിന്നെ ഭൂമിയിലെ എല്ലാപ്പുറത്തുമുള്ള ആകാശത്തിങ്കേന്നും കനത്ത വസ്തുക്കൾ ഭൂമിയിങ്കൽ വിഴുമാറു സ്വഭാവമുണ്ട്. എന്നിട്ട് എല്ലാടവും കീഴ്ഭൂമി; ഭൂമിയിലെ എല്ലാപ്പുറവും മേൽ ആകാശം. പിന്നെ ഭൂമിയിലെ തൈക്കപ്പാതിയിങ്കൽ വെള്ളമാകുന്ന പ്രദേശം ഏറ്റു; വടക്കേ പാതിയിങ്കൽ സ്ഥലമാകുന്ന പ്രദേശം ഏറ്റു; വെള്ളമാകുന്ന പ്രദേശം കുറവു. പിന്നെ ഭാരതഖണ്ഡത്തെക്കുറിച്ചു മീത്തേപ്പുറം എന്നു തോന്നുന്നേടത്തു ജലസ്ഥലസന്ധിയിങ്കൽ ‘ലക്’ എന്നുണ്ട് ഒരു പുരി. അവിടുന്ന് കിഴക്കുപടിഞ്ഞാറു ഭൂമിയെ ചുറ്റുമാറു വൃത്താകാരണ ഒരു രേഖകല്പിപ്പു. ഇതിങ്കൽ പടിഞ്ഞാറു രോമകവിഷയം; കീഴേപ്പുറത്തു സിദ്ധപുരം; കിഴക്കു യവകോടി; ഇങ്ങനെ നാലു പുരങ്ങൾ ഉള്ളവ്. പിന്നെ ഇവുണ്ണു ലങ്കയിങ്കന്നു തെക്കും വടക്കും കിഴക്കേപ്പുറത്തുംകൂടി ഭൂമിയെ ചുറ്റുമാറു വൃത്താകാരണ ഒരു രേഖ കല്പിപ്പു. ഇതിങ്കൽ വടക്കു മഹാമേരു; തെക്കു ബന്ധവാമുഖം; കീഴേ സിദ്ധപുരം; ഈ രേഖ സമരേഖയാകുന്നതു്.”

ഗണിതയുക്തി

ഗണിതയുക്തി ഒരു സംസ്കൃതഗ്രന്ഥമാണ്. യുക്തിഭാഷയുടെ സംസ്കൃതാവദമെന്നാണ് ജ്യോതിർവിത്തുകൾ പറയുന്നത്. രണ്ടു ഗ്രന്ഥങ്ങളിലേയും വിഷയം ഒന്നുതന്നെ. പ്രസ്തുത നിബന്ധം ഇങ്ങനെ ആരംഭിയ്ക്കുന്നു.

“വന്ദേ ഗണ്ഡതടസ്രവന്ദദധുനീലോലോർമ്മിഖൈലദ്ഭൃമദ്-
 ഭംഗസ്യാനവിപുരിതാഖിലഹരിച്ചക്രം ഗജാസ്യം വിഭം
 വിഘ്നാദ്രീന്ദ്രിഖാവിഭേദനചണം പ്രത്യഹവിച്ഛിത്തയേ
 വൃത്രാരിപ്രമുഖമാരാർച്ചിതപദാഭോജം ദയാംഭോനിധിം.

ഗുരുദാദാംബുജം നന്ദാ ധ്യാത്വാ സാംബശിവം മയാ
 ലിഖ്യതേ ഗണിതം കൃത്സം ഗ്രഹഗത്യപയോഗി യൽ.”

ഇതിലെ കാരികകൾ പദ്യത്തിലും വൃത്തി ഗദ്യത്തിലും ഘടിപ്പിച്ചിരിക്കുന്നു.

“ഏകദശശതസഹസ്രായുതലക്ഷപ്രയുതകോടയഃ ക്രമശഃ
 അർബുദമണ്ണം ഖർവനിഖർവമഹാപദ്മശകവസ്തസ്മാൽ
 ജലധിശ്ചാന്ത്യം മധ്യമമിത്യുഷ്യാദശഗുണോത്തരാസ്സംജ്ഞാഃ
 സംഖ്യായാഃ സ്ഥാനാനാം വ്യവഹാരാർത്ഥം കൃതാഃ
 പൂർവൈഃ.

ഈ രണ്ടു കാരികകളും വർഗ്ഗമൂലീകരണപ്രകരണത്തിലുള്ളവയാകുന്നു.



പിൻകുറിപ്പ്

- സായാഹ്ന പുറത്തിറങ്ങുന്ന ഈ ഫോൺ പിഡിഎഫുകൾ വായിക്കുവാനായി ഒരിക്കലും ഒരു കമ്പ്യൂട്ടറോ ഡെസ്ക് ടോപ്പ് ആപ്ലിക്കേഷനുകളോ ആവശ്യമില്ല. ആധുനിക മനുഷ്യന്റെ സന്തതസഹചാരിയായ സ്റ്റാർട്ട് ഫോണുകളുടെ സ്ക്രീനിൽ തന്നെ വായിക്കുവാൻ തക്ക രീതിയിലാണ് ഈ പിഡിഎഫുകൾ വിന്യസിച്ചിരിക്കുന്നത്. ഫോണിന്റെ വീതിക്കു നിജപ്പെടുത്തിയ രീതിയിലാണ് മാർജിനുകൾ ചിട്ടപ്പെടുത്തിയിരിക്കുന്നത്.
- പിഡിഎഫ് പ്രമാണങ്ങൾ വായിക്കുവാനുള്ള പ്രയോഗങ്ങൾ എല്ലാതരം സ്റ്റാർട്ട്ഫോണുകളിലും ഇന്ന് ലഭ്യമാണ്. എന്നിരിക്കിലും സൗജന്യമായി കിട്ടുന്ന അഡോബി അക്രോബാറ്റ് റീഡർ ആണ് ഇവയിൽ ഏറ്റവും മുന്തിയത്. അതുകൊണ്ട് അഡോബി റീഡർ ഇൻസ്റ്റാൾ ചെയ്യുകയും അതിൽ ഈ ഫോൺ പിഡിഎഫുകൾ വായിക്കുകയും ചെയ്യുക.

ഉള്ളൂർ: കേരളസാഹിത്യചരിത്രം ഭാഗം III

ഫോൺ പതിപ്പുകളുടെ കണ്ണികൾ

- 33. സംസ്കൃതസാഹിത്യം
- 34. ഭാഷാസാഹിത്യം
- 35. ഭാഷാസാഹിത്യം
- 36. ചില ഭാഷാജ്യോതിഷ ഗ്രന്ഥങ്ങൾ
- 37. ഭാഷാസാഹിത്യം
- 38. കഞ്ചൻനമ്പിയാർ (രാമപാണിവാദൻ)
- 39. ഭാഷാസംസ്കൃതസാഹിത്യങ്ങൾ
- 40. കിളിപ്പാട്ടുകളും ആട്ടക്കഥകളും
- 41. പലവകപ്പാട്ടുകളും ഗദ്യകൃതികളും

വെബ് പതിപ്പ് കണ്ണികൾ

- 1. ഉള്ളൂർ: കേരളസാഹിത്യചരിത്രം ഭാഗം 1
- 2. ഉള്ളൂർ: കേരളസാഹിത്യചരിത്രം ഭാഗം 2
- 3. ഉള്ളൂർ: കേരളസാഹിത്യചരിത്രം ഭാഗം 3
- 4. ഉള്ളൂർ: കേരളസാഹിത്യചരിത്രം ഭാഗം 4
- 5. ഉള്ളൂർ: കേരളസാഹിത്യചരിത്രം ഭാഗം 5